

گلستانِ ادب

اردو کی درسی کتاب گیا رھویں جماعت کے لیے



5190

© NCERT



एन सी ई आर टी
एन सी ई आर टी

नیشنल कौन्सिल ऑफ एज्युकेशनल रिसर्च این्ड ट्रेनिंग

جملہ حقوق محفوظ

- ناشر کی پہلے سے اجازت حاصل کیے بغیر، اس کتاب کے کسی بھی حصے کو دوبارہ چھپا کر یا دوبارہ ادھار دہانت کے ذریعے بازیافت کے سلسلے میں اس کو محفوظ کرنا یا برقیاتی، میکانیکی، فوٹو کاپنگ، ریکارڈنگ کے کسی بھی وسیلے سے اس کی نقل کرنا منع ہے۔
- اس کتاب کو اس شرط کے ساتھ فروخت کیا جا رہا ہے کہ اسے ناشر کی اجازت کے بغیر اس نکل کے علاوہ جس میں کہ یہ چھاپی گئی ہے یعنی، اس کی موجودہ جلد بندی اور سرورق میں تبدیلی کر کے، تجارت کے طور پر نہ تو مستعار دیا جاسکتا ہے، نہ دوبارہ فروخت کیا جاسکتا ہے، نہ کرایہ پر دیا جاسکتا ہے اور نہ ہی تلف کیا جاسکتا ہے۔
- کتاب کے سطور پر جو قیمت درج ہے وہ اس کتاب کی بیع قیمت ہے۔ کوئی بھی نظر ثانی شدہ قیمت چاہے وہ زریر کی ہر کے ذریعے یا چھپی یا کسی اور ذریعے ظاہر کی جائے تو وہ غلط تصور ہوگی اور ناگاہکوں کو ہلکا ہونے کی۔

پہلا ایڈیشن

مارچ 2006 چیترا 1927

دیگر طباعت

دسمبر 2014 پوش 1936

فروری 2019 ماگھ 1940

نومبر 2019 کار تک 1941

اپریل 2021 چیترا 1943 (NTR)

PD NTR SPA

© میٹشل کونسل آف ایجوکیشنل ریسرچ اینڈ ٹریننگ، 2006

این سی ای آر ٹی کے پبلی کیشن ڈویژن کے دفاتر

این سی ای آر ٹی کی پیس

شری اردو مارگ

فون 110016 011-26562708

108,100 فٹ روڈ ہوسڈے کیرے ہیلی

ایکسٹینشن بناشکری III اسٹیج

پینگلورو - 560085 فون 080-26725740

نوجیون ٹرسٹ بھون

ڈاک گھر، نوجیون

احمد آباد - 380014 فون 079-27541446

سی ڈبلیو سی کی پیس

بمقابل ڈھانگل بس اسٹاپ، پانی ہائی

کولکاتا - 700114 فون 033-25530454

سی ڈبلیو سی کامپلیکس

مالی گاؤں

گواہٹی - 781021 فون 0361-2674869

قیمت: ₹ 155.00

اشاعتی ٹیم

ہیڈ، پبلی کیشن ڈویژن : انوپ کمار راجپوت

چیف ایڈیٹر : نشوینا ایل

چیف پروڈکشن آفیسر : ارون چنتکارا

چیف برنس منیجر (انچارج) : وہین دیوان

ایڈیٹر : سید پرویز احمد

پروڈکشن اسسٹنٹ : پیرکاش ویر سنگھ

این سی ای آر ٹی واٹر مارک 80 جی ایس ایم کانڈ پر شائع شدہ

سکریری، میٹشل کونسل آف ایجوکیشنل ریسرچ اینڈ ٹریننگ،

شری اردو مارگ، نئی دہلی نے

میں چھپوا کر

پبلی کیشن ڈویژن سے شائع کیا۔

سرورق اور آرٹ

خالد بن سہیل

پیش لفظ

’قومی درسیات کا خاکہ، 2005‘ میں سفارش کی گئی ہے کہ بچوں کی اسکول کی زندگی، ان کی باہر کی زندگی سے ہم آہنگ ہونی چاہیے۔ یہ زاویہ نظر کتابی علم کی اُس روایت کی نفی کرتا ہے جس کے باعث آج تک ہمارے نظام میں اسکول، گھر اور سماج کے درمیان فاصلے حائل ہیں۔ نئے قومی درسیات پر مبنی نصاب اور درسی کتابیں اسی بنیادی خیال پر عمل آوری کی ایک کوشش ہے۔ اس کوشش میں مختلف مضامین کو ایک دوسرے سے الگ رکھنے اور رٹ کر پڑھنے کے طریقہ کار کی حوصلہ شکنی بھی شامل ہے۔ ہمیں امید ہے کہ ان اقدامات سے قومی تعلیمی پالیسی (1986) میں مذکور ’تعلیم کے طفل مرکز نظام‘ کی طرف مزید پیش رفت ہوگی۔

اس کوشش کی کامیابی کا انحصار ان اقدامات پر ہے کہ سبھی اسکول کے پرنسپل اور اساتذہ بچوں کو اپنے تاثرات خود ظاہر کرنے اور ذہنی سرگرمیوں اور سوالوں کے ذریعے سیکھنے میں ان کی ہمت افزائی کریں۔ ہمیں یہ ضرور تسلیم کرنا چاہیے کہ بچوں کو اگر موقع، وقت اور آزادی دی جائے تو وہ بڑوں سے حاصل شدہ معلومات سے وابستہ ہو کر، نئی معلومات مرتب کرتے ہیں۔ آموزش کے دوسرے ذرائع اور محل وقوع کو نظر انداز کرنے کے بنیادی اسباب میں سے ایک اہم سبب مجوزہ درسی کتاب کو امتحان کے لیے واحد ذریعہ بنانا ہے۔ بچوں کے اندر تخلیقی صلاحیت اور پیش قدمی کے رجحان کو فروغ دینا اُسی وقت ممکن ہے جب ہم آموزشی عمل میں بچوں کو بحیثیت شریک کار قبول کریں اور ان سے اُسی طرح پیش آئیں۔ انھیں محض مقررہ معلومات کا جانکار نہ سمجھیں۔

یہ مقاصد اسکول کے معمولات اور طریقہ کار میں معقول تبدیلی کا مطالبہ کرتے ہیں۔ روزمرہ نظام الاوقات (Time-Table) میں لچیل پن اُسی قدر ضروری ہے جتنی کہ سالانہ کیلنڈر کے نفاذ میں سخت محنت کی تاکہ تدریس کے لیے مطلوبہ ایام کو حقیقتاً تدریس کے لیے

وقف کیا جاسکے۔ تدریس اور اندازِ قدر کے طریقوں سے بھی اس امر کا تعین ہوگا کہ یہ درسی کتاب بچوں میں ذہنی تناؤ اور اکتاہٹ پیدا کرنے کے لیے ان کی اسکول کی زندگی کو خوش گوار بنانے میں کس حد تک موثر ثابت ہوتی ہے۔ نصابی بوجھ کے مسئلے کو حل کرنے کے لیے نصاب سازوں نے مختلف سطحوں پر معلومات کی تشکیل نو اور اُسے نیا رخ دینے کی غرض سے بچوں کی نفسیات اور تدریس کے لیے دستیاب وقت پر زیادہ سنجیدگی اور فکر کے ساتھ توجہ دی ہے۔ اس مخلصانہ کوشش کو مزید بہتر بنانے کے لیے یہ درسی کتاب سوچنے اور حیرتوں کو جگائے رکھنے، چھوٹے گروپوں میں بحث و مباحثہ کرنے اور عملاً انجام دی جانے والی سرگرمیوں کو زیادہ اولیت دیتی ہے۔

این سی ای آر ٹی اس کتاب کے لیے تشکیل دی جانے والی ”کمیٹی برائے درسی کتاب“ کی مخلصانہ کوششوں کی شکر گزار ہے۔ کونسل زبانوں کے مشاورتی گروپ کے چیئر مین پروفیسر نامور سنگھ اور اس کتاب کے خصوصی صلاح کار پروفیسر شیم خنی کی شکر گزار ہے۔ اس درسی کتاب کی تیاری میں جن اساتذہ نے حصہ لیا ہم ان کے متعلقہ اداروں کے بھی ممنون ہیں۔ ہم ان سبھی اداروں اور تنظیموں کے بھی احسان مند ہیں جنہوں نے اپنے وسائل ماخذ اور عملے کی فراہمی میں فراخ دلی کا ثبوت دیا۔ ہم وزارت برائے فروغ انسانی وسائل کے شعبے برائے ثانوی اور اعلیٰ ثانوی تعلیم کی جانب سے پروفیسر مرناں مری اور پروفیسر جی۔ پی۔ دیش پانڈے کی سربراہی میں تشکیل شدہ نگرانی کمیٹی (مانیٹرنگ کمیٹی) کے اراکین کا بھی خصوصی شکریہ ادا کرتے ہیں جنہوں نے اپنا قیمتی وقت اور تعاون ہمیں دیا۔ باضابطہ اصلاح اور اپنی اشاعت کے معیار کو مسلسل بہتر بنانے کے مقصد کی ایک تنظیم کے طور پر این سی ای آر ٹی تمام مشوروں اور آرا کا خیر مقدم کرتی ہے تاکہ کتاب کو مزید نظر ثانی کے بعد اور زیادہ کارآمد اور با معنی بنایا جاسکے۔

اس کتاب کے بارے میں

کونسل کے زیر اہتمام تیار کردہ یہ کتاب ”گلستانِ ادب“ گیارھویں جماعت کے طالب علموں کو مادری زبان کے طور پر اردو پڑھانے کے لیے ہے۔ اس کا خاص مقصد اردو زبان و ادب سے متعلق ضروری معلومات فراہم کر کے طلباء کی علمی، فکری اور تخلیقی استعداد کو ترقی دینا ہے۔ اسباق کے انتخاب میں طلباء کی ذہنی سطح، نفسیات اور قومی تشخص کے ساتھ ساتھ، زبان و اسلوب کی دلچسپی پر بھی خاص توجہ دی گئی ہے۔ اسباق کے انتخاب میں اس بات کا خیال رکھا گیا ہے کہ اس سطح کے طلباء کو اردو ادب کی اہم اصناف سے متعارف کرایا جائے۔ ان اصناف کے نمائندہ ادیبوں اور شاعروں کی تخلیقات کتاب میں شامل کی گئی ہیں۔ اس بات پر بھی زور دیا گیا ہے کہ اردو کو صرف ادب کی زبان کے طور پر ہی نہ پڑھایا جائے بلکہ اس کے علمی سرمائے کی قدر و قیمت سے بھی طلباء آگاہ ہو سکیں۔

مشمولات کے انتخاب میں یہ بھی ملحوظ رکھا گیا ہے کہ ان کے مطالعے سے طلباء میں زبان و ادب کی اچھی صلاحیت پیدا ہو اور ان کے سماجی، قومی، تہذیبی اور سائنسی شعور کی تربیت ہو۔ اسی کے ساتھ ساتھ ان کی لسانی استعداد اور ذخیرۃ الفاظ میں بتدریج اضافے کی کوشش بھی کی گئی ہے۔ ہر سبق سے پہلے اس سے متعلق صنف اور مصنف کا تعارف کرایا گیا ہے اور سبق کے بعد ’مشق‘ میں دیے گئے مشکل الفاظ کے معنی، غور کرنے کی بات، سوالات اور ’عملی کام‘ کے ذریعے طلباء کی فکری اور تخلیقی صلاحیتوں کو ابھارنے کی کوشش کی گئی ہے نیز قواعد اور ادبی محاسن سے بھی واقف کرایا گیا ہے۔ کتاب میں اس بات کا بھی خیال رکھا گیا ہے کہ کثیر لسانی عمل نیز ہندوستانی سماج اور تہذیب کا عکس نمایاں ہو جائے۔ قومی ثقافتی ورثے، ہندوستانی آئین کے مزاج، مشترکہ تہذیبی

اقدار اور تصورات نیز ماحولیات سے بھی طلبا کو واقف کرانے کی کوشش کی گئی ہے۔ ہماری آبادی کی اکثریت دیہات میں رہتی ہے، لہذا ضروری تھا کہ طلبا کو دیہاتی زندگی کی روایات اور امتیازات کا احساس بھی دلایا جائے۔

طلبا پر نصاب کا بوجھ زیادہ نہ ہو اس لیے کتاب کی ضخامت قدرے کم کی گئی ہے۔ کتاب کی تیاری کے لیے ایک کمیٹی تشکیل دی گئی تھی جو اردو اساتذہ، ماہرین اور ایک خصوصی صلاح کار پر مشتمل تھی۔ ان سب کے اشتراک و تعاون سے اس کتاب کو آخری شکل دی گئی ہے۔

ہمیں یقین ہے کہ طلبا، مطلوبہ معیار کے مطابق نہ صرف اردو زبان و ادب سے متعارف ہو سکیں گے بلکہ ان میں اردو کی دوسری کتابوں کے مطالعے کا شوق بھی پیدا ہوگا۔ یہ وضاحت ضروری ہے کہ مصنفین کے سوانح سے متعلق تاریخوں کے سلسلے میں مستند ماخذ سے استفادہ کیا ہے۔

اساتذہ اور ماہرین تعلیم سے درخواست ہے کہ وہ اس کتاب سے متعلق اپنے عملی اور تدریسی تجربات کی روشنی میں ہمیں مشوروں سے نوازیں تاکہ آئندہ اس کتاب کو مزید بہتر بنایا جاسکے۔

کمیٹی برائے درسی کتاب

چیرمین، مشاورتی کمیٹی برائے زبان

نامور سنگھ، پروفیسر ایمپریٹس جواہر لعل نہرو یونیورسٹی، نئی دہلی

خصوصی صلاح کار

شمیم حنفی، پروفیسر ایمپریٹس، جامعہ ملیہ اسلامیہ، نئی دہلی

چیف کوآرڈینیٹر

رام جنم شرما، سابق پروفیسر اور ہیڈ، ڈپارٹمنٹ آف ایجوکیشن ان لینگویئجس، این سی ای آر ٹی، نئی دہلی

اراکین

سید محمد حنیف نقوی، ریٹائرڈ پروفیسر، بنارس ہندو یونیورسٹی، وارانسی

خلیق انجم، جنرل سکریٹری، انجمن ترقی اردو (ہند)، نئی دہلی

اشرف رفیع، ریٹائرڈ پروفیسر عثمانیہ یونیورسٹی، حیدرآباد

عبدالحمید، ریٹائرڈ پروفیسر، دہلی یونیورسٹی، دہلی

ظہور الدین، ریٹائرڈ پروفیسر، جموں یونیورسٹی، جموں توہی

اسلم پرویز ریٹائرڈ ایسوسی ایٹ پروفیسر، جواہر لعل نہرو یونیورسٹی، نئی دہلی

سید صادق، ریٹائرڈ پروفیسر، دہلی یونیورسٹی، دہلی

محمد شاہد حسین، پروفیسر، جواہر لعل نہرو یونیورسٹی، نئی دہلی

قاضی جمال حسین، پروفیسر، علی گڑھ مسلم یونیورسٹی، علی گڑھ

قاضی افضال حسین، پروفیسر اور ہیڈ شعبہ اردو، علی گڑھ مسلم یونیورسٹی، علی گڑھ
شمس الحق عثمانی، ریٹائرڈ پروفیسر جامعہ ملیہ اسلامیہ، نئی دہلی
خالد محمود، پروفیسر، جامعہ ملیہ اسلامیہ، نئی دہلی
شہپر رسول، پروفیسر، جامعہ ملیہ اسلامیہ، نئی دہلی
صفدر امام قادری، ریڈر، کامرس کالج، پٹنہ
احمد محفوظ، ایسوسی ایٹ پروفیسر، جامعہ ملیہ اسلامیہ، نئی دہلی
عائشہ خاتون، ریٹائرڈ پی جی ٹی، جامعہ سینیئر سیکنڈری اسکول، نئی دہلی
کنیز وارثی، ریٹائرڈ پی جی ٹی، گورنمنٹ سینیئر سیکنڈری اسکول، نورنگر، نئی دہلی
علیم الدین، ریٹائرڈ پی جی ٹی، اینگلو عربک سینیئر سیکنڈری اسکول، دہلی
محمد عارف عثمانی، ریٹائرڈ پی جی ٹی، اینگلو عربک سینیئر سیکنڈری اسکول، دہلی
شمیم احمد، اسٹنٹ پروفیسر، شعبہ اردو، سینٹ اسٹیفنس کالج، دہلی
محمد نفیس حسن، پی جی ٹی، گورنمنٹ بوائز مڈل اسکول، اجمیر گیٹ، دہلی
حلیمہ سعیدی، پی جی ٹی، ہمدرد پبلک اسکول، سنگم وہار، نئی دہلی
محمد معظم الدین، ایسوسی ایٹ پروفیسر، ڈپارٹمنٹ آف ایجوکیشن ان لینگویجز، این سی ای آر ٹی، نئی دہلی
دیوان حنان خاں، ایسوسی ایٹ پروفیسر، ڈپارٹمنٹ آف ایجوکیشن ان لینگویجز، این سی ای آر ٹی، نئی دہلی
چمن آراخان، اسٹنٹ پروفیسر، ڈپارٹمنٹ آف ایجوکیشن ان لینگویجز، این سی ای آر ٹی، نئی دہلی
ممبر کوآرڈینیٹر

محمد صابریں، ریٹائرڈ پروفیسر، ڈپارٹمنٹ آف ایجوکیشن ان لینگویجز، این سی ای آر ٹی، نئی دہلی
محمد نعمان خاں، ریٹائرڈ پروفیسر، ڈپارٹمنٹ آف ایجوکیشن ان لینگویجز، این سی ای آر ٹی، نئی دہلی

اظہار تشکر

اس کتاب میں پطرس بخاری اور مشتاق احمد یوسفی کے طنزیہ و مزاحیہ مضامین، سویرے جوکل آنکھ میری کھلی، اور یادش بخیر یا، شاہد احمد دہلوی کا خاکہ، میر باقر علی داستان گو، سید رفیق حسین اور عصمت چغتائی کے افسانے، گوری ہو گوری، اور چوتھی کا جوڑا، شان الحق حقی کا مضمون، ہماری کہانیاں، جوش ملیح آبادی کی نظم، الہی صبح، فیض احمد فیض کی نظم، تنہائی، مخدوم محی الدین کی نظم، چاند تاروں کا بن، جگت موہن لال رواں اور امجد حیدر آبادی کی رباعیات شامل ہیں۔ کونسل ان سبھی کے وارثین کا شکریہ ادا کرتی ہے۔

کتاب کی تیاری میں کا پی ایڈیٹرز ارشاد نبیر، عبدالرشید اعظمی، پروف ریڈر جمال احمد، ڈی۔ ٹی۔ پی آپریٹرز فلاح الدین فلاحی، نرگس، افضل حسین اور کمپیوٹر اسٹیشن انچارج پرس رام کوشک نے پوری دلچسپی اور لگن سے حصہ لیا ہے۔ کونسل ان سب کی شکر گزار ہے۔

بھارت کا آئین

تمہید

ہم بھارت کے عوام متانت و سنجیدگی سے عزم کرتے ہیں کہ بھارت کو ایک مقتدر، سماج وادی، غیر مذہبی عوامی جمہوریہ بنائیں اور اس کے تمام شہریوں کے لیے حاصل کریں۔

انصاف، سماجی، معاشی اور سیاسی

آزادی، خیال، اظہار، عقیدہ، دین اور عبادت

مساوات بہ اعتبار حیثیت اور موقع اور ان سب میں

اخوت کو ترقی دیں جس سے فرد کی عظمت اور قوم کے اتحاد اور سالمیت کا یقین ہو۔

اپنی آئین ساز اسمبلی میں آج چھبیس نومبر 1949ء کو یہ آئین ذریعہ

ہذا اختیار کرتے ہیں، وضع کرتے ہیں اور اپنے آپ پر نافذ کرتے ہیں۔

1۔ آئین (پانچویں زبیر) ایک، 1976 کے سیشن 2 کے، رین "مختار عوامی جمہوریہ" کی جگہ (1977-1-3 سے)

2۔ آئین (پانچویں زبیر) ایک، 1976 کے سیشن 2 کے ذریعہ "قوم کے اتحاد کی جگہ" (1977-1-3 سے)

ترتیب

iii	پیش لفظ
v	اس کتاب کے بارے میں
	حصہ، نثر
3	داستان
5	میرامن
6	سرگذشت، آزاد بخت بادشاہ کی
13	ادبی تاریخ
15	محمد حسین آزاد
16	مرزا مظہر جان جاناں
25	طنز و مزاح
27	پطرس بخاری
28	سویرے جوکل آنکھ میری ٹھلی
40	مشتاق احمد یوسفی
41	یادش بخیر یا
55	خاکہ
57	شاہد احمد دہلوی
58	میر باقر علی داستان گو

- 64 مختصر افسانہ
- 67 سید رفیق حسین
- 68 گوری ہو گوری
- 77 عصمت چغتائی
- 79 چوتھی کا جوڑا
- 94 مضمون
- 95 شبلی نعمانی
- 97 سر سید مرحوم اور اردو لٹریچر
- 107 کہاوٹ
- 108 شان الحق ہٹی
- 110 ہماری کہاوٹیں
- حصہ نظم
- 117 غزل
- 119 ولی دکنی
- 120 1. شرابِ شوق میں سرشار ہیں ہم
- 123 2. کیا مجُ عشق نے ظالم کوں آبِ آہستہ آہستہ
- 125 خواجہ میر درد
- 126 1. ارض و سما کہاں تری وسعت کو پاسکے
- 129 2. ہے غلط گرجمان میں کچھ ہے

- 131 میر تقی میر
- 132 1. جس سر کو غرور آج ہے یاں تا جوری کا
- 135 2. رفتگاں میں جہاں کے ہم بھی ہیں
- 138 خواجہ حیدر علی آتش
- 139 1. سن تو سہی جہاں میں ہے تیرا فسانہ کیا
- 142 2. یہ آرزو تھی تجھے گل کے روبرو کرتے
- 144 مرزا اسد اللہ خاں غالب
- 145 1. ابن مریم ہوا کرے کوئی
- 147 2. پھر مجھے دیدہ تر یاد آیا
- 149 مثنوی
- 151 دیا شکر نسیم
- 153 پہنچنا بکا ولی کا دار الخلافت زین الملوک میں
- 156 قصیدہ
- 158 ہاں مہ نوسنیں ہم اس کا نام
- 166 مرثیہ
- 169 بے علی انیس
- 171 شہادتِ حضرت عباس
- 176 نظم
- 178 اکبر الہ آبادی
- 180 مستقبل

- 184 ڈاکٹر سر محمد اقبال
- 185 شعاعِ امید
- 189 جوشِ ملیح آبادی
- 191 البیلی صبح
- 194 مخدوم محی الدین
- 195 چاند تاروں کا بن
- 198 فیض احمد فیض
- 199 تنہائی
- 201 رباعی
- 202 جگت موہن لال رواں
- 203 1. کیا تم سے بتائیں عمرِ فانی کیا تھی
- 204 2. دُنیا سوسو طرح سے بہلاتی ہے
- 205 3. یہ کیا کہ حیاتِ جاودانی کیا ہے
- 207 امجد حیدر آبادی
- 208 1. کس برق کی ہر آن چمک رہتی ہے
- 210 2. خالق نے جنھیں دیا ہے زرد پتے ہیں
- 213 3. خود اپنی نگاہوں سے گرجاتا ہوں

حصہ نمبر

© NCERT
not to be republished

داستان

داستان عام طور پر ایک ایسے طویل اور مسلسل قصے کو کہتے ہیں جس میں واقعات کو پُرکشش انداز میں اس طرح پیش کیا گیا ہو کہ پڑھنے والے کی دلچسپی اور تجسس برقرار رہے، اور وہ یہ سوچتا رہے کہ اب کیا ہوگا؟ داستان میں عام واقعات کے علاوہ مافوق الفطرت واقعات بھی پیش کیے جاتے ہیں۔ اس میں جن، پری اور دیو وغیرہ کے حیرت انگیز کارنامے اور ایسے حادثات جو انسانی فطرت سے بعید ہوں بیان کیے جاتے ہیں۔ حسن و عشق کی رنگین باتیں، شہزادوں، پریوں کی ملاقاتیں، عشق کی باتوں میں چھوٹی بڑی وارداتیں، پیچیدگیاں، الجھنیں، حیرت و استعجاب کے طویل سلسلے، زبان و بیان کی دلکشی اور لطافت داستان کے وہ لازمی اجزا ہیں جو قاری کے لیے دلچسپی و دل بستگی اور مسرت کا سامان فراہم کرتے ہیں۔ عام طور سے داستانوں کے اندر قصوں کے کئی سلسلے ہوتے ہیں، یا ایک قصے کے اندر دوسرے کئی قصے بیان کیے جاتے ہیں۔

تاریخی اعتبار سے داستانیں عہد وسطیٰ کی یادگار ہیں۔ انسانی فطرت کا تقاضا ہے کہ وہ عافیت کا ایسا گوشہ تلاش کرتی ہے جہاں اس کو تسکین اور مسرت کا سامان میسر ہو اور جو اُس کے خوابوں کی تعبیر ہو اور اسے دنیا کے تغلرات سے نجات دلا سکے اور یہ ضرورت داستان پوری کرتی تھی۔

قدیم زمانے میں داستان گو شاہی درباروں سے وابستہ ہوا کرتے تھے۔ وہ داستانیں

سنا کر بادشاہوں کا دل بہلاتے تھے۔ داستانیں سننے اور سنانے کا رواج عوام میں عام تھا۔

اردو زبان کی بہت سی داستانیں سنسکرت سے ماخوذ ہیں۔ یہ داستانیں عرب و ایران

پہنچیں۔ عربی و فارسی میں ان کے ترجمے ہوئے، پھر ہندوستان واپس آکر وہ اُردو کے قالب

میں نمودار ہوں۔ بیتال پچیسویں، کلیلہ و دمنہ، سنگھاسن بتیسی، طوطا کی کہانی اور گل بکاؤلی وغیرہ اسی قبیل کی داستانیں ہیں۔ کچھ داستانیں ایسی بھی ہیں جو عرب و ایران میں پیدا ہوئیں، ہندوستان آئیں اور یہاں ان کے ترجمے ہوئے۔ مثلاً سب رس، الف لیله وغیرہ۔ ان کے علاوہ کچھ داستانیں ایسی بھی ہیں جو شاید ایران سے آئی ہوں لیکن ہندوستان میں زبانی طور پر سنانے کے دوران بہت بدل گئیں اور انھوں نے مقامی رنگ اختیار کر لیا۔ ان میں ”داستان امیر حمزہ“ اور خاص کر اس کی ایک طویل داستان ”طلسم ہوش ربا“ بہت مشہور و مقبول ہے۔ میرامن کی ”باغ و بہار“ بھی اسی سے ماخوذ تھی لیکن دراصل اردو کی داستان بن کر بے حد مقبول ہوئی۔ کچھ داستانیں جیسے ”فسانہ عجائب“، ”سروش سخن“، ”رانی کیتکی کی کہانی“ وغیرہ اصلاً اردو ہی میں لکھی گئیں۔ یہ کتابیں اگرچہ داستان کی تعریف پر کما حقہ پوری نہیں اترتیں، مگر داستانی عناصر کا غلبہ ہونے کی وجہ سے ان کو داستان ہی کہا جاتا ہے۔ پنڈت رتن ناتھ سرشار کی ”فسانہ آزاد“ نئے اور پرانے کے امتزاج کی ایک دلچسپ مثال ہے کیوں کہ یہ داستان کے طرز پر لکھی گئی لیکن اسے ناول ہی کہا جاتا ہے۔

میرامن

(1837-1750)

میرامن دہلی کے رہنے والے تھے۔ جب دہلی کے حالات خراب ہو گئے تو بہت سے ادیبوں اور شاعروں نے دلی چھوڑ دی اور تلاش معاش کے لیے کئی شہروں کا رخ کیا۔ میرامن نے بھی دلی چھوڑی، کولکاتہ (کلکتہ) پہنچے اور فورٹ ولیم کالج میں ملازم ہو گئے۔ یہاں انھوں نے فورٹ ولیم کالج کے اُردو کے استاد ڈاکٹر جان گلکرسٹ کی فرمائش پر انگریز طلباء کو اُردو سکھانے کے لیے قصہ چہار درویش کا ترجمہ ”باغ و بہار“ کے نام سے کیا۔ یہ ترجمہ 1802 میں مکمل ہوا لیکن 1804 میں شائع ہوا۔ اسی سال میرامن نے ”گنج خوبی“ نامی داستان بھی لکھی۔ میرامن نے لکھا ہے کہ ”باغ و بہار“ کی زبان وہی ہے جو دلی کے بچے بوڑھے، جوان، مرد، عورت اور ہندو مسلمان بولتے ہیں۔ میرامن سے پہلے میر عطا حسین خاں تحسین بھی ”نوپتر زمرصع“ کے نام سے اس قصے کا ترجمہ کر چکے تھے۔

باغ و بہار میں پانچ قصے ہیں، چار درویشوں کے قصے اور پانچواں خواجہ سگ پرست کا قصہ۔ بادشاہ آزاد بخت کا قصہ دراصل سگ پرست کا قصہ ہے۔ باغ و بہار میں ہر قسم کے فوق فطری عناصر موجود ہیں۔ دیو، پری، بلائیں، جادوگر اور عجیب الخلق جانور۔ اس میں اُس زمانے کی تہذیب و معاشرت کی عکاسی بھی کی گئی ہے۔ میرامن کی زبان سادہ، سلیس اور با محاورہ ہے۔ فارسی اور عربی الفاظ کے ساتھ ساتھ ہندی الفاظ بھی گننے کی طرح جڑے ہوئے ہیں۔ قافیہ بندی اور کہاوتوں کے استعمال نے زبان کو مزید پر لطف بنا دیا ہے۔ باغ و بہار میں اخلاقی رنگ بھی ہے اور حسن و عشق کی رنگینیاں بھی۔ اس میں اچھی داستان کی ساری خوبیاں پائی جاتی ہیں لیکن یہ غالباً کسی مجمع میں داستان کے طور پر سنائی نہیں گئی۔



5180281

سرگذشت، آزاد بخت بادشاہ کی

اے شاہو! بادشاہ کا اب ماجرا سنو
جو کچھ کہ میں نے دیکھا ہے اور ہے سنا، سنو
کہتا ہوں میں فقیروں کی خدمت میں سر بہ سر
احوال میرا خوب طرح دل لگا، سنو

میرے قبلہ گاہ نے جب وفات پائی اور میں اس تحت پر بیٹھا، عین عالم شباب کا تھا اور
سارا یہ ملک روم کا میرے حکم میں تھا۔ اتفاقاً ایک سال کوئی سوداگر بدخشاں کے ملک سے آیا اور
اسباب تجارت کا بہت سا لایا۔ خبرداروں نے میرے حضور میں خبر کی کہ ایسا بڑا تاجر آج تک شہر
میں نہیں آیا، میں نے اس کو طلب فرمایا۔

وہ تھے ہر ایک ملک کے، لائق میری نذر کے، لے کر آیا۔ فی الواقع ہر ایک جنس
بے بہا نظر آئی۔ چنانچہ ایک ڈبیا میں ایک لعل تھا نہایت خوش رنگ اور آب دار، قد و قامت
درست اور وزن میں پانچ مثقال کا۔ میں نے باوجود سلطنت کے ایسا جواہر کبھو نہ دیکھا تھا اور نہ
کسو سے سنا تھا، پسند کیا۔ سوداگر کو بہت سا انعام و اکرام دیا اور سندر راہ داری کی لکھ دی کہ اس
سے ہماری تمام قلمرو میں کوئی مزاحم محصول کا نہ ہو اور جہاں جاوے، اس کو آرام سے رکھیں۔ وہ
تاجر حضور میں دربار کے وقت، حاضر رہتا اور آداب سلطنت سے خوب واقف تھا اور تقریر و خوش گوئی
اُس کی لائق سننے کے تھی اور میں اُس لعل کو ہر روز جواہر خانے سے منگوا کر سردار دیکھا کرتا۔

ایک روز دیوان عام کیے بیٹھا تھا اور اُمرا، ارکان دولت اپنے اپنے پایے پر کھڑے
تھے اور ہر ملک کے بادشاہوں کے ایلچی، مبارک باد کی خاطر جو آئے تھے، وہ بھی سب حاضر تھے۔

اُس وقت میں نے موافق معمول کے اُس لعل کو منگوا لیا۔ جو اہر خانے کا داروغہ لے کر آیا۔ میں ہاتھ میں لے کر تعریف کرنے لگا اور فرنگ کے ایلچی کو دیا۔ اُن نے دیکھ کر تبسم کیا اور زمانہ سازی سے صفت کی۔ اسی طرح ہاتھوں ہاتھ ہر ایک نے لیا اور دیکھا اور ایک زبان ہو کر بولے کہ قبلہ عالم کے اقبال کے باعث یہ میسر ہوا ہے، والا نہ کسو بادشاہ کے ہاتھ آج تک ایسا رقم بے بہا نہیں لگا۔ اُس وقت میرے قبلہ گاہ کا وزیر، کہ مردانا تھا اور اسی خدمت پر سرفراز تھا، وزارت کی چوکی پر کھڑا تھا، آداب بجالایا اور اہتمام کیا کہ کچھ عرض کیا چاہتا ہوں اگر جاں بخشی ہو۔

میں نے حکم کیا کہ کہہ۔ وہ بولا: قبلہ عالم! آپ بادشاہ ہیں اور بادشاہوں سے بہت بعید ہے کہ ایک پتھر کی اتنی تعریف کریں۔ اگر چہ رنگ، ڈھنگ، سنگ میں لاثانی ہے، لیکن سنگ ہے۔ اور اس دم سب ملکوں کے ایلچی دربار میں حاضر ہیں، جب اپنے اپنے شہر میں جاویں گے، البتہ یہ نقل کریں گے کہ عجب بادشاہ ہے کہ ایک لعل کہیں سے پایا ہے، اسے ایسا تحفہ بنایا ہے کہ ہر روز رو بہ رومنگاتا ہے اور آپ اُس کی تعریف کر کر سب کو دکھاتا ہے۔ پس جو بادشاہ یا راجا یہ احوال سنے گا، اپنی مجلس میں ہنسے گا۔ خداوند ایک ادنیٰ سوداگر نیشاپور میں ہے؛ اُس نے بارہ دانے لعل کے، کہ ہر ایک سات سات مثقال کا ہے، پٹے میں نصب کر کر کتے کے گلے میں ڈال دیے ہیں۔ مجھے سنتے ہی غصہ چڑھ آیا اور کھسیانے ہو کر فرمایا کہ اس وزیر کی گردن مارو۔

جلا دوں نے ووں ہی اُس کا ہاتھ پکڑ لیا اور چاہا کہ باہر لے جاویں، فرنگ کے بادشاہ کا ایلچی دست بستہ رو بہ رو آکھڑا ہوا۔ میں نے پوچھا کہ تیرا کیا مطلب ہے؟ اُس نے عرض کی: اُمیدوار ہوں کہ تقصیر سے وزیر کی واقف ہوں۔ میں نے فرمایا کہ جھوٹھ بولنے سے اور بڑا گناہ کون سا ہے، خصوصاً بادشاہوں کے رو بہ رو؟ اُن نے کہا: اس کا دروغ ثابت نہیں ہوا؛ شاید جو کچھ کہ عرض کی ہے، سچ ہو۔ ابھی بے گناہ کا قتل کرنا درست نہیں۔ اس کا میں نے یہ جواب دیا کہ ہرگز عقل میں نہیں آتا، ایک تاجر کہ نفع کے واسطے شہر بہ شہر اور ملک بہ ملک خراب ہوتا پھرتا ہے اور کوڑی کوڑی جمع کرتا ہے؛ بارہ دانے لعل کے، جو وزن میں سات سات مثقال کے

ہوں، کتے کے پٹے میں لگا دے۔ اُس نے کہا: خدا کی قدرت سے تعجب نہیں، شاید کہ باشد۔ ایسے تحفے اکثر سوداگروں اور فقیروں کے ہاتھ آتے ہیں، اس واسطے کہ یہ دونوں ہر ایک ملک میں جاتے ہیں اور جہاں سے جو کچھ پاتے ہیں، لے آتے ہیں۔ صلاحِ دولت یہ ہے کہ اگر وزیر ایسا ہی تفصیر وار ہے تو حکم قید کا ہو، اس لیے کہ وزیر، بادشاہوں کی عقل ہوتے ہیں اور یہ حرکت سلاطینوں سے بد نما ہے کہ ایسی بات پر، کہ جھوٹے سچ اس کا ابھی ثابت نہیں ہوا، حکم قتل کافر مانیں اور اس کی تمام عمر کی خدمت اور نمک حلائی بھول جائیں۔ بادشاہ سلامت! اگلے شہر یاروں نے بندی خانہ اسی سبب ایجاد کیا ہے کہ بادشاہ یا سردار اگر کسو پر غضب ہوں، تو اُسے قید کریں۔ کئی دن میں غصہ جاتا رہے گا اور بے تفصیری اُس کی ظاہر ہوگی؛ بادشاہ خونِ ناحق سے محفوظ رہیں گے، کل کو روزِ قیامت میں ماخوذ نہ ہوئیں گے۔

میں نے جتنا اُس کے قائل کرنے کو چاہا، اُس نے ایسی معقول گفتگو کی کہ مجھے لا جواب کیا۔ تب میں نے کہا کہ خیر، تیرا کہنا پذیرا ہوا، میں خون سے اس کے درگزر؛ لیکن زنداں میں مقید رہے گا۔ اگر ایک سال کے عرصے میں اس کا سخنِ راست ہوا، کہ ایسے لعل کتے کے گلے میں ہیں، تو اس کی نجات ہوگی! اور نہیں تو بڑے عذاب سے مارا جاوے گا۔

مشق

لفظ و معنی

سرگذشت	:	گذرا ہوا احوال، واقعہ
ماجرا	:	قصہ
سر بہ سر	:	شروع سے آخر تک، تمام تر

قبلہ گاہ	:	کعبہ شریف کی طرح قابل احترام، مراد والد۔ اردو میں عام طور پر باپ کو قبلہ گاہی، قبلہ، کعبہ کہہ کر مخاطب کرتے ہیں۔
اسباب	:	سامان، مال
فی الواقع	:	حقیقت میں
بے بہا	:	بہت قیمتی، جس کی قیمت کا اندازہ نہ لگایا جاسکے
آب دار	:	چمک دار
مِثقال	:	ایک وزن جو ساڑھے چار ماشہ کے برابر ہوتا ہے
کبھو	:	کبھی
کسو	:	کسی
سندِ راہ داری	:	ملک میں آمد و رفت کا اجازت نامہ
قلمر و	:	سلطنت
مزاحم	:	رکاوٹ ڈالنے والا، روکنے والا
خوش گوئی	:	اچھی گفتگو، خوش کلامی
اُمرا	:	امیر کی جمع، دولت مند لوگ
ارکانِ دولت	:	حکومت کے کارندے
اپچی	:	سفیر
نیشاپور	:	ایران کا ایک مشہور شہر
زمانہ سازی	:	ظاہر داری، بناوٹ، تکلف، خوشامد، مٹکاری
قبلہ عالم	:	بادشاہوں کا لقب
اقبال	:	خوش نصیبی
وَالآنہ	:	ورنہ، اور نہیں تو

اصل معنی گنتی (نگ، عدد) لیکن یہاں پر یہ ہیرے جواہرات کے عدد کے معنی میں آیا ہے	:	رقم
درخواست	:	التماس
دور	:	بعید
بے مثال	:	لاثنائی
آمنے سامنے	:	رو بہ رو
گاڑنا، لگانا	:	نصب کرنا
قصور، غلطی	:	تقصیر
جھوٹ	:	دروغ
شاید ایسا ہی ہو	:	شاید کہ باشد
حکومت کی مصلحت، مناسب صلاح	:	صلاحِ دولت
بادشاہ	:	شہریار
قید خانہ	:	بندی خانہ
گرفتار ہونا، پکڑا جانا	:	ماخوذ ہونا
قبول ہونا، مان لیا جانا	:	پذیرا ہونا
معاف کرنا	:	درگزر کرنا
قید خانہ	:	زندان
ٹھیک، درست	:	راست

غور کرنے کی بات

- بدخشاں افغانستان کا مشہور شہر جہاں کے لعل مشہور ہیں۔

- وَاللّٰہُ نہ اصل میں لفظ وَاللّٰہُ ہے جسے اس زمانے میں وَاللّٰہُ نہ بھی بولتے تھے۔ میرامن نے باغ و بہار میں یہ لفظ کئی جگہ استعمال کیا ہے۔
- ”کبھو“، ”کسو“ باغ و بہار میں یہ لفظ بکثرت استعمال ہوئے ہیں ان کے معنی ہیں کبھی، کسی، کبھو، کسوا ب نہیں بولے جاتے۔
- ”جھوٹھ“، ”یے“ ان لفظوں کا املا جواب رائج ہے وہ ہے ”جھوٹ“، ”یے“۔ ”کر کر“ اب مستعمل نہیں۔ زیادہ تر لوگ ”کر کے“ بولتے ہیں۔
- میرامن کے اسلوب کی ایک خصوصیت یہ بھی ہے کہ کہیں کہیں انھوں نے ہم قافیہ الفاظ کا استعمال کیا ہے۔ اس سبق میں بھی کئی جگہ ہم قافیہ الفاظ آئے ہیں۔ ان پر غور کیجئے جیسے: ملک سے آیا اور اسباب تجارت کا بہت سالایا۔
- میرامن کے یہاں اکثر جملوں کی ساخت بھی آج کی زبان سے ذرا مختلف ہے۔ ان لفظوں اور جملوں پر غور کیجئے:
- ”سارا یہ ملک“ ”اس وقت میں نے موافق معمول کے“ ”بادشاہوں کے ایلچی مبارک بادی کی خاطر جو آئے تھے“۔
- ان جملوں کو آج کی زبان میں بالترتیب اس طرح لکھا جائے گا: یہ سارا ملک، اس وقت میں معمول کے موافق، بادشاہوں کے جو ایلچی مبارک بادی کی خاطر آئے تھے۔
- ”سلاطینوں“ اصل لفظ سلطان ہے جس کے کئی معنی ہیں۔ اردو میں عام طور پر حکمران یا بادشاہ کے معنی میں استعمال ہوتا ہے۔ اس کی جمع سلاطین ہے۔ پُرانے زمانے میں ایسے بہت سے الفاظ کو دو بارہ جمع کی شکل میں بنا کر بولتے تھے جیسے سلاطین سے سلاطینوں، شکایات سے شکایاتوں، علما سے علماؤں
- باغ و بہار محض قصہ گوئی نہیں اس میں ایک خاص زمانے کی تہذیب و معاشرت کی عکاسی

- بھی ہے۔ اس سبق کی عبارت کے مطالعے سے پتہ چلتا ہے کہ
- (1) بادشاہ کو کسی بھی چیز کی زیادہ تعریف نہیں کرنی چاہیے۔
 - (2) جھوٹ بولنا سخت گناہ کی بات ہے۔
 - (3) بے گناہ کا قتل درست نہیں۔
 - (4) کسی کی نمک حلائی اور خدمت کو بھولنا نہیں چاہیے۔

سوالات

1. داستان کسے کہتے ہیں اور اس کی اہم خصوصیات کیا ہیں؟
2. میرامن کے طرزِ تحریر کی اہم خصوصیات کیا ہیں؟
3. بادشاہ نے سوداگر کو کیا کیا سہولتیں دے رکھی تھیں؟
4. وزیر نے بادشاہ کو کیا نصیحت کی؟
5. بادشاہ نے وزیر کو سزا کیوں دی؟
6. فرنگ کے بادشاہ کے سفیر نے وزیر کو سزائے موت سے کیسے بچا لیا؟

عملی کام

- اُردو کی اہم داستانوں کے نام معلوم کر کے لکھیے۔
- سبق میں بہت سی تراکیب آئی ہیں جیسے ”ارکانِ دولت“ اور ”قبلہ گاہ“ وغیرہ۔ کوئی پانچ تراکیب لکھیے۔
- سبق سے کچھ ہم قافیہ الفاظ انتخاب کر کے لکھیے۔
- میرامن کی زبان سادہ، سلیس اور بامحاورہ زبان ہے۔ اس خیال کی تصدیق میں سبق سے دو جملے تلاش کر کے لکھیے۔

ادبی تاریخ

تذکرہ عربی زبان کا لفظ ہے اور اس کے معنی ہیں ”یاد کرنا، ذکر کرنا، بتانا“، لیکن اردو فارسی میں اصطلاح کے طور پر تذکرہ اس کتاب کو کہتے ہیں جس میں شعرا کا حال اور ان کے کلام کا کچھ نمونہ درج کیا جائے۔ عربی، فارسی اور اردو میں متعدد تذکرے لکھے گئے ہیں جن میں صرف شعرا و ادبا کا ہی نہیں انبیاء، اولیاء، علما اور بادشاہوں تک کا ذکر کیا گیا ہے۔ فارسی اور اردو تذکروں میں ادیبوں اور شاعروں کے حالاتِ زندگی کے ساتھ ساتھ ان کی شعری و ادبی خدمات کا بھی مختصراً جائزہ لیا گیا ہے۔

اردو شعرا کے تذکرے بہت دنوں تک فارسی زبان میں لکھے جاتے رہے۔ اس سلسلے کی پہلی کڑی میر تقی میر کا تذکرہ نکات الشعرا (1752) ہے۔ اردو زبان میں لکھا جانے والا پہلا تذکرہ مرزا علی لطف کا ’گلشن ہند‘ (1801) ہے۔

”آبِ حیات“ تذکرہ نگاری سے آگے کا قدم ہے۔ یہ اردو نثر کی پہلی کتاب ہے جس میں اردو شاعری کی ادبی تاریخ مرتب انداز میں ملتی ہے۔

محمد حسین آزاد نے ”آبِ حیات“ میں شعرائے اردو کی تاریخ کو مختلف ادوار میں تقسیم کیا ہے، اور ہر دور کے کچھ مخصوص اوصاف متعین کرنے کی کوشش کی ہے۔ اگرچہ اس کام میں انھیں کوئی کامیابی نہیں ہوئی لیکن انھوں نے اس بات کا احساس ضرور پیدا کر دیا کہ زبان عہد بہ عہد بدلتی ہے اور آج کی ادبی زبان کل کے لیے بھی کارآمد ہو، یہ ضروری نہیں۔ آزاد نے شعرا کے کلام کے تفصیلی نمونوں کے ساتھ ساتھ ان کی سوانح اور شخصیت کا خاکہ بھی پیش کیا ہے۔ یہ خاکے بہت دلچسپ ہیں۔ ان کی مدد سے شاعروں کی جیتی جاگتی

تصویریں ہماری نگاہوں کے سامنے آجاتی ہیں۔

”آبِ حیات“ کے ابتدائیے میں آزاد نے اردو زبان کے آغاز و ارتقا پر بھی کچھ روشنی ڈالی ہے۔ ”آبِ حیات“ ادبی تاریخ کا نقشِ اوّل ہے اور بہت محدود مآخذ اور وسائل کی مدد سے آزاد نے یہ کہانی مرتب کی ہے۔ ”آبِ حیات“ کی مقبولیت کا ایک بہت بڑا سبب آزاد کی انشا پردازی اور علمی زبان ہے۔ آزاد کا اسلوب بیان کہیں کہیں علمی زبان سے مطابقت نہیں رکھتا۔ آبِ حیات کا شمار اردو نثر کے شاہ کاروں میں ہوتا ہے کیونکہ انھوں نے اردو شاعری کی پوری تہذیب کو اس میں زندہ کر دیا ہے۔

© NCERT
not to be republished

محمد حسین آزاد

(1910-1830)

محمد حسین نام، آزاد تخلص، دہلی کے رہنے والے تھے۔ ان کے والد مولوی محمد باقر اردو کے ایک اہم اخبار کے ایڈیٹر تھے۔ اس اخبار کا نام ”دہلی اردو اخبار“ تھا۔ جس میں 1857 کی جنگِ آزادی کی حمایت کی گئی تھی۔ لہذا جب انگریزوں نے دہلی پر دوبارہ قبضہ کیا تو انھوں نے مولوی محمد باقر کو موت کے گھاٹ اتار دیا اور محمد حسین نے دہلی چھوڑ کر کئی سال تک بھاگے ہوئے مجرم کی طرح بقیہ زندگی بسر کی۔

برسوں کی پریشانی کے بعد بالآخر محمد حسین آزاد لاہور پہنچ کر محکمہ تعلیم میں ملازم ہو گئے۔ وہ علمی و تعلیمی میدان میں بہت سرگرم رہے اور بہت سی نصابی کتابیں تیار کیں۔ اسی ملازمت کے دوران انھوں نے نئے طرز کے مشاعروں کی بنیاد رکھی۔ ان مشاعروں میں طرحی غزلوں کے بجائے موضوع دے کر نظمیں لکھوائی جاتی تھیں۔ اسی طرح انگریزی طرز کی کتابیں بھی تیار کی گئیں۔ ان میں آزاد کی ’نیرنگ خیال‘ خصوصاً قابل ذکر ہے۔

محمد حسین آزاد کی تصانیف میں سب سے زیادہ شہرت ”آپ حیات“ کو ملی۔ اسلوب کی دل کشی کے باعث ”آپ حیات“ اردو کی سب سے زیادہ پڑھی جانے والی کتابوں میں شامل ہے۔ علمِ زبان پر ”تخند ان فارس“ بھی اُن کی ایک اہم تصنیف ہے۔

آزاد کرداروں اور واقعات کا اس طرح بیان کرتے ہیں کہ وہ چلتی پھرتی تصویریں بن جاتے ہیں۔ ان کی تحریر مناسب الفاظ اور استعاروں کی دل کشی کے باعث بہت جلد یاد ہو جانے کی صفت رکھتی ہے۔



مرزا مظہر جانِ جاناں

مرزا مظہر جانِ جاناں کے والد عالمگیر کے دربار میں صاحبِ منصب تھے۔ نسب ان کا باپ کی طرف سے محمد حنیفؒ سے ملتا ہے جو کہ حضرت علیؑ کے بیٹے تھے۔ ماں بیجاپور کے شریف گھرانے سے تھیں۔ دادا بھی دربارِ شاہی میں صاحبِ منصب تھے۔ دادی، اسد خاں وزیرِ عالمگیری کی خالہ زاد بہن تھیں۔ پردادا سے اکبر بادشاہ کی بیٹی منسوب ہوئی تھیں۔ ان رشتوں سے تیوری خاندان کے نواسے تھے۔ 1111ھ میں جب کہ عالمگیر دکن پر فوج لیے پڑا تھا ان کے والد نوکری چھوڑ کر دہلی کو پھرے۔ یہ کالا باغ علاقہ مالوہ میں 11 رمضان کو جمعہ کے دن پیدا ہوئے۔ عالمگیر کو خبر گذری۔ آئین سلطنت تھا کہ امرا کے ہاں اولاد ہو تو حضور میں عرض کریں۔ بادشاہ خود نام رکھیں یا پیش کیے ہوئے ناموں میں سے پسند کر دیں۔ کسی کو خود بھی بیٹا یا بیٹی کر لیتے تھے کہ یہ امور طرفین کے دلوں میں اتحاد اور محبت پیدا کرتے تھے، ان کے لیے ایک وقت پر سند ترقی ہوتے تھے اور بادشاہوں کو ان سے وفاداری اور جاں نثاری کی امیدیں ہوتی تھیں۔ شادی بھی اجازت سے ہوتی تھی۔ کبھی ماں باپ کی تجویز کو پسند کرتے تھے، کبھی خود تجویز کر دیتے تھے۔ غرض عالمگیر نے کہا کہ بیٹا باپ کی جان ہوتا ہے۔ باپ مرزا جان ہے۔ اس کا نام ہم نے جانِ جاناں رکھا۔ پھر اگر چہ باپ نے شمس الدین نام رکھا مگر عالمگیری نام کے سامنے نہ چکا۔ مظہر تخلص انھوں نے آپ کیا کہ جانِ جاناں کے ساتھ مشہور چلا آتا ہے۔ مرزا جان بھی شاعر تھے اور جانی تخلص کرتے تھے۔

16 برس کی عمر تھی کہ باپ مرگئے۔ اسی وقت سے مُشتِ خاک کو بزرگوں کے گوشہٴ دامن میں باندھ دیا۔ 30 برس کی عمر تک مدرسوں اور خانقاہوں میں جھاڑو دی اور جو دن

بہار زندگی کے پھول ہوتے ہیں انھیں بزرگوں کے روضوں پر چڑھا دیا۔ اس عہد میں تصوف کے خیالات اُبر کی طرح ہندوستان پر چھائے ہوئے تھے۔ چنانچہ قطع نظر کمال شاعری کے ہزار ہا مسلمان بلکہ ہندو بھی ان کے مرید تھے اور دل سے اعتقاد رکھتے تھے۔

مرزا صاحب کی تحصیل علمی عالمانہ نہ تھی مگر علم حدیث کو با اصول پڑھا تھا۔ حنفی مذہب کے ساتھ نقشبندی طریقے کے پابند تھے اور احکام شریعت کو صدق دل سے ادا کرتے تھے۔ اوضاع و اطوار اور ادب آداب نہایت سنجیدہ اور برجستہ تھے کہ جو شخص ان کی صحبت میں بیٹھتا تھا ہُشیار ہو کر بیٹھتا تھا۔ لطافت مزاج اور سلامتی طبع کی نقلیں ایسی ہیں کہ آج سُن کر تعجب آتا ہے۔ خلاف وضع اور بے اسلوب حالت کو دیکھ نہ سکتے تھے۔

نقل ایک دن درزی ٹوپی سی کر لایا۔ اُس کی تراش ٹیڑھی تھی۔ اس وقت دوسری ٹوپی موجود نہ تھی، اس لیے اسی کو پہننا پڑا۔ مگر سر میں درد ہونے لگا۔

نقل جس چارپائی میں کان ہو اس پر بیٹھا نہ جاتا تھا، گھبرا کر اٹھ کھڑے ہوتے تھے۔ چنانچہ دئی دروازہ کے پاس ایک دن ہوادار میں سوار چلے جا رہے تھے۔ راہ میں ایک بینے کی چارپائی کے کان پر نظر جا پڑی۔ وہیں ٹھہر گئے اور جب تک اس کا کان نہ نکلوا لیا آگے نہ بڑھے۔

نقل ایک دن ایک نواب صاحب کہ ان کے خاندان کے مرید تھے، ملاقات کو آئے اور خود صُراحی لے کر پانی پیا۔ اتفاقاً آب خورہ جو رکھا تو ٹیڑھا رکھا۔ مرزا کا مزاج اس قدر برہم ہوا کہ ہرگز ضبط نہ ہو سکا اور بگڑ کر کہا کہ عجب بے وقوف احمق تھا جس نے تمہیں نواب بنا دیا، آب خورہ بھی صراحی پر رکھنا نہیں آتا۔

نقل ایک معتقد کا بیٹا حسن اعتقاد سے غزل لے کر آیا کہ شاگرد ہو اور اصلاح لے۔ انھوں نے کہا کہ اصلاح کے ہوش و حواس کسے ہیں۔ اب عالم کچھ اور ہے۔ عرض کی کہ میں فقط

بطور تبرکِ سعادت حاصل کرنی چاہتا ہوں۔ فرمایا کہ اس وقت ایک شعر خیال میں آیا ہے، اسی کو تبرک اور اسی کو اصلاح سمجھ لو۔

لوگ کہتے ہیں مرگیا مظہر

فی الحقیقت میں گھر گیا مظہر

غرض ساتویں محرم کی تھی کہ رات کے وقت ایک شخص مٹھائی کی ٹوکری ہاتھ میں لیے آیا، دروازہ بند تھا۔ آواز دی اور ظاہر کیا کہ میں مرید ہوں۔ نذر لے کر آیا ہوں۔ وہ باہر نکلے تو ایک قرابین ماری کہ گولی سینے کے پار ہوگئی۔ وہ تو بھاگ گیا۔ مگر انھیں زخم کاری آیا۔ تین دن تک زندہ رہے، اس عالمِ اضطراب میں لوٹتے تھے اور اپنا ہی شعر پڑھتے تھے۔

پنا کردند خوش رسمے بخون و خاک غلطیدن

خدا رحمت کند ایں عاشقانِ پاک طینت را

یہ تین دن نہایت استقلال اور ثابت قدمی سے گزارے۔ جب شاہ عالم بادشاہ کو خبر پہنچی تو بعد تحقیقات کے کہلا بھیجا کہ قاتل نہیں ملتا۔ نشان دو تو ہم اسے سزا دیں۔ جواب میں کہا کہ فقیر کشتہ راہِ خدا ہیں اور مردہ کا مارنا قتل نہیں۔ قاتل ملے تو آپ سزا نہ دیں۔ یہاں بھیج دیں۔ آخردسویں کو شام کے وقت دنیا سے انتقال کیا۔ بہت لوگوں نے تاریخیں کہیں۔ مگر درجہ اول پر میر قمر الدین منت کی تاریخ ہے، جس کا مادہ خاص الفاظ حدیث ہیں اور اتفاق یہ کہ موزوں ہیں۔

عَاشَ حَمِيدًا، مَاتَ شَهِيدًا

1۔ استاد مرحوم فرمایا کرتے تھے کہ ڈگاڑے کا نشان ہم نے بھی دیکھا ہے۔ کیونکہ رام کے کوٹھے پر ڈیوڑھی

کی دیوار میں اب تک موجود تھا۔

مشق

لفظ و معنی

صاحبِ منصب	:	عہدے دار
نسب	:	خاندانی سلسلہ
منسوب	:	نسبت کی گئی، نسبت کیا گیا، لہذا جس شخص کی منگنی یا شادی ہو اسے ہی منسوب کہتے ہیں
آئینِ سلطنت	:	شاہی قاعدہ قانون، شاہی طور و طریق
اُمور	:	امریکی جمع، معاملات
طرفین	:	دونوں جانب، فریقین
سندِ ترقی	:	ترقی کی دستاویز
تجویز	:	رائے مشورہ
مشتِ خاک	:	مٹھی بھر خاک، انسان کا وجودِ خاکی
خانقاہ	:	بزرگوں اور درویشوں کے رہنے کی جگہ
روضہ	:	وہ مقبرہ جس پر گنبد بنا ہو، لغوی معنی باغیچہ
تصوّف	:	روحانی علم
قطعِ نظر	:	اس کے سوا، بجز
اعتقاد	:	عقیدت، عزّت و احترام، دلی یقین، ایمان
نقشبندی طریقہ	:	صوفیہ کا ایک سلسلہ جو حضرت خواجہ بہاء الدین نقشبندی سے شروع ہوا

مذہبی طور طریقوں اور دینی قانون سے متعلق احکام	:	احکامِ شریعت
وضع کی جمع، طریقے	:	اوضاع
طور کی جمع، طریقے	:	اطوار
بے ساختہ، بر محل، حسبِ حال، مناسب	:	برجستہ
نازک مزاجی، طبیعت کی نزاکت و پاکیزگی	:	لطافتِ مزاج
طبیعت کی درستی، سلامتی	:	سلامتی طبع
	:	خلاف وضع اور
نامناسب اور بے ڈھنگی حالت	:	بے اسلوب حالت
کانٹ چھانٹ، بناوٹ، وضع	:	تراش
چارپائی کی چٹئی کا وہ حصہ جو پائے کے باہر نکل آئے	:	چارپائی کا کان
پالکی کی طرح کی ایک سواری جو چاروں طرف سے کھلی ہوتی ہے	:	ہوادار
پانی پینے کا مٹی کا چھوٹا برتن	:	آبِ خورہ
اعتقاد رکھنے والے، عزت و احترام کرنے والے	:	معتقد
نیکی، بھلائی، خوش نصیبی	:	سعادت
حقیقت میں، واقعاً	:	فی الحقیقت
کسی کے سامنے عقیدت و احترام سے کوئی چیز پیش کرنا	:	نذر
ولایتی بندوق، جو رائفیل کی پہلی شکل تھی۔ اس کو انگریزی	:	قراہین
میں carbine کہتے ہیں	:	
مستقل مزاجی، مضبوطی، ثابت قدمی	:	استقلال
دونالی بندوق۔ اس حاشیے میں جس ”استاد مرحوم“ کا ذکر	:	دُگاڑہ
ہے وہ حضرت شیخ ابراہیم ذوق ہیں	:	

کشتہ : مارا ہوا، قتل کیا گیا
 موزوں : مناسب، چچا تلاء، پسندیدہ

غور کرنے کی بات

’آبِ حیات‘ کا یہ اقتباس محمد حسین آزاد کے اسلوب بیان کا عمدہ نمونہ ہے۔ مندرجہ ذیل فقروں پر غور کیجیے۔

(i) شمس الدین نام رکھا مگر عالم گیری نام کے سامنے نہ چکا۔

(ii) مشّتِ خاک کو بزرگوں کے گوشنہ دامن میں باندھ دیا۔

(iii) جودن بہارِ زندگی کے پھول ہوتے ہیں انھیں بزرگوں کے روضوں پر چڑھا دیا۔

پہلے فقرے میں شمس الدین کی رعایت سے ’چمکا‘ کس قدر خوب صورت ہے۔

اورنگ زیب عالم گیر بادشاہ کے رکھے ہوئے نام کو ’عالم گیری نام‘ کہہ کر یہ اشارہ بھی کر دیا کہ یہ نام تمام دنیا پر چھا جانے والا ثابت ہوا۔

’مشّتِ خاک‘ کے معنی ہیں ”مٹھی بھر مٹی“۔ اس اعتبار سے گوشنہ دامن میں باندھنا بہت خوب ہے۔ انسان کو یا انسان کے بدن کو مشّتِ خاک کہتے ہیں۔ لہذا مراد یہ ہوئی کہ مرزا صاحب نے اپنے آپ کو بزرگوں کی خدمت کے حوالے کر دیا۔

نوجوانی کو ’بہارِ زندگی‘ اور نوجوانی کے دنوں کو ’پھول‘ کہنا بہت عمدہ ہے۔ روضہ کے ایک معنی باغ بھی ہوتے ہیں۔ اس لحاظ سے بزرگوں کے مزارات پر نوجوانی کے دن گزارنا اور بھی عمدہ بات ہے۔ محمد حسین آزاد کی تحریریں اس قسم کے خوبصورت فقروں سے بھری ہوئی ہیں۔

اس اقتباس میں کچھ مذہبی اصطلاحات بھی استعمال ہوئی ہیں جن پر غور کیے بغیر ان کے معنی تک پہنچنا مشکل ہے۔

حدیث: لغت میں حدیث کے معنی ہیں قول، بات لیکن مذہبی اصطلاح میں حضرت محمدؐ کی زبان مبارک سے جو باتیں نکلیں یا انھوں نے اپنی زندگی میں جو کام کیے انھیں حدیث کہتے ہیں۔
حنفی مذہب: اسلامی فقہ کے تعلق سے امام ابوحنیفہؒ کے نقطہ نظر اور ان کے بتائے ہوئے طور طریقوں کو حنفی مذہب یا حنفی مسلک کہتے ہیں۔

شریعت: دین اسلام کے مطابق زندگی گزارنے کے لیے اللہ اور اس کے رسول حضرت محمدؐ کے بتائے ہوئے احکام و قوانین کو شریعت کہتے ہیں۔

نقشبندی طریقہ: صوفیوں کے چار مشہور طریقے یا سلسلے ہیں۔ قادری، سہروردی، چشتی اور نقشبندی۔ ہندوستان میں نقشبندی طریقے کے سب سے بڑے بزرگ شیخ احمد سرہندیؒ کہے جاتے ہیں۔ مرزا مظہر جانِ جاناں تین واسطوں سے شیخ احمد سرہندیؒ کے مرید تھے۔ شیخ احمد سرہندیؒ مجدد الف ثانی کے لقب سے بھی مشہور ہیں۔

مرید: مرید کے لغوی معنی ہیں، ارادت مند، ارادہ کرنے والا، پیروکار۔ اصطلاحاً وہ شخص جو کسی بزرگ یا پیر کا ارادت مند ہو اور اس سے تعلق واردات کے مطابق پیروی کرے اُسے مرید کہتے ہیں۔
فقیر: لفظ 'فقیر' فقر سے بنا ہے۔ فقر کے معنی ہیں درویشی۔ اصطلاحاً فقیر کے معنی ہیں وہ خدا مست لوگ جو اللہ کی محبت میں فقر و فاقہ اور درویشی و بے نیازی کی زندگی گزارتے ہیں۔

تاریخ کہنا: اس اقتباس میں مرزا مظہر جانِ جاناں کی تاریخِ وفات کو ایک حدیث کے الفاظ سے پیش کیا گیا ہے۔ تاریخ سے مراد ہے کہ کوئی لفظ، فقرہ، مصرع یا شعر اس طرح ترتیب دینا جس کے حروف کے اعداد کو اگر جوڑا جائے تو تاریخ نکل آئے۔ حروف کی گنتیاں مقرر ہیں اور انھیں 'اَبَجَد، هُوَز، حُطٰی، كَلِمَن، سَعَفَص، قَرَشَتْ، فَحَخْد، صَضَطْع' کے ذریعے ظاہر کیا جاتا ہے۔

ا	ب	ج	د	ه	و	ز	ح	ط	ی
1	2	3	4	5	6	7	8	9	10

4. مرزا مظہر جانِ جاناں بے ڈھنگی بات کو پسند نہ کرتے تھے۔ اس بیان کی دلیل میں کوئی مثال پیش کیجیے۔
5. مرزا مظہر جانِ جاناں پر چند جملے لکھیے اور ان کے انتقال کا واقعہ اپنے الفاظ میں لکھیے۔

عملی کام

- اپنے استاد اور لائبریری کی مدد سے ادبی تاریخ سے متعلق 'آپ حیات' کے علاوہ دیگر کتابوں کے نام تلاش کر کے لکھیے۔

© NCERT
not to be republished

طنز و مزاح

لغت میں طنز کے معنی ”طعنہ“ کے ہیں۔ ادبی اصطلاح میں اس لفظ کے لیے ہجو یا تنقیص اور عام بول چال میں تمسخر اور لعن طعن وغیرہ کا استعمال کیا جاتا ہے، مگر ان تمام اصطلاحوں میں طنز ہی ایک ایسا لفظ ہے جو انگریزی زبان کے SATIRE کی صحیح عکاسی کرتا ہے۔ اس کے لیے اردو ادب میں یہی اصطلاح رائج ہے۔ اپنے مقصد کے اعتبار سے سچا اور اچھا طنز اصلاح کی غرض سے کیا جاتا ہے، اس سے کسی کو تکلیف پہنچانا مقصود نہیں ہوتا۔

مزاح، خوش طبعی کو کہتے ہیں۔ لغت میں اس کے یہی معنی درج ہیں۔ انگریزی میں اس لفظ کو HUMOUR کہا جاتا ہے۔ طنز کی طرح مزاح کی بھی کئی قسمیں ہیں۔ بہترین مزاح وہ ہے جس میں لطافت اور شائستگی ہو، پھلڑپن نہ ہو۔

اُردو ادب میں طنز و مزاح کو عموماً اظہار کا ایک ہی اسلوب سمجھا جاتا ہے۔ حقیقتاً ایسا نہیں ہے۔ دونوں کی الگ الگ پہچان ہے جب کہ اوپر کی گفتگو سے واضح ہو چکا ہے۔ البتہ یہ ضرور ہے کہ اردو کے بیشتر لکھنے والوں نے طنز و مزاح کو ایک ہی دھاگے میں پرو کر پیش کیا ہے اس لیے دونوں کو ایک ہی سمجھا جانے لگا ہے۔ اُردو ادب میں طنز و مزاح کی روایت بہت پرانی ہے۔ سترہویں صدی کے آخری دور میں جب دلی کے شاعر اردو زبان کو شعر و شاعری کے لائق نہیں سمجھتے تھے اور فارسی میں اردو کے پیوند لگا کر تفتن طبع کے لیے کچھ کہہ لیا کرتے تھے، طنز و مزاح کی ابتدا ہوئی۔ اسی زمانے میں جعفر زلی نام کے ایک شاعر گزرے ہیں جنہیں اردو طنز و مزاح کا پہلا باقاعدہ شاعر کہا جاتا ہے۔ جعفر زلی کی شاعری میں طنز کا عنصر زیادہ ہے اور ان کا طنز بڑا دل دکھانے والا ہوتا ہے۔ وہ ایک بانگی اور انقلابی شاعر تھے۔ ان کے مزاح میں بھی خوش دلی

کی جگہ پھلڑ پن اور مذاق کرنے سے زیادہ مذاق اڑانے والا انداز ملتا ہے۔ اس اعتبار سے انھیں اردو کا بڑا طنز و مزاح گو تو نہیں کہا جاسکتا مگر وہ پہلے باقاعدہ شاعر ضرور ہیں۔ ان کے بعد کے کئی شعرا کے یہاں طنز و مزاح کے عناصر پائے جاتے ہیں جن میں میر، سودا اور غالب کے نام خاص طور پر لیے جاسکتے ہیں۔ غالب کے کلام میں شوخی کے ساتھ ساتھ گہرا طنز ملتا ہے۔ غالب کی نثر میں بھی، جس کا زیادہ حصہ خطوط پر مشتمل ہے، شوخی اور مزاح کے اعلیٰ ترین نمونے پائے جاتے ہیں۔ ان کے بعد بھی کئی لوگوں نے یہ روش اختیار کی مگر یہ سب انفرادی کوششیں تھیں۔ اردو میں طنز و مزاح کا باقاعدہ آغاز لکھنؤ کے ہفتہ وار اخبار ”اودھ پنچ“ کے اجرا سے ہوا۔ یہ اخبار منشی سجاد حسین نے جاری کیا تھا اور اس سے اردو کے کئی اہم لکھنے والے وابستہ تھے۔

طنز و مزاح کی تاریخ میں شاعر کی حیثیت سے اکبر الہ آبادی، مجید لاہوری، ظریف لکھنوی، سید محمد جعفری اور دلاور فگار کے نام مشہور ہیں۔ نثر نگاروں میں منشی سجاد حسین، پنڈت رتن ناتھ سرشار، عبدالمجید سالک، چراغ حسن حسرت، شوکت تھانوی، پطرس بخاری، مرزا فرحت اللہ بیگ، مرزا عظیم بیگ چغتائی، ملا رموزی، ابراہیم جلیس، کنھیالال کپور، فکر تونسوی، ابن انشا، کرنل محمد خاں، فرحت کاکوروی، تخلص بھوپالی، مشفق خواجہ، یوسف ناظم اور مجتبیٰ حسین کے نام معروف ہیں۔

پطرس بخاری

(1898 — 1958)

سید احمد شاہ بخاری اصل نام تھا۔ پطرس بخاری کے قلمی نام سے مشہور ہوئے۔ گورنمنٹ کالج لاہور میں انگریزی کے استاد کی حیثیت سے ملازمت کا آغاز کیا۔ اس کے بعد آل انڈیا ریڈیو کے ڈائریکٹر جنرل مقرر ہوئے۔ تقسیم وطن کے بعد وہ اقوام متحدہ سے وابستہ ہوئے اور ایک بلند عہدے پر فائز ہوئے۔

پطرس بخاری اردو کے بہترین مزاح نگاروں میں شمار ہوتے ہیں۔ انھوں نے لکھا تو بہت کم لیکن جو بھی لکھا بہت اچھا لکھا۔ اُن کے مزاحیہ مضامین کا مجموعہ ”مضامین پطرس“ دس مزاحیہ مضامین پر مشتمل ہے لیکن معیار کے اعتبار سے اردو طنز و مزاح کی تاریخ میں اس کتاب کو ایک بلند مرتبہ حاصل ہے۔

پطرس کے مضامین پر انگریزی مزاح کی گہری چھاپ ہے۔ اسی کے ساتھ ساتھ ان کی زبان میں اردو ادب، خاص کر شاعری کی شگفتگی اور شائستگی اور عالمانہ نثر کی شان بھی پائی جاتی ہے۔ اُن کی تحریر میں شوخی، روانی اور بے ساختگی ہے۔ سیدھی سادی بات سے مزاح پیدا کرنا، لفظوں کے اُلٹ پھیر سے نئے جملے تیار کرنا اور خود کو مزاح کا نشانہ بنا کر دوسروں کو ہنسنے کا موقع دینا اُن کا خاص انداز ہے۔ ان کی تحریروں کو خالص مزاح کا نام دینا صحیح نہیں۔ وہ اکثر عام انسانی کمزوریوں کو طنز کا نشانہ بناتے ہیں۔ ان کا کمال یہ ہے کہ وہ تلخی کا احساس پیدا کیے بغیر طنز کا وار کرتے ہیں۔



سویرے جوکل آنکھ میری کھلی

گیدڑ کی موت آتی ہے تو شہر کی طرف بھاگتا ہے، ہماری جوشامت آئی تو ایک دن اپنے پڑوسی لالہ کرپاشنکر جی برہم چاری سے برسبیل تذکرہ کہہ بیٹھے کہ لالہ جی! امتحان کے دن قریب آئے جاتے ہیں، آپ سحر خیز ہیں، ذرا ہمیں بھی صبح جگا دیجیے گا۔

وہ حضرت بھی معلوم ہوتا ہے بھوکے بیٹھے تھے، دوسرے دن اُٹتے ہی انھوں نے ہمارے دروازے پر مٹکے بازی شروع کر دی۔ کچھ دیر ہم سمجھے کہ خواب ہے، ابھی سے کیا فکر کرنا، جب جاگیں گے لاجول پڑھ لیں گے، لیکن گولہ باری لمحہ بہ لمحہ تیز ہوتی گئی اور صاحب، جب کمرے کی چوہی دیواریں لرزنے لگیں، صراحی پر رکھا ہوا گلاس جل ترنگ کی طرح بجنے لگا اور دیوار پر لٹکا ہوا کیلنڈر پنڈولم کی طرح ہلنے لگا تو بیداری کا قائل ہونا ہی پڑا۔ مگر اب دروازہ ہے کہ لگا تار کھٹکھٹایا جا رہا ہے۔ میں کیا، میرے آبا و اجداد کی روحیں اور میری قسمتِ خوابیدہ بھی جاگ اٹھی ہوگی۔ بہتیری آوازیں دیتا ہوں... اچھا... اچھا... تھینک یو... جاگ گیا ہوں... بہت اچھا... نوازش... آں جناب ہیں کہ سنتے ہی نہیں۔ خدایا کس آفت کا سامنا ہے! یہ سوئے ہوئے کو جگا رہے ہیں یا مُردے کو جگا رہے ہیں۔ اور حضرت عیسیٰؑ بھی تو واجبی طور پر ملکی سی آواز میں ”قُم“ کہہ دیا کرتے ہوں گے۔ زندہ ہو گیا تو ہو گیا، نہیں تو چھوڑ دیا۔ مُردے کے پیچھے لٹھ لے کر تھوڑے ہی پڑ جاتے تھے؟ تو پیں تھوڑی داغنے تھے؟ یہ ہم سے کیسے ہو سکتا تھا کہ اٹھ کر دروازے کی چٹختی کھول دیتے؟ پیشتر اس کے کہ بستر سے باہر نکلیں، دل کو جس قدر سمجھانا بجانا پڑتا ہے، اُس کا اندازہ بس اہل ذوق ہی لگا سکتے ہیں۔ آخر کار جب لمپ جلایا اور اُن کو باہر سے روشنی نظر آئی تو طوفان تھا۔ اب جو ہم نے کھڑکی اور روشن دان میں سے چاروں طرف دیکھا اور

بزرگوں سے صبحِ کاذب کی جتنی نشانیاں سنی تھیں، اُن میں سے ایک بھی نظر نہ آئی، تو فکر سا ہو گیا کہ آج سورج گرہن نہ ہو! سمجھ میں نہ آیا تو پڑوسی کو آواز دی: لالہ جی!... لالہ جی! جواب آیا ”ہوں“

میں نے کہا: ”آج کیا بات ہے کہ اندھیرا اندھیرا سا ہے۔“

کہنے لگے: ”تو اور کیا تین ہی بجے سے سورج نکل آئے۔“

تین بجے کا نام سن کر ہوش اُڑ گئے، چونک کر پوچھا: ”کیا کہا تم نے؟ تین بجے ہیں؟“

کہنے لگے: ”تین... تو... نہیں... کچھ... سات... ساٹھ... منٹ اوپر تین ہیں۔“

میں نے کہا: ”ارے اوکم بخت، خدائی فوج دار، بدتمیز کہیں کے! میں نے تجھ سے یہ کہا

تھا کہ صبحِ جگادینا، یا یہ کہا تھا کہ سرے سے سونے ہی نہ دینا؟ تین بجے جاگنا بھی کوئی شرافت

ہے؟ ہمیں تو نے کوئی ریلوے گارڈ سمجھ رکھا ہے؟ تین بجے ہم اُٹھ سکا کرتے تو آج دادا جان

کے منظورِ نظر نہ ہوتے؟ تین بجے اُٹھ کر ہم زندہ رہ سکتے ہیں؟ امیر زادے ہیں کہ کوئی مذاق ہے،

لاحول ولاقوۃ۔“

دل تو چاہتا تھا کہ عدمِ تشدّد کو خیر باد کہہ دوں، مگر پھر خیال آیا کہ بنی نوعِ انسان کی

اصلاح کا ٹھیکا تو کوئی ہم نے لے نہیں رکھا ہے، ہمیں اپنے کام سے غرض۔ لمپ بھجایا اور

بڑبڑاتے ہوئے پھر سو گئے اور پھر حسبِ معمول نہایت اطمینان کے ساتھ بھلے آدمیوں کی طرح

دس بجے اُٹھے، بارہ بجے تک منہ ہاتھ دھویا اور چار بجے چائے پی کر ٹھنڈی سڑک کی سیر کو

نکل گئے۔

شام کو واپس ہوٹل میں وارد ہوئے، شام کا ارمان انگیز وقت، ہوا بھی نہایت لطیف

تھی، طبیعت بھی ذرا چلی ہوئی تھی، ہم ذرا ترنگ میں گاتے ہوئے کمرے میں داخل ہوئے کہ

اتنے میں ایک پڑوسی کی آواز آئی: ”مسٹر!“

ہم اس وقت ذرا چمکی بجانے لگے تھے، بس انگلیاں وہیں پرزک گئیں اور کان آواز کی

طرف لگ گئے۔ ارشاد ہوا: ”آپ گارہے ہیں؟“ زور ”آپ“ پر۔
میں نے کہا: ”اجی میں کس لائق ہوں، لیکن خیر، فرمائیے؟“
بولے ”ذرا... وہ... میں ڈسٹرب ہوتا ہوں...“

بس صاحب موسیقیت کی روح ہم میں فوراً مرگئی، دل نے کہا ”اونا بکار انسان! دیکھ
پڑھنے والے یوں پڑھتے ہیں۔“

صاحب! خدا کے حضور میں گڑگڑا کر دعا مانگی کہ ”خدا یا ہم بھی اب باقاعدہ مطالعہ
شروع کرنے والے ہیں، ہماری مدد کرو اور ہمیں ہمت دے۔“

آنسو پونچھے اور دل کو مضبوط کر کے میز کے سامنے آ بیٹھے، دانت پیس لیے، نکلانی کھول
دی، آستینیں چڑھالیں، لیکن کچھ سمجھ میں نہ آیا کہ کریں کیا؟ سامنے سُرخ، سبز، زرد، سبھی قسم کی
کتابوں کا انبار پڑا تھا، اب اُن میں سے کون سی پڑھیں؟ فیصلہ یہ ہوا کہ پہلے کتابوں کو ترتیب
سے میز پر لگادیں کہ باقاعدہ مطالعے کی پہلی منزل یہی ہے۔

بڑی تقطیع کی کتابوں کو علاحدہ رکھ دیا، چھوٹی تقطیع کی کتابوں کو سائز کے مطابق الگ کھڑا
کر دیا، ایک نوٹ پیپر پر کتاب کے صفحات کی تعداد کو دونوں کی تعداد پر منقسم کیا، ساڑھے پانچ سو
جواب آیا۔ لیکن اضطراب کی کیا مجال جو چہرے پر ظاہر ہونے پائے۔ دل میں کچھ تھوڑا سا
پچھتائے کہ صبح تین ہی بجے کیوں نہ اُٹھ بیٹھے، لیکن کم خوابی کے طبی پہلو پر غور کیا تو فوراً اپنے
آپ پر ملامت کی۔ آخر کار اس نتیجے پر پہنچے کہ تین بجے تو لغوبات ہے، البتہ پانچ چھ سات بجے
کے قریب اٹھنا نہایت معقول ہوگا۔ صحت بھی قائم رہے گی اور امتحان کی تیاری بھی باقاعدہ
ہوگی، ہم خرما وہم ثواب۔

یہ تو ہم جانتے ہیں کہ سویرے اٹھنا ہے تو جلدی ہی سونا چاہیے۔ کھانا باہر ہی کھا آئے
تھے، بسترے میں داخل ہو گئے۔

چلتے چلتے خیال آیا کہ لالہ جی سے جگانے کے لیے کہہ ہی نہ دیں۔ یوں تو ہماری

قوتِ ارادی کافی زبردست ہے، جب چاہیں اٹھ سکتے ہیں، لیکن پھر بھی کیا حرج ہے، ڈرتے ڈرتے آواز دی: ”لالہ جی!“

انہوں نے پتھر کھینچ مارا: ”لیس!“

ہم اور بھی سہم گئے کہ لالہ جی کچھ ناراض معلوم ہوتے ہیں۔ تئلا کے درخواست کی کہ ”لالہ جی! صبح آپ کو بڑی تکلیف ہوئی، میں آپ کا بہت ممنون ہوں، کل ذرا مجھے چھتے بچے، یعنی جس وقت چھتے بچیں...

جواب ندارد۔

میں نے پھر کہا: ”جب چھتے بچ چکیں... سنا آپ نے؟“

چُپ۔

”لالہ جی!“

کڑکتی ہوئی آواز نے جواب دیا: ”سن لیا۔ چھتے بچے جگا دوں گا۔“

ہم نے کہا: ”ب، ب، ب، اچھا، یہ بات ہے۔“

تو بہ، خدا کسی کو محتاج نہ کرے!

لالہ جی آدمی بہت شریف ہیں، اپنے وعدے کے مطابق دوسرے دن صبح چھتے بچے انہوں نے دروازے پر گھونسلوں کی بارش شروع کر دی۔ اُن کا جگانا تو محض ایک سہارا تھا، ہم خود ہی انتظار میں تھے کہ یہ خواب ختم ہو لے تو ابھی جاگتے ہیں۔ وہ نہ جگاتے تو میں خود ہی ایک دو منٹ کے بعد آنکھیں کھول دیتا۔ بہر صورت جیسا کہ میرا فرض تھا، میں نے اُن کا شکریہ ادا کیا اور انہوں نے اس صورت میں قبول کیا کہ گولہ باری بند کر دی۔

اُس کے بعد واقعات ذرا بحث طلب سے ہیں اور اُن کے متعلق روایات میں ذرا اختلاف ہے۔ بہر حال اس کا تو مجھے یقین ہے اور میں قسم بھی کھا سکتا ہوں کہ آنکھیں میں نے کھول دی تھیں، پھر یہ بھی یاد ہے کہ ایک نیک اور سچے مسلمان کی طرح کلمہ شہادت بھی پڑھا

اور پھر یہ بھی یاد ہے کہ اٹھنے سے پہلے دیباچے کے طور پر ایک آدھ کروٹ بھی لی اور پھر کانہیں پتا۔ شاید لحاف اوپر سے اتار دیا، یا شاید سر کو اس میں لپیٹ لیا، یا شاید کھانا، کہ خدا جانے خزانہ لیا۔ یہ یقینی امر ہے کہ دس بجے ہم بالکل جاگ رہے تھے۔ لیکن لالہ جی کے جگانے کے بعد اور دس بجے سے پیشتر خدا جانے ہم پڑھ رہے تھے، یا شاید سو رہے ہوں۔ بہر صورت یہ نفسیات کا مسئلہ ہے، جس میں نہ آپ ماہر نہ ہم۔ کیا پتا لالہ جی نے جگا یا ہی دس بجے ہو، یا اُس دن تجھے دیر میں بجے ہوں۔ خدا کے کاموں میں ہم آپ کیا دخل دے سکتے ہیں! لیکن ہمارے دل میں دن بھر یہ شبہ رہا کہ قصور کچھ اپنا ہی معلوم ہوتا ہے۔ جناب! شرافت ملاحظہ ہو، محض اس شبہ کی بنا پر صبح سے شام تک ضمیر کی ملامت سنتا رہا اور اپنے آپ کو کوستا رہا، مگر لالہ جی سے ہنس نہس کر باتیں کیں، اُن کا شکریہ ادا کیا اور اس خیال سے کہ اُن کی دل شکنی نہ ہو، حد درجہ کی طمانیت ظاہر کی کہ آپ کی نوازش سے میں نے صبح کا سہانا اور رُوح افزا وقت بہت اچھی طرح صرف کیا ورنہ آج بھی اور دنوں کی طرح دس بجے اٹھتا۔ لالہ جی! صبح کے وقت دماغ کیا صاف ہوتا ہے، جو پڑھو خدا کی قسم فوراً یاد ہو جاتا ہے۔ بھئی خدا نے صبح بھی کیا عجب چیز پیدا کی ہے، یعنی اگر صبح کے بجائے شام ہو جایا کرتی تو دن کیا بری طرح کٹا کرتا!“

لالہ جی نے ہماری اس جادو بیانی کی دادیوں دی کہ آپ پوچھنے لگے: ”تو میں آپ کو

تجھے بجے جگا دیا کروں نا؟“

میں نے کہا: ”ہاں ہاں، یہ بھی کوئی پوچھنے کی بات ہے؟ بے شک۔“

شام کے وقت آنے والی صبح کے مطالعے کے لیے دو کتابیں چھانٹ کر میز پر علاحدہ رکھ دیں، کرسی کو چار پائی کے نزدیک سر کالیا، اور کوٹ اور گلوبند کو کرسی کی پشت پر آویزاں کر دیا، کنٹوپ اور دستانے پاس ہی رکھ لیے، دیا سلانی کو تکیے کے نیچے ٹٹولا، تین دفعہ آئیے الکرسی پڑھی اور دل میں نہایت ہی نیک ارادہ کر کے سو گئے۔

صبح لالہ جی کی پہلی دستک کے ساتھ ہی آنکھ کھل گئی، نہایت خندہ پیشانی کے ساتھ لحاف

کی ایک کھڑکی میں سے ان کو ”گڈ مارننگ“ کہا اور نہایت بیدارانہ لہجے میں کھانسا۔ لالہ جی مطمئن ہو کر واپس چلے گئے۔

ہم نے اپنی ہمت اور اولوالعزمی کو بہت سراہا کہ آج ہم فوراً ہی جاگ اُٹھے، دل سے کہا کہ ”دل، بھئیّا! صبح اُٹھنا تو محض ذرا سی بات ہے، ہم یوں ہی اس سے ڈرا کرتے تھے۔“ دل نے کہا: ”اور نہیں تو کیا، تمہارے یوں ہی اوسان خطا ہو جایا کرتے ہیں۔“ ہم نے کہا: ”سچ کہتے ہو یار! یعنی اگر ہم سُستی اور کسالت کو خود اپنے قریب نہ آنے دیں تو ان کی مجال کیا ہے کہ ہماری باقاعدگی میں خلل انداز ہوں۔ اس وقت لاہور میں ہزاروں ایسے کاہل لوگ ہوں گے جو دنیا اور مافیہا سے بے خبر نیند کے مزے اڑاتے ہوں گے، اور ایک ہم ہیں کہ ادائے فرض کی خاطر نہایت شگفتہ طبعی اور غنچہ دہنی سے جاگ رہے ہیں۔ بھئیٰ کیا برخوردار اور سعادت آثار واقع ہوئے ہیں۔“

ناک کو سردی سی محسوس ہونے لگی تو اُسے ذرا یوں ہی سالحاف کی اوٹ میں کر لیا اور پھر سوچنے لگے... ”خوب، تو ہم آج کیا وقت پر جاگے ہیں، بس ذرا اس کی عادت ہو جائے تو باقاعدہ قرآن مجید کی تلاوت اور فجر کی نماز بھی شروع کر دیں گے۔ آخر مذہب سب سے مقدم ہے، ہم بھی کیا روز بروز الحاد کی طرف مائل ہوتے جاتے ہیں۔ نہ خدا کا ڈر نہ رسول کا خوف۔ سمجھتے ہیں کہ بس اپنی محنت سے امتحان پاس کر لیں گے۔ اکبر بے چارا یہی کہتے کہتے مر گیا، مگر ہمارے کان پر جوں تک نہ ریٹنگی۔ (لحاف کانوں پر سرک آیا)... تو گویا آج ہم اور لوگوں سے پہلے جاگے ہیں... بہت پہلے... کیا بات ہے؟ خداوندانِ کالج بھی کس قدر سُست ہیں! ہر ایک مستعد انسان کو چھ بجے تک قطعی جاگ اٹھنا چاہیے۔ سمجھ میں نہیں آتا کہ کالج سات بجے کیوں نہ شروع ہوا کرے... (لحاف سر پر)...! بات یہ ہے کہ تہذیب جدید ہماری تمام اعلیٰ قوتوں کی بیخ کنی کر رہی ہے، عیش پسندی روز بروز بڑھتی جاتی ہے... (آنکھیں بند)... تو اب چھ بجے ہیں، تو گویا تین گھنٹے متواتر مطالعہ کیا جا سکتا ہے، سوال صرف یہ ہے کہ پہلے کون سی کتاب پڑھیں، شیکسپیر یا ورڈز ور تھ؟“ میں جانوں شیکسپیر بہتر ہوگا، اس کی عظیم الشان تصانیف

میں خدا کی عظمت کے آثار دکھائی دیتے ہیں اور صبح کے وقت اللہ میاں کی یاد سے بہتر کیا چیز ہو سکتی ہے! پھر خیال آیا کہ دن کو جذبات کے محشرستان سے شروع کرنا ٹھیک فلسفہ نہیں۔ ورڈز ورتھ پڑھیں۔ اس کے اوراق میں فطرت کو سکون و اطمینان میسر ہوگا اور دل و دماغ نیچر کی خاموش دل آویزیوں سے ہلکے ہلکے لطف اندوز ہوں گے... لیکن شیکسپیر... نہیں ورڈز ورتھ ہی ٹھیک رہے گا... مگر شیکسپیر... ہیملٹ... لیکن ورڈز ورتھ... لیڈی میکبیتھ... دیوانگی... سبزہ زار... بادِ بہاری... صید ہوس... کشمیر... میں آفت کا پر کالہ ہوں...۔‘

یہ معما اب فلسفے ہی سے تعلق رکھتا ہے کہ پھر جو ہم نے لحاف سے باہر سر نکالا اور ورڈز ورتھ پڑھنے کا ارادہ کیا تو وہی دس بج رہے تھے، اس میں نہ معلوم کیا بھید ہے۔ کالج ہال میں لالہ جی ملے، کہنے لگے: ”مسٹر! صبح میں نے آپ کو آواز دی تھی آپ نے کوئی جواب نہ دیا؟“

میں نے زور کا قبضہ لگا کر کہا: ”اوہو لالہ جی! یاد نہیں میں نے آپ کو گڈ مارنگ کہا تھا؟ میں تو پہلے ہی سے جاگ رہا تھا۔“

بولے: ”وہ تو ٹھیک ہے، لیکن بعد میں... اس کے بعد... کوئی سات بجے کے قریب میں نے آپ سے تاریخ پوچھی تھی، آپ بولے ہی نہیں۔“

ہم نے نہایت تعجب کی نظروں سے ان کو دیکھا، گویا وہ پاگل ہو گئے ہیں اور پھر متین چہرہ بنا کر ماتھے پر تیوری چڑھائی اور غور و فکر میں مصروف ہو گئے۔ ایک آدھ منٹ تک ہم اس تعمق میں رہے۔ پھر یکا یک ایک مجھو بانہ انداز سے مسکرا کر کہا: ”ہاں ٹھیک ہے، ٹھیک ہے۔“ میں اس وقت... اے... نماز پڑھ رہا تھا۔“ لالہ جی مرعوب سے ہو کر چل دیے اور ہم اپنے زہد و اتقا کی مسکینی میں سر نیچے ڈالے کمرے کی طرف چلے آئے۔

اب یہ ہمارا روز مرہ کا معمول ہو گیا۔ جاگنا نمبر ایک چھتے بجے۔ جاگنا نمبر دو دس بجے۔ اس دوران میں لالہ جی آواز دیں تو نماز۔

مشق

لفظ و معنی

- بھوکے بیٹھے تھے : بس انتظار میں تھے کہ موقع ملے اور وہ اپنا کام کریں
- نابکار : جو کسی کام کے لائق نہ ہو
- ہم خرمادو ہم ثواب : (فارسی) کسی چیز سے بیک وقت دو فائدے حاصل کرنا
- برسبیلِ تذکرہ : تذکرے کے طور پر، باتوں باتوں میں
- سحر خیز : صبح سویرے جاگنے والا
- جل ترنگ : ایک باجا (پانی سے بھری بہت سی پیالیوں سے جن پر ہلکی چھڑی کی ضرب لگا کر راگ پیدا کیا جاتا ہے)
- پنڈولم : انگریزی (Pendulum) دیوار گھڑی کا لٹکن
- قسمتِ خوابیدہ : سوئی ہوئی قسمت، بد نصیبی
- چلانا : زندہ کرنا
- قُم : (عربی) اُٹھ! حضرت عیسیٰ مردوں کو قُم بِسَاذِنِ اللہ (اُٹھ اللہ کے حکم سے) کہہ کر زندہ کر دیا کرتے تھے
- اہلِ ذوق : ادب کا ذوق رکھنے والے، ادب کو سمجھنے اور پسند کرنے والے
- صبحِ کاذب : صبح کے اجالے سے پہلے کی ہلکی روشنی
- خدائی فوجدار : ایسا شخص جو دوسروں کے کام میں خواہ مخواہ اور بے وجہ دخل دے
- قوتِ ارادی : کسی کام کا ارادہ کرنے کے بعد اسے کر ڈالنے کی قوت
- برخوردار : پیاری اولاد یعنی بہت نیک لڑکی یا لڑکا، عام طور پر اچھے لڑکوں

- اکبر : کو پیار سے بر خوردار کہتے ہیں، اقبال مند، خوش بخت
- اکبر سے مراد، اکبر الہ آبادی جو اردو کے مشہور طنزیہ
ومزاحیہ شاعر تھے
- عدم تشدد : طاقت کا استعمال نہ کرنا
- وارد ہونا : آنا، پہنچنا
- ارمان انگیز : ارمانوں کو ابھارنے والا
- تقطیع : ساز، ورق کی لمبائی چوڑائی
- اضطراب : پریشانی، بے چینی، الجھن
- لغو : فضول، بے معنی
- کلمہ شہادت : مذہب اسلام میں دوسرا کلمہ جس میں گواہی دی جاتی ہے کہ
اللہ ایک ہے اور محمد اس کے بندے اور رسول ہیں، اصل
عربی کلمہ ہے اشہد ان لا الہ الا اللہ واشہد ان
محمداً عبدہ ورسولہ
- طمانیت : اطمینان، تسلی
- جادو بیانی : بیان کی خوبی جو جادو کا اثر رکھتی ہو
- آیۃ الکرسی : قرآن شریف کی ایک مشہور آیت جو عام طور پر خوف یا
گھبراہٹ کے موقع پر پڑھی جاتی ہے کہ دل مضبوط
ہو جائے اور خطرہ دور ہو جائے
- اولوالعزمی : ہمت و حوصلہ
- اوسان خطا ہونا : ہوش جاتا رہنا، پریشان ہونا
- کسالت : کاہلی، سستی

(عربی) دنیا میں جو کچھ ہے	:	دنیا اور مافیہا
خوش مزاجی	:	شگفتہ طبعی
کلی کی طرح منہ ہونا، خوش مزاج ہونا	:	غنجہ دہنی
جس کی باتوں سے سعادت ظاہر ہوتی ہو	:	سعادت آثار
پڑھنا، خاص کر قرآن مجید کا پڑھنا	:	تلاوت
خدا کا انکار کرنا	:	الحاد
تیار، ہوشیار	:	مستعد
انسان کی طبیعت، مزاج	:	فطرت
(انگریزی) Nature، یہ انگریزی لفظ فطرت اور قدرت	:	نیچر
دونوں کے لیے یکساں بولا جاتا ہے	:	
(William Shakespeare)(1564-1616)	:	شیکسپیر
انگریزی کا سب سے بڑا ڈرامہ نگار اور شاعر	:	
(William Wordsworth)(1770-1850) انگریزی	:	ورڈزورتھ
کا مشہور شاعر جو فطرت کا دلدادہ تھا	:	
(Hamlet)، شیکسپیر کا ایک ڈرامہ	:	ہیملٹ
شیکسپیر کے ڈرامے Macbeth میں میکیتھ کی بیوی	:	لیڈی میکیتھ
جڑ سے اکھاڑ پھینکنا	:	بیخ کنی
بڑائی	:	عظمت
اردو ڈرامہ نگار آغا حشر کے ایک ڈرامے کا نام ہے	:	صيدِ ہوس
گہرائی	:	تعمق
شرماتے ہوئے	:	مجبورانہ

زہد : گناہوں سے دور رہنا
 اتقا : ڈرنا، خاص کر خدا سے ڈرنا
 زہد و اتقا کی مسکینی : گناہوں سے بچنے اور خدا سے ڈرنے کے نتیجے میں پیدا
 ہونے والا عجز (یہاں یہ فقرہ طنزیہ ہے)
 روایات : روایت کی جمع، یعنی کہی ہوئی بات۔ وہ بات جو شروع سے
 چلی آرہی ہے۔

غور کرنے کی بات

- اس مضمون میں کابلوں اور دل لگا کر نہ پڑھنے والوں پر طنز ہے جو مزاح میں بھی شدت پیدا کرتا ہے اور ہمیں غور و خوض کی ترغیب بھی دیتا ہے۔
- ”گیدڑ کی موت آتی ہے تو شہر کی طرف بھاگتا ہے“ یہ کہاوت ہے اور اُس موقع پر بولی جاتی ہے جب کوئی ایسا قدم اٹھائے جس سے مصیبت کو دعوت ملتی ہو۔
- صبح صادق سورج نکلنے سے پہلے کا وقت ہے کہ جب آسمان پر اُجالا پھیلنے لگتا ہے۔ اس سے پہلے بھی ایک صبح، صبحِ کاذب ہوتی ہے۔
- ”ہم خرما وہم ثواب“ ایک فارسی کہاوت ہے۔ مذہبی محفلوں میں اکثر خرما (ایک طرح کی مٹھائی یا کھجور) تقسیم ہوتی ہے اور ایسی محفلوں میں جانے سے ثواب بھی ملتا ہے یعنی اسے نیکی میں شمار کیا جاتا ہے۔ لہذا ہم خرما وہم ثواب کے معنی ہوئے کسی مذہبی محفل میں جائیں تو خرما بھی ملتا ہے اور نیکی بھی لکھی جاتی ہے یعنی دو فائدے حاصل ہوئے۔ اس معنی میں ہم ”آم کے آم گٹھلیوں کے دام“ اور ”ایک پنتھ دو کاج“ بھی بولتے ہیں۔
- ”بسترے میں داخل ہو گئے“ یہاں بستر کی جگہ بستر اقرار دے کر اس سے ”بسترے

میں“ بنا لیا گیا ہے۔ بستر کی جگہ ”بسترا“ اب بہت کم بولتے ہیں لیکن پہلے بہت عام تھا۔ میر کا شعر ہے۔

بسترا تھا چمن میں چوں بلبل
نالہ سرمایہ توکل تھا

• ”جذبات کا محشرستان“ کا مطلب ہے وہ جگہ جہاں جذبات نے حشر پیا کر رکھا ہو
یعنی کہ دل۔

• پطرس خوبصورت فقرے لکھنے میں بھی اپنا ثانی نہیں رکھتے۔ یہ فقرے ملاحظہ کیجئے۔ ”گلاس جل ترنگ کی طرح بجنے لگا“۔ ”شگفتہ طبعی اور غنچہ دہنی سے جاگ رہے ہیں“ ان دونوں فقروں میں گلاس اور جل ترنگ اور غنچہ اور شگفتہ میں مناسبت ہے۔

سوالات

1. ”سویرے جوکل آنکھ میری کھلی“ میں مصنف نے کیا پیغام دیا ہے؟
2. لفظ ”قُم“ اور حضرت عیسیٰ میں کیا تعلق ہے؟
3. لالہ جی نے مصنف کو جگانے کے لیے کیا طریقہ اختیار کیا؟
4. سبق کے آخر میں مصنف نے صبح اُٹھنے کا مسئلہ کس طرح طے کیا؟

عملی کام

- عدم تشدد سے مراد ہے کسی مقصد کو حاصل کرنے کے لیے پُر امن طریقے استعمال کرنا، جنگ اور خون خرابے سے پرہیز کرنا۔ ہمارے زمانے میں کس ہستی نے اس اصول کو بہت قوت اور کامیابی سے استعمال کیا ہے؟ اور انھیں کیا کامیابی حاصل ہوئی؟ اسے بھی لکھیے۔

مشاق احمد یوسفی

(1923-2018)

مشاق احمد یوسفی ہمارے دور کے مشہور طنز و مزاح نگار ہیں۔ وہ الفاظ کے انوکھے اور دلچسپ استعمال سے مزاح پیدا کرنے کے فن میں بڑی مہارت رکھتے ہیں۔ بات میں بات پیدا کرنے کے علاوہ اشعار اور مصرعوں کے بر محل اور برجستہ استعمال سے ہنسنے ہنسانے کا سلیقہ انھیں خوب آتا ہے۔ وہ اکثر و بیشتر سنجیدہ اشعار اور مصرعوں، کہاوتوں، محاوروں اور ضرب الامثال میں تھوڑی سی تبدیلی کر کے یا اپنی اصلی صورت میں ایسے سیاق و سباق کے ساتھ استعمال کرتے ہیں کہ پڑھنے والا پھڑک اٹھتا ہے۔ مشاق احمد یوسفی کا یہی عمل ان کے انشائیوں میں شگفتگی اور دلآویزی پیدا کرتا ہے۔ ان کی تحریر میں ایسی اپنائیت ہوتی ہے کہ قاری بلا تکلف ان کے قہقہوں میں شریک ہو جاتا ہے۔ مشاق احمد یوسفی الفاظ کے مزاج داں ہیں۔ لہجے کے اتار چڑھاؤ اور نزاکتوں سے خوب کام لیتے ہیں۔ چراغِ تلے، 'خاکم بدن، 'زرگزشت، 'آبِ گم' ان کی مشہور کتابیں ہیں۔ ذیل کا مضمون ان کی کتاب 'چراغِ تلے' سے لیا گیا ہے۔



یادش بخیر یا

یادش بخیر! مجھے وہ شام کبھی نہ بھولے گی جب آخر کار آغا تلمیذ الرحمن چاکسوی سے تعارف ہوا۔ سنتے چلے آئے تھے کہ آغا اپنے بچپن کے ساتھیوں کے علاوہ جواب ایک ہاتھ کی انگلیوں پر گنے جاسکتے تھے، کسی سے نہیں ملتے اور جس سہمے سہمے انداز سے انھوں نے مجھ سے مصافحہ کیا، بلکہ کرایا، اس سے بھی یہی ہویدا تھا کہ ہر نئے ملاقاتی سے ہاتھ ملانے کے بعد وہ اپنی انگلیاں ضرور گن لیتے ہوں گے۔ دشمنوں نے اڑا رکھی تھی کہ آغا جن لوگوں سے ملنے کے متمنی رہے ان تک رسائی نہ ہوئی اور جو لوگ ان سے ملنے کے خواہش مند تھے، ان کو منہ لگانا انھوں نے کسر نشان سمجھا۔ انھوں نے اپنی ذات ہی کو انجمن خیال کیا، جس کا نتیجہ یہ ہوا کہ مستقل اپنی ہی صحبت نے ان کو خراب کر دیا۔ لیکن وہ خود اپنی کم آرمیزی کی توجیہ یوں کرتے تھے کہ جب پرانی دوستیاں بنانے کی توفیق اور فرصت میسر نہیں تو نئے لوگوں سے ملنے سے فائدہ؟ رہے پرانے دوست سوان سے بھی نہ ملنے میں زیادہ لطف و عافیت محسوس کرتے۔ اس لیے کہ وہ نفسیات کے کسی فارمولے کی گمراہ کن روشنی میں اس نتیجے پر پہنچ چکے تھے کہ مل کر کچھڑنے میں جو دکھ ہوتا ہے، وہ ذرا دیر مل بیٹھنے کی وقتی خوشی سے سات گنا شدید اور دیر پا ہوتا ہے۔ اور وہ بیٹھے بیٹھائے اپنے دکھوں میں اضافہ کرنے کے حق میں نہیں تھے۔ سنا یہ ہے کہ وہ اپنے بعض دوستوں کو محض اس بنا پر محبوب رکھتے تھے کہ وہ ان سے پہلے مر چکے تھے۔ اور از بس کہ ان سے ملاقات کا امکان مستقبل قریب میں نظر نہیں آتا تھا۔ لہذا ان کی یادوں کو حنوط کر کے انھوں نے اپنے دل کے می خانے میں بڑے قریب سے سجا رکھا ہے۔

لوگوں نے اتنا ڈرا رکھا تھا کہ میں جھجکتا ہوا آغا کے کمرے میں داخل ہوا۔ یہ ایک چھوٹا

سانیم تاریک کمرہ تھا جس کے دروازے کی تنگی سے معاً خیال گزرا کہ غالباً پہلے موروثی مسہری اور دوسری بھاری بھر کم چیزیں خوب ٹھساٹھس جمادی گئیں، اس کے بعد دیواریں اٹھائی گئی ہوں گی۔ میں نے کمال احتیاط سے اپنے آپ کو ایک کونے میں پارک کر کے کمرے کا جائزہ لیا۔ سامنے دیوار پر آغا کی ربع صدی پرانی تصویر آویزاں تھی جس میں وہ سیاہ گاؤن پہنے ڈگری ہاتھ میں لیے، یونیورسٹی پر مسکرارہے تھے۔ اُس کے عین مقابل، دروازے کے اوپر دادا جان کے وقتوں کی ایک کاواک گھڑی ٹنگی ہوئی تھی جو چوبیس گھنٹے میں صرف دو دفعہ صحیح وقت بتاتی تھی۔ (یہ پندرہ سال سے سوادو، بجا رہی تھی) آغا کہتے تھے کہ اس گئی گزری حالت میں بھی یہ ان ”ماڈرن“ گھڑیوں سے بدرجہا بہتر ہے جو چلتی تو چوبیس گھنٹے ہی مگر ایک دفعہ بھی ٹھیک وقت نہیں بتاتیں جب دیکھو ایک منٹ آگے ہوں گی یا ایک منٹ پیچھے۔

دائیں جانب ایک طاقے میں جو فرش کی بہ نسبت چھت سے زیادہ نزدیک تھا، ایک گراموفون رکھا تھا، جس کی بالائینی پڑوس میں بچوں کی موجودگی کا پتہ دے رہی تھی۔ ٹھیک اُس کے نزدیک چیر کا ایک لنگڑا اسٹول پڑا تھا، جس پر چڑھ کر آغا چابی دیتے۔ اور چھپن چھری اور بھائی چھیلا پٹیا لے والے کے گھسے گھسائے ریکارڈ سننے۔ (سننے میں کانوں سے زیادہ حافظے سے کام لیتے تھے)۔ اس سے ذرا ہٹ کر برتنوں کی الماری تھی جس میں کتابیں بھری پڑی تھیں۔ ان کے محتاط انتخاب سے ظاہر ہوتا تھا کہ اردو میں جو کچھ لکھا جانا تھا، وہ پچیس سال قبل لکھا جا چکا ہے۔ اُسی زمانے میں سنا تھا کہ آغا جدید شاعری سے اس حد تک بیزار ہیں کہ نئے شاعروں کو ریڈیو سٹ پر بھی ہوٹ کرنے سے باز نہیں آتے۔ اکثر فرماتے تھے کہ ان جوان رگوں میں روشنائی دوڑ رہی ہے۔ آتشدان پر سیاہ فریم میں جڑا ہوا الوداعی سپاس نامہ رکھا تھا جو اُن کے ماتحتوں نے پندرہ سال قبل پرانی دلی سے نئی دلی تبادلہ ہونے پر پیش کیا تھا۔ اس تقریب میں یادگار کے طور پر آغانے اپنے ماتحتوں کے ساتھ گروپ فوٹو بھی کھنچوایا جس میں آغا کے علاوہ ہر شخص نہایت مطمئن و مسرور نظر آتا تھا۔ یہ پائنتی ٹنگا تھا تاکہ رات کو سونے سے پہلے اور صبح

اُٹھنے کے بعد آئینہ ایام میں اپنی ادا دیکھ سکیں۔

مجھے اچھی طرح یاد ہے کہ اس وقت آغا تین درویش صورت بزرگوں کے حلقے میں مہابلی اکبر کے دور کی خوبیاں اور برکتیں نہایت وارفتگی سے بیان کر رہے تھے۔ گویا سب کچھ اپنی آنکھوں سے دیکھ چکے ہیں۔ ابوالفضل کے قتل تک پہنچے تو ایسی ہلکی بندھی کہ معلوم ہوتا تھا کہ انہیں اس واردات کی اطلاع ابھی ابھی ملی ہے۔ اس حرکت پر وہ شیخو کو ڈانٹ ڈپٹ کر ہی رہے تھے کہ اتنے میں پہلا درویش بول اُٹھا: ”اماں چھوڑو بھی، بھلا وہ بھی کوئی زمانہ تھا، جب لوگ چار گھنٹے فی میل کی رفتار سے سفر کرتے تھے۔ اور رؤسا تک جمعہ کے جمعہ نہاتے تھے۔“ اس کا منہ آغانے یہ کہہ کر بند کر دیا کہ حضرت اس سنہری زمانے میں ایسی سڑی گرمی کہاں پڑتی تھی۔

یہ نوک جھونک چل رہی تھی کہ پہلا درویش پھر گمبیر لہجے میں بولا ”قاعدہ ہے کہ کوئی دور اپنے آپ سے مطمئن نہیں ہوتا۔ آج آپ اکبر اعظم کے دور کو یاد کر کے روتے ہیں۔ لیکن مجھے یقین ہے کہ اگر آپ اکبر کے عہد میں پیدا ہوتے تو علاء الدین خلجی کے وقتوں کو یاد کر کے آبدیدہ ہوتے اپنے عہد سے غیر مطمئن ہونا بجائے خود ترقی کی نشانی ہے۔“

”سچ تو یہ ہے کہ حکومتوں کے علاوہ کوئی بھی اپنی موجودہ ترقی سے مطمئن نہیں ہوتا۔“

چکی داڑھی والے درویش نے کہا۔

میں نے پہلے درویش کو سہارا دیا، ”آپ بجا فرماتے ہیں۔ اسی بات کو ہم یوں بھی کہہ سکتے ہیں کہ اگر کوئی باپ اپنے بیٹے سے سو فی صد مطمئن ہے تو سمجھ لیجئے کہ یہ گھرانہ رو بہ زوال ہے۔ برخلاف اس کے، اگر کوئی بیٹا اپنے باپ کو دوستوں سے ملانے میں شرم مانے لگے تو یہ علامت ہے اس بات کی کہ خاندان آگے بڑھ رہا ہے۔“

”مگر اس کو کیا کیجیے کہ آج کل کے نوجوان مطلب کی خاطر باپ کو بھی باپ ہی مان لیتے ہیں! کیا سمجھے؟“ آغانے کہا۔

سب کو بڑا تعجب ہوا کہ آغا پہلی ملاقات میں مجھ سے بے تکلف ہو گئے۔ — اتنے

کہ دوسری صحبت میں انھوں نے مجھے نہ صرف اپنا پہلوئی کا شعر بڑے لحن سے سنایا بلکہ مجھ سے اپنے وہ ادارے بھی پڑھوا کر سُنے جو سترہ اٹھارہ سال پہلے انھوں نے اپنے ماہ نامے ”سُر وِرفْتہ“ میں پرانی نسل کے بارے میں مندرجہ ذیل نوٹ کے ساتھ شائع کیے تھے:

”قارئین کا ایڈیٹر کی رائے سے متفق ہونا ضروری نہیں۔“

یہ ربط ضبط دن بہ دن بڑھتا گیا۔ میں اس تقریب خاص پر نازاں تھا۔ گو کہ حاسدوں کو اور خود مجھے بھی — اپنی سیرت میں بظاہر کوئی ایسی بات نظر نہیں آتی تھی جو آغا کی پسندیدگی کا باعث ہو۔ آخر ایک روز انھوں نے خود یہ عقدہ حل کر دیا۔ فرمایا تمھاری صورت عین مین ہمارے ایک ماموں سے ملتی ہے جو میٹرک کا نتیجہ نکلتے ہی ایسے رُپوش ہوئے کہ آج تک مفقود الخبر ہیں۔

انگریزوں کا وطیرہ ہے کہ وہ کسی عمارت کو اس وقت تک خاطر میں نہیں لاتے جب تک وہ کھنڈر نہ ہو جائے۔ اسی طرح ہمارے یہاں بعض محتاط حضرات کسی کے حق میں کلمہ خیر کہنا روا نہیں سمجھتے تا وقتیکہ ممدوح کا چہلم نہ ہو جائے۔ آغا کو بھی ماضی بعید سے خواہ اپنا ہو یا پرایا، والہانہ وابستگی تھی۔ جس کا ایک ثبوت ان کی 1927 ماڈل کی فورڈ کار تھی جو انھوں نے 1955 میں ایک ضعیف العمر پارسی سے تقریباً مفت لی تھی۔ اس کی سب سے بڑی خوبی یہ تھی کہ چلتی بھی تھی اور وہ بھی اس میاں روی کے ساتھ کہ محلے کے لوٹڈے ٹھلو لے جب اور جہاں چاہتے چلتی گاڑی میں کود کر بیٹھ جاتے۔ آغا نے کبھی تعرض نہیں کیا۔ کیوں کہ اگلے چوراہے پر جب یہ دھکڑ دھکڑ کر کے دم توڑ دیتی تو یہی سواریاں دھکے لگا لگا کر منزل مقصود تک پہنچا آتیں۔ اس صورت میں پٹرول کی بچت تو خیر تھی ہی، لیکن بڑا فائدہ یہ تھا کہ انجن بند ہو جانے کے سبب کار زیادہ تیز چلتی تھی۔ واقعی اس کار کا چلنا اور چلانا معجزہ فن سے کم نہ تھا۔ اس لیے کہ اس میں پٹرول سے زیادہ خون جلتا تھا۔ آغا دل ہی دل میں کڑھتے اور اپنے مصنوعی دانت پیس کر رہ جاتے۔ لیکن کوئی یہ کار ہدیہ لینے کے لیے بھی رضا مند نہ ہوتا۔ کئی مرتبہ تو ایسا ہوا کہ تنگ آکر آغا

کار کو شہر سے دُور کسی پینپل کے نیچے کھڑا کر کے راتوں رات بھاگ آئے۔ لیکن ہر مرتبہ پولیس نے کارسرمکاری خرچ پر ٹھیل ٹھال کر آغا کے گھر بحفاظت تمام پہنچا دی۔

غرضیکہ اس کار کو علحدہ کرنا اتنا ہی دشوار نکلا جتنا اس کو رکھنا۔ پھر یہ بات بھی تھی کہ اس سے بہت سے تاریخی حادثوں کی یادیں وابستہ تھیں جن میں آغا بے عزتی کے ساتھ بری ہوئے تھے۔ انجام کار، ایک سہانی صبح فورڈ کمپنی والوں نے اُن کو پیغام بھیجا کہ یہ کار ہمیں لوٹا دو۔ ہم اس کو پہلٹی کے لیے اپنے قدیم ماڈلوں کے میوزیم میں رکھیں گے اور اس کے بدلے سال رواں کے ماڈل کی بڑی کار تمہیں پیش کریں گے۔ شہر کے ہرکانی ہاؤس میں آغا کی خوش نصیبی اور کمپنی کی فیاضی کے چرچے ہونے لگے۔ اور یہ چرچے اس وقت ختم ہوئے جب آغا نے اس پیش کش کو حقارت کے ساتھ مسترد کر دیا۔

کہنے لگے، ”دولوں گا۔“

کمپنی خاموش ہوگئی اور آغا مدتوں اُس کے مقامی کارندوں کی نااہلی اور ناعاقبت اندیشی پر افسوس کرتے رہے۔ کہتے تھے۔ لالچی کہیں کے! پانچ سال بعد تین دینی پڑیں گی! دیکھ لینا!“

وہ خلوص نیت سے اس دَور کو کلجنگ کہتے اور سمجھتے تھے، جہاں کوئی نئی چیز، کوئی نئی صورت نظر پڑی اور انھوں نے کچ کچا کے آنکھیں بند کیں اور یاد رفتگاں کے اتھاہ سمندر میں غرُاپ سے غوطہ لگایا اور کبھی ایسا نہیں ہوا کہ کندھے پر ایک آدھ لاش لادے برآمد نہ ہوئے ہوں۔ کہیں کوئی بات بار خاطر ہوئی اور انھوں نے ”یادش بخیر“ کہہ کر بیتے سمے اور چھڑی ہوئی صورتوں کی تصویر کھینچ کر رکھ دی۔ ذرا کوئی امریکی طور طریق یا وضع قطع ناگوار گزری اور انھوں نے کولمبس کو گالیاں دینی شروع کیں۔ وہ فی الواقع محسوس کرتے کہ ان کے لڑکپن میں گئے زیادہ بیٹھے اور ملائم ہوا کرتے تھے۔ میرے سامنے بارہا اتنی سی بات منوانے کے لیے مرنے مارنے پر تُل گئے کہ اُن کے بچپن میں پنے ہرگز اتنے سخت نہیں ہوتے تھے۔ کہتے تھے آپ نہ مانیں یہ اور بات

ہے، مگر یہ ٹھوس حقیقت ہے کہ گذشتہ پندرہ بیس سال میں قطب مینار کی سیڑھیاں گھسنے کی بجائے اور زیادہ اونچی ہو گئی ہیں۔ اور اس کے ثبوت میں اپنے حالیہ سفرِ دہلی کا تجربہ ہانپ ہانپ کر بیان کرتے۔ چونکہ ہم میں سے کسی کے پاس پاسپورٹ تک نہ تھا، اس لیے اس منزل پر بحث کا پلہ ہمیشہ ان کے حق میں جھک جاتا۔

قدیم نصابِ تعلیم کے وہ بے حد معترف و مداح تھے۔ اکثر کہتے کہ ہمارے بچپن میں کتابیں اتنی آسان ہوتی تھیں کہ بچے تو بچے، اُن کے والدین بھی سمجھ سکتے تھے۔ اسی رُو میں اپنی یونیورسٹی کا ذکر بڑی لکک سے کرتے اور کہتے کہ ہمارے وقتوں میں امتحان اتنے لائق ہوتے تھے کہ کوئی لڑکا فیل نہیں ہو سکتا تھا۔ قسمیں کھا کھا کر ہمیں یقین دلاتے کہ ہماری یونیورسٹی میں فیل ہونے کے لیے غیر معمولی قابلیت درکار تھی۔ جس شہر میں یہ یونیورسٹی واقع تھی، اسے وہ عرصے سے اجڑا دیا رکھنے کے عادی تھے۔ ایک دن میں نے آڑے ہاتھوں لیا۔ ”آغا! خدا سے ڈرو! وہ شہر تمہیں اُجاڑ دکھائی دیتا ہے؟ حالاں کہ وہاں کی آبادی پانچ ہزار سے بڑھ کر ساڑھے تین لاکھ ہو گئی ہے۔“

”مسلمان ہو؟“

”ہوں تو“

”دوزخ پر ایمان ہے؟“

”ہے۔“

”وہاں کی آبادی بھی تو روز بروز بڑھتی جا رہی ہے! کیا سمجھے؟“

اختر شیرانی کی ایک بڑی مشہور نظم ہے جس میں انھوں نے یارانِ وطن کی خیر و عافیت پوچھنے کے بعد، دیس سے آنے والے کی خاصی خبر لی ہے۔ اس بھولے بھالے سوال نامے کے تیور صاف کہہ رہے ہیں کہ شاعر کو یقین و اثق ہے کہ اس کے پردیس سدھارتے ہی نہ صرف دیس کی ریت رسم بلکہ موسم بھی بدل گیا ہوگا۔ اور ندی نالے اور تالاب سب ایک ایک کر کے

سوکھ گئے ہوں گے۔ آغا کو اپنے آبائی گاؤں چاکسو (خورد) سے بھی کچھ اسی نوع کی توقعات وابستہ تھیں۔

آغا کی عمر کا بھید نہیں کھلا۔ لیکن جن دنوں میرا تعارف ہوا، وہ عمر کی اس کٹھن گھاٹی سے گذر رہے تھے جب جوان ان کو بوڑھا جان کر کتراتے اور بوڑھے کل کا لونڈا سمجھ کر منہ نہیں لگاتے تھے۔ جن حضرات کو آغا اپنا ہم عمر بتاتے رہے، اُن میں سے اکثر اُن کو مُنہ در مُنہ پچھا کہتے تھے۔ خیر، اُن کی عمر کچھ بھی ہو مگر میرا خیال ہے کہ وہ اُن لوگوں میں سے تھے جو کبھی جوان نہیں ہوتے۔

اُن کی شادی کے متعلق اتنی ہی روایتیں تھیں جتنے اُن کے دوست! بعضوں کا کہنا تھا کہ بی۔ اے۔ کے نتیجے سے اس قدر بددل ہوئے کہ خودکشی کی ٹھان لی۔ بوڑھے والدین نے سمجھایا کہ بیٹا خودکشی نہ کرو، شادی کر لو۔ چنانچہ شادی ہو گئی۔ مگر ابھی سہرے کے پھول بھی پوری طرح نہ مُرجھائے ہوں گے کہ یہ فکر لاحق ہو گئی کہ بچپن انھیں ”اسیرِ پنجہ عہدِ شباب“ کر کے کہاں چلا گیا اور وہ اپنی آزادی کے ایام کو بے طرح یاد کرنے لگے۔ حتیٰ کہ اس نیک بخت کو بھی رحم آ گیا اور وہ ہمیشہ کے لیے اپنے میکے چلی گئی۔

اس سے مہر بخشوانے کے ٹھیک پندرہ سال بعد ایک مُسن خاتون کو محض اس بنا پر حبالہ نکاح میں لائے کہ پینتیس سال اور تین شوہر قبل موصوفہ نے چاکسو میں اُن کے ساتھ اماوس کی رات میں آنکھ چھولی کھیلنے وقت چٹکی لی تھی جس کا نیل اُن کے حافظے میں جوں توں محفوظ تھا۔ لیکن آغا اپنی عادت سے مجبور تھے۔ اس کے سامنے پہلی بیوی کی اٹھتے بیٹھتے اس قدر تعریف کی کہ اُس نے بہت جلد طلاق لے لی۔ اتنی جلد کہ ایک دن اُن گلیوں پر حساب لگایا تو پجاری کی ازدواجی زندگی، عدت کی میعاد سے بھی مختصر نکلی! آغا ہر سال نہایت پابندی اور دھوم دھام سے دونوں طلاقوں کی سالگرہ منایا کرتے تھے۔ پہلی طلاق کی سلور جوبلی میں راقم الحروف کو بھی شرکت کا اتفاق ہوا۔

دوسری خانہ بربادی کے بعد شادی نہیں کی۔ اگرچہ نظر میں آخری دم تک سہرے کے پھول کھلتے اور مہکتے رہے۔

گو آغا تمام عمر ”رہین ستم ہائے روزگار“ رہے لیکن چاکسو کی یاد سے ایک لحظہ غافل نہیں رہے۔ چنانچہ اُن کی میت آخری وصیت کے مطابق سات سو میل دُور چاکسو (خورد) لے جانی گئی اور چاکسو کلاں کی جانب پاؤں کر کے اُسے قبر میں اُتارا گیا۔

لاریب وہ جنتی تھے، کیوں کہ وہ کسی کے بُرے میں نہیں تھے۔ انھوں نے اپنی ذات کے علاوہ کبھی کسی کو گزند نہیں پہنچایا۔ اُن کے جنتی ہونے میں یوں بھی شبہ نہیں جُت واحد ایسی جگہ ہے جس کا حال اور مستقبل اُس کے ماضی سے بہتر نہیں ہو سکتا!

لیکن نہ جانے کیوں میرادل گواہی دیتا ہے کہ وہ جنت میں بھی خوش نہیں ہوں گے اور یادش بخیر کہہ کر جنتیوں کو اسی جہان گزراں کی داستانِ پاستان سنا سنا کر لپچاتے ہوں گے جسے جیتے جی وہ دوزخ سمجھتے رہے۔

مشق

لفظ و معنی

نظاہر	:	ہویدا
تمنا کرنے والا	:	متمنی
پہنچ	:	رسائی
وہ بات یا کام جس سے عزت و آبرو میں کمی آجائے	:	کسرِ شان
کم ملنا جلنا	:	کم آمیزی

توجہ بہ	:	وجہ بیان کرنا
توفیق	:	حوصلہ، صلاحیت، جو خدا کی طرف سے عطا ہو
دیر پا	:	دیر تک قائم رہنے والا
حنوط	:	ایک قسم کا مسالہ جو مردے کو غسل دینے کے بعد اس کی لاش کو محفوظ رکھنے کے لیے اس پر ملا جاتا تھا۔ یہ قدیم مصر میں رائج تھا۔ ایسی لاشوں کو جنھیں حنوط کیا گیا ہو، می (mummy) کہتے ہیں
موروثی	:	وراثت میں ملی ہوئی
ربیع صدی	:	چوتھائی صدی (پچیس سال)
آویزاں	:	لٹکا ہوا
کاواک	:	کھوکھلا، جو پوری طرح کارآمد نہ ہو
ہوٹ کرنا	:	انگریزی Hoot، مشاعرہ یا تقریر وغیرہ پر ناپسندیدگی کا اظہار کرنے کے لیے شور مچانا
سپاس نامہ	:	وہ تحریر جو کسی جلسے میں کسی شخص کی خدمات کے اعتراف اور تعریف کے لیے پڑھی جائے
تقریب	:	کوئی موقع جہاں لوگ ملنے جلنے کے لیے جمع ہوں
وارثگی	:	بے خودی
آبدیدہ	:	آنکھوں میں آنسو بھرا ہوا
رو بہ زوال	:	پستی کی طرف مائل
لحن	:	سریلی آواز
تقریب خاص	:	خاص نزدیکی

عقدہ	:	پچیدہ یا مشکل بات، گرہ
عین مین	:	ہو، ہو
مفقود الخبر	:	لاپتہ، وہ شخص جس کی کوئی خبر نہ ہو
وطیرہ	:	ڈھنگ
ممدوح	:	جس کی تعریف کی جائے
والہانہ	:	جذبات سے بھرپور، عاشقوں کی طرح
وابستگی	:	تعلق
تعرض	:	روک ٹوک
ہدیۂ	:	تحفے کے طور پر، نذرانے کے طور پر
مسترد کرنا	:	واپس کرنا، نامنظور کرنا
ناعاقبت اندیشی	:	انجام کی فکر نہ کرنا
یاد رفتگاں	:	رفتگاں، رفتہ کی جمع ہے یعنی گزرے ہوئے لوگ، یاد رفتگاں سے مراد ہے گزرے ہوئے لوگوں کی یاد
بارخاطر	:	دل کا بوجھ، یعنی ناپسندیدہ بات یا چیز یا کام
فی الواقع	:	دراصل، واقعی
مداح	:	تعریف کرنے والا
رَو	:	بہاؤ
لک	:	اُمنگ، شوق
ممتحن	:	امتحان لینے والا
درکار	:	ضروری
دیار	:	شہر، علاقہ

پکا یقین	:	یقینِ وثاق
قسم	:	نوع
وہ غلاف جسے ریشم کا کیڑا اپنے لعاب سے اپنے گرد بنا لیتا ہے۔	:	کوا
چھوٹا تالاب یا حوض جس میں پانی رک کر گندگی یا کائی سے ڈھک گیا ہو	:	جو ہڑ
زیادہ عمر کا	:	مسن
رسی، حبالہ نکاح کا مطلب ہے نکاح کی قید	:	حبالہ
شوہر کی موت ہو جانے یا طلاق لے لینے کے بعد ایک مدت جس میں عورت نکاح ثانی نہیں کر سکتی	:	عدت
لکھنے والا، یعنی خود مصنف	:	راقم الحروف
زمانے کی مصیبتوں میں گرفتار، یہ فقرہ غالب کے شعر سے ماخوذ ہے	:	ربین ستم ہائے روزگار
گو میں رہا ربین ستم ہائے روزگار		
لیکن ترے خیال سے غافل نہیں رہا		
بے شک، بلاشبہ	:	لاریب
نقصان	:	گزند
پرانی داستان، پرانا قصہ	:	داستانِ پاکستان

غور کرنے کی بات

- اس مضمون کا عنوان ”یادش بخیر یا“ ہے جو یادش بخیر، کی بدلی ہوئی شکل ہے۔ ’یادش بخیر‘

ایک دعائیہ کلمہ اس کے معنی ہیں ”اس کی ران کی یاد اچھی رہے۔“ یہ اس وقت استعمال کرتے ہیں جب کسی غائب شخص یا وقت کے بارے میں ہمیں اپنی محبت، عقیدت یا وابستگی کا اظہار کرنا ہو۔ مشتاق احمد یوسفی نے ’یادش بخیر‘ کو ’یادش بخیریا‘ کہہ کر مزاح کا پہلو پیدا کیا ہے، یعنی جس طرح مائیخو لیا اور ہسٹیر یا امراض کے نام ہیں اسی طرح ’یادش بخیریا‘ بھی آغا کے لیے ایک مرض بن گیا ہے۔ یوسفی نے nostalgia کا ترجمہ یادش بخیر یا کیا ہے۔ nostalgia کسی زمانے یا جگہ یا وطن سے دوری کے نتیجے میں رنجیدگی کے احساس کو کہتے ہیں۔ عربی میں اسے ’حسی اللوطن‘ کہتے ہیں جو بہت لطف انگیز ہے۔

مشتاق احمد یوسفی نے اس مضمون میں ایک کردار آغا تلمیذ الرحمن کا ذکر بہت پر لطف انداز میں کیا ہے۔ اس سے پتہ چلتا ہے کہ آغا کی پوری زندگی قابلِ رحم حالات میں گزری ان کی اس بد حالی میں ان کے دوستوں سے زیادہ خود ان کا ہاتھ تھا۔ اب وہ عمر کی اس منزل میں تھے کہ صرف یادوں کے سہارے زندہ رہ سکتے تھے۔ اگر آغا کی انھی باتوں کو سادگی سے بیان کر دیا جاتا تو قاری کے لیے دلچسپی کا کوئی سامان نہ ہوتا لیکن مشتاق احمد یوسفی نے اپنے انداز بیان سے نہ صرف یہ کہ آغا کی زندگی کو دلچسپ بنا کر پیش کیا ہے بلکہ قاری کو بھی ہنسنے ہنسانے کا موقع فراہم کیا ہے۔ خوبی یہ ہے کہ آغا کو بھی وہ کہیں خفگی یا ناراضگی کا موقع نہیں دیتے۔

”اسیر پنچہ عہد شباب“ کا مطلب ہے عہد جوانی ایک طرح کا پنچہ ہے جس نے قیدی بنا لیا ہے۔ یہ ترکیب مضطر خیر آبادی کے مشہور شعر سے ماخوذ ہے:

اسیر پنچہ عہد شباب کر کے مجھے

کہاں گیا مرا بچپن خراب کر کے مجھے

یوں تو یہ مضمون طنز و مزاح کی بہت اچھی مثال ہے لیکن درج ذیل جملے یوسفی کے

- مخصوص انداز کی بطور خاص نمائندگی کرتے ہیں۔
- ”اپنے عہد سے غیر مطمئن ہونا بجائے خود ترقی کی نشانی ہے۔“
 - ”آپ بجا فرماتے ہیں۔۔۔ کہ خاندان آگے بڑھ رہا ہے۔“
 - ”۔۔۔ ہمارے بچپن میں کتابیں اتنی آسان ہوتی تھیں کہ بچے تو سچے ان کے والدین بھی سمجھ سکتے تھے۔“
 - ”۔۔۔ ہماری یونیورسٹی میں فیمل ہونے کے لیے غیر معمولی قابلیت درکار تھی۔“
 - ”بوڑھے والدین نے سمجھایا کہ بیٹا خود کشی نہ کرو شادی کر لو چنانچہ شادی ہو گئی۔“
 - ”لیکن آغا اپنی عادت سے مجبور تھے۔۔۔ اس نے بہت جلد طلاق لے لی۔“
 - ”انہوں نے اپنی ذات کے علاوہ کبھی کسی کو گزند نہیں پہنچایا۔“

سوالات

1. مشتاق احمد یوسفی نے ”یادش بخیر یا“ میں جس کردار کا خاکہ پیش کیا ہے اس کے بارے میں ایک نوٹ لکھیے۔
2. یوسفی نے آغا کے کمرے کا نقشہ کس طرح کھینچا ہے؟
3. اس مضمون کی اہم خوبیاں کیا ہیں؟ وضاحت کیجیے۔

عملی کام

- نیچے دیے ہوئے جملوں کی وضاحت کیجیے
- ”انہوں نے اپنی ذات ہی کو انجمن خیال کیا، جس کا نتیجہ یہ ہوا کہ مستقل اپنی ہی صحبت نے ان کو خراب کر دیا۔“

- ”لہذا ان کی یادوں کو حنوط کر کے انھوں نے اپنے دل کے مومی خانے میں بڑے فریضے سے سجا رکھا ہے۔“
- ”واقعی اس کار کا چلنا اور چلانا معجزہ فن سے کم نہ تھا اس لیے کہ اس میں پٹرول سے زیادہ خون جلتا تھا۔“
- ”جو ان ان کو بوڑھا جان کر کتراتے اور بوڑھے کل کا لونڈا سمجھ کر منہ نہیں لگاتے تھے۔“

© NCERT
not to be republished

خاکہ

اصطلاحی معنی میں لفظ ”خاکہ“ انگریزی لفظ اسکچ (Sketch) کا ترجمہ ہے۔ شخصی خاکے کے لیے انگریزی میں Pen Portrait یا Personal Sketch کی اصطلاحیں بھی استعمال کی گئی ہیں۔ آج کل ”خاکہ“ ہی کی اصطلاح رائج ہے۔ خاکے سے مراد ایک ایسی نثری تحریر ہوتی ہے جس میں کسی شخصیت کی منفرد اور نمایاں خصوصیات کو اس انداز سے بیان کیا جاتا ہے کہ اس کی مکمل تصویر آنکھوں کے سامنے آجائے۔ اس میں جس شخص کی تصویر کشی کی جاتی ہے اس کے خیالات و افکار، سیرت و کردار، عادات و اطوار سب کی جھلکیاں نظر آتی ہیں۔ خاکے کا مقصد ہی یہ ہوتا ہے کہ متعلقہ شخصیت کی ظاہری اور باطنی خصوصیات میں سے ایسے نمایاں اوصاف کا بیان کیا جائے جو اس کی انفرادیت اور پہچان کا ذریعہ ہوں۔ اس کے لیے خاکہ لکھنے والے کا اُس انسان کی شخصیت سے نہ صرف متاثر ہونا ضروری ہے بلکہ اُس سے واقفیت اور قربت بھی ضروری ہے۔ خاکہ نگاری سوانح نگاری سے مختلف ہے۔ اس میں سوانح حیات کی طرح واقعات ترتیب وار نہیں لکھے جاتے اور نہ ہی تمام حالات و واقعات کا بیان کرنا ضروری ہے بلکہ خاکہ نگاری میں حالات و واقعات کا بیان ضمنی طور پر کیا جاتا ہے جو شخصیت کے کسی پہلو کو اجاگر کرتے ہیں۔ خاکہ نگار کسی شخصیت سے متاثر ہو کر اس کا خاکہ ضرور لکھتا ہے، لیکن اس کی تحریر سے مرعوبیت کا اظہار نہیں ہونا چاہیے۔ اُس کا بیان ایسا ہونا چاہیے کہ وہ غیر جانبدار نظر آئے۔ اس لیے یہ ضروری ہے کہ خاکے میں شخصیت کی خوبیوں اور خامیوں دونوں کو بیان کیا جائے، ورنہ شخصیت کی مکمل تصویر سامنے نہ آسکے گی جو خاکہ نگاری کا اصل مقصد ہے۔ جس

طرح خوبیوں کا بیان مرعوبیت سے پاک ہونا چاہیے، اسی طرح خامیوں کے بیان میں ذاتی دشمنی و عناد کا پہلو نہیں آنا چاہیے۔ خامیوں کے بیان میں بھی اپنائیت کا احساس نمایاں ہونا چاہیے۔

© NCERT
not to be republished

شہد احمد دہلوی

(1967 — 1906)

شہد احمد دہلی میں پیدا ہوئے۔ وہ اردو کے ممتاز نثر نگار مولوی نذیر احمد کے پوتے تھے۔ انھوں نے دہلی سے ”ساقی“ کے نام سے ایک ماہنامہ جاری کیا جو بہت مشہور ہوا۔ رسالہ ”ساقی“ کی بدولت ان گنت شاعر اور ادیب منظر عام پر آئے۔

ستمبر 1947ء میں شہد احمد پاکستان چلے گئے۔ وہاں سے رسالہ ”ساقی“ جاری کیا۔ پاکستان میں انھوں نے ناول، افسانے، ڈرامے اور نفسیاتی کتابوں کے انگریزی سے اردو میں ترجمے کیے۔

شہد احمد دہلوی کو اپنے دادا کی طرح دہلی کی زبان پر غیر معمولی قدرت حاصل تھی۔ وہ کم سے کم اور موزوں ترین الفاظ میں اپنی بات کہہ جاتے ہیں۔

شہد احمد دہلوی نے اردو کے کئی مشہور و مقبول ادیبوں اور شاعروں کے ساتھ ساتھ اپنے بزرگوں، دوستوں اور عزیزوں پر انتہائی دلچسپ اور معلوماتی خاکے لکھے ہیں۔ ان کا لکھا ہوا ایک خاکہ دہلی کے آخری داستان گو میر باقر علی کا ہے۔ اس خاکے میں شہد احمد دہلوی نے میر باقر علی کی شخصیت، سیرت اور ان کے داستان سنانے کے انداز کو اس طرح بیان کیا ہے کہ لگتا ہے ہم خود میر باقر علی کے روبرو موجود ہیں۔



میر باقر علی داستان گو

داستان گوئی کا فن اب ہمارے ہاں بالکل ختم ہو چکا ہے۔ دلی کے آخری داستان گو میر باقر علی تھے جن کے انتقال کو اب بیس برس سے اوپر ہوئے۔ دُبلے پتلے سے آدمی تھے۔ سفید چھوٹی سی داڑھی، سر پر دوپٹی، پاؤں میں دیسی جوتی، انگرکھا اور چُست پاجامہ پہنتے تھے۔ عمر ساٹھ اور ستر کے درمیان، کھلتا ہوا رنگ، سوا سی ناک، میانہ قد، باتیں کرتے تو منہ سے پھول جھڑتے۔ داستان سنانے دُردُرجاتے تھے۔ رجواڑوں اور نوابوں میں بلائے جاتے۔ ایک زمانے میں ریاست پٹیالہ میں داستان سنانے کے لیے ملازم بھی رہے۔ رئیس مرگیا تو دلی واپس آگئے۔ اہلی کی پہاڑی پر گھر تھا۔ آخری وقت میں افلاس نے گھیر لیا تھا۔ سنیما ایسا چلا کہ میر صاحب کی پُرسش ختم ہوگئی۔ دلی کے ہندو رئیس چھتال کے ہاں کسی وقت میں چالیس پچاس روپے ماہوار پر ملازم تھے۔ چھتال والوں کا بیان ہے کہ ہم میر صاحب سے بچپن سے داستان سُن رہے ہیں۔ بیس پچیس سال ہو گئے، ایک داستان ہی ختم ہونے میں نہیں آتی۔ میرے بچپن میں میر صاحب فراش خانہ میں داستان سنایا کرتے تھے۔ ہفتے میں ان کا ایک دن مقرر تھا۔ گھنٹہ ڈیڑھ گھنٹہ داستان کہتے۔ برسوں یہ سلسلہ جاری رہا۔ داستان کا ایک حصہ سنانے پائے تھے کہ یہ سلسلہ ختم ہو گیا۔ میر صاحب ہمیشہ 'داستانِ امیر حمزہ' ہی سنایا کرتے تھے۔ ایک نے ان سے پوچھا کہ میر صاحب! یہ داستان کبھی آپ نے ختم بھی کی ہے؟ بولے "عمر بھر میں ایک دفعہ۔"

میر صاحب کے آبا و اجداد شاہی داستان گو تھے۔ غالباً ان ہی میں سے کسی کے متعلق یہ روایت مشہور تھی کہ بادشاہ کو روزانہ داستان سنایا کرتے تھے۔ ایک موقع ایسا آیا

کہ عاشق و معشوق کے درمیان صرف ایک پردہ حائل تھا۔ پردہ اٹھ جائے تو وصال ہو جائے۔ مگر داستان گو نے احساسات، خیالات اور کیفیات کے بیان میں بارہ سال گزار دیے اور پردہ نہ اٹھا۔ آخر بادشاہ کا اشتیاق بے قابو ہو گیا اور اس نے تنگ آ کر کہا۔ ”آج پردہ اٹھ جانا چاہیے“ تب کہیں وہ پردہ اٹھا۔ میر صاحب کا بھی اسی سے کچھ ملتا جلتا حال تھا۔ بیگم کے بناؤ سنگھار میں ایک نشست ختم کر دیتے تھے۔ آراستہ ہونے کی تفصیل، زیورات کی قسمیں، لباس کی قسمیں، زیورات کی تفصیل شروع ہوتی تو میر صاحب سیکڑوں نام گنا جاتے۔ پھر یہ بھی بتاتے کہ شاہی بیگمات کے زیور کیا ہوتے تھے، درمیانہ طبقے کی خواتین کون کون سے زیور پہنتی تھیں۔ بھٹیاریاں، سقنیاں اور مہترانیاں کیا کیا پہنتی تھیں۔

میر صاحب بزم اور رزم کو اس انداز سے بیان کرتے کہ آنکھوں کے سامنے پورا نقشہ کھینچ جاتا۔ داستان کہتے جاتے اور موقع بہ موقع ایک ٹنگ کرتے جاتے۔ آواز کے زیر و بم اور لب و لہجے سے بھی اثر بڑھاتے۔ امیر حمزہ اور عیاروں کا جب بیان کرتے تو ہنساتے ہنساتے لٹا دیتے۔ ہتھیاروں کے نام گنانے شروع کرتے تو سو ڈیڑھ سو نام ایک سانس میں لے جاتے۔ پھر کمال یہ کہ نام صرف طوطے کی طرح رٹے ہوئے نہیں تھے بلکہ آپ جب چاہیں، ٹوک کر کسی ہتھیار کی شکل اور اس کا استعمال دریافت کر سکتے تھے۔ میر صاحب پوچھنے سے چڑتے نہ تھے بلکہ خوش ہوتے اور تفصیل سے بتاتے۔ مثلاً مخنچق کو بیان کرنے ہی میں پندرہ منٹ صرف کر دیتے۔ عورت کا حُسن بیان کرنے پر آئیں تو زمین آسمان کے قلابے ملا دیں اور کچھ نہیں تو چال کی ہی سیکڑوں قسمیں بتاتے۔ بیگم بن سنور کر ایک کمرے سے دوسرے کمرے میں آرہی ہیں۔ ڈیڑھ گھنٹہ ہو گیا، بیگم دلیز نہیں پھلانگتیں۔ پھر کیا مجال کہ آپ میر صاحب کے بیان سے اُپرانی یا اُکتانے لگیں۔ انھوں نے یہ وسیع معلومات بڑی محنت سے حاصل کی تھیں۔ ہر علم کا انھوں نے باقاعدہ مطالعہ کیا تھا۔ استادوں سے باقاعدہ سیکھا تھا اور تو اور جب دلی میں طیبہ کالج کھلا تو میر صاحب نے ساٹھ سال کی عمر میں اس میں داخلہ لیا اور لڑکوں کے ساتھ بیٹھ کر پڑھنے

لگے اور وہاں سے فارغ التحصیل ہونے کی سند بھی حاصل کی۔

میر صاحب کی داستان جہاں ہوتی وہاں اُجلی چاندنیوں کے فرش بچھ جاتے۔ میر صاحب کے لیے ایک چھوٹا سا تخت بچھا دیا جاتا۔ اس پر قالین اور گاؤتکیہ ہوتا۔ سامعین گاؤتکیوں سے لگ کر بیٹھ جاتے۔ پان اور حقے کا دور چلتا رہتا۔ گرمیوں میں شربت اور جاڑوں میں چائے سے تواضع کی جاتی۔ میر صاحب تخت پر براجمان ہوتے۔ کٹورے یا گلاس میں پانی منگواتے۔ جیب میں سے چاندی کی ڈبیا اور چاندی کی چھوٹی سی پیالی نکالتے۔ ڈبیا میں سے افیون کی گولی نکالتے۔ اسے روئی میں لپیٹتے۔ پیالی میں تھوڑا سا پانی ڈال کر اُنے کو اس میں گھولتے رہتے اور دوستوں سے باتیں کرتے رہتے۔ جب ساری افیون گھل کر پانی میں آ جاتی تو روئی اُگال دان میں پھینک دیتے اور گھولوے کی چُسکی لگا لیتے۔ اس کے بعد چائے کا ایک گھونٹ پیتے۔ فرماتے ”چائے کی خوبی یہ ہے کہ لب بند، لب ریز اور لب سوز ہو۔“ پھر داستان شروع کر دیتے۔

دلی میں کہیں داستان کہنے جاتے تو دو روپے لیا کرتے۔ پھر ایک دور ایسا آیا کہ لوگوں کو دو روپے بھی اکھرنے لگے تو میر صاحب نے اپنے گھر پر داستان کہنی شروع کر دی اور ایک آنہ ٹکٹ لگا دیا۔ دس بیس شائقین آ جاتے اور میر صاحب کو روپیہ سواروپیہ مل جاتا۔ بعض دفعہ سامعین کی حسبِ فرمائش کسی ایک پہلو کو بیان کرتے۔ کوئی کہتا میر صاحب، آج تو لڑائی کا بیان ہو جائے اور میر صاحب رزم کو اس تفصیل کے ساتھ پیش کرتے کہ آنکھوں کے سامنے میدانِ جنگ کا نقشہ آ جاتا۔ کوئی کہتا، میر صاحب آج تو عیاریاں بیان ہو جائیں اور میر صاحب عیاریوں کے کارنامے بیان کرنے لگتے۔ میر محمود علی صاحب نے بتایا کہ کلکتہ میں ایک دفعہ لکھنؤ کے ایک داستان گو کی دھوم مچی۔ ایک دن ہم بھی سُننے گئے تو دیکھا کہ داستان گو کے آگے کتاب کھلی دھری ہے۔ اس میں سے پڑھتے جاتے ہیں اور بہت جوش میں آتے ہیں تو ایک ہاتھ اُونچا کر لیتے ہیں۔ طبیعت بڑی مکدّ رہوئی۔ جی چاہا کہ کسی طرح میر باقر علی یہاں آ جاتے تو کلکتے

والوں کو معلوم ہوتا کہ داستان گوئی کسے کہتے ہیں۔ نہ سان نہ گمان، اگلے دن کیا دیکھتے ہیں کہ کولو ٹولہ میں میر صاحب سامنے سے چلے آتے ہیں۔ معلوم ہوا اپنے کسی کام سے آئے ہیں۔ قصہ مختصر، میر صاحب کی داستان ہوئی اور لکھنوی داستان گویا تھ جوڑ جوڑ کر کہتا تھا:

”حضور یہ اعجاز ہے۔ حضور یہ آپ ہی کا حصہ ہے۔“

جب داستان سُننے والوں کا قحط ہو گیا تو میر صاحب نے چند کتابیں لکھیں۔ مثلاً گاندھی جی کی کھادی تحریک کے زمانے میں ایک کتابچہ ”گاڑے خاں نے لمل جان کو طلاق دے دی“ ”پاجی پڑوس“، ”مولا بخش ہاتھی“ اور ایسی ہی چھوٹی چھوٹی کتابیں کئی لکھی تھیں۔ جو ایک بار چھپنے کے بعد پھر نہیں چھپیں۔ اکثر رسالوں میں ان کے مضامین بھی شائع ہوئے۔ مگر جو لطف ان کی تقریر میں تھا، تحریر میں نہ آسکا۔

میر باقر علی اپنے نانا میر بیڑا کے شاگرد تھے۔ جن بزرگوں نے میر بیڑا کی داستانیں سنی تھیں، کہتے تھے کہ باقر علی کی داستان ان کی پانسنگ بھی نہیں تھی۔ غالباً فرق یہی ہوگا کہ وہ بارہ سال تک پردہ پڑا رہنے دیتے ہوں گے، میر باقر علی سال دو سال میں پردہ اٹھا دیتے تھے۔

بڑھاپے میں ناقدری اور کس مُرسی کے ہاتھوں میر صاحب کو بڑی تکلیف پہنچی۔ دلی کا کامل الفن آخری داستان گویا اپنا پیٹ پالنے کے لیے چھالیا بیچتا تھا۔

اے کمال افسوس ہے، تجھ پر کمال افسوس ہے

(شاہد احمد دہلوی)

مشق

لفظ و معنی

غریبی، مفلسی	:	افلاس
مانگ ختم ہوگئی	:	پرش ختم ہوگئی
رُکاوٹ پیدا کرنا	:	حائل ہونا
معرکہ، جنگ	:	رزم
نیچا اور اُونچا سُر، اُتار چڑھاؤ	:	زیروم
مٹکار، فریبی، شعبدہ باز	:	عیار
ایک آلہ جس سے جنگ کے دوران دشمنوں پر بڑے بڑے پتھر پھینکے جاتے تھے	:	مُنجیق
		زمین آسمان کے
مبالغہ کرنا	:	قلا بے ملانا
جو علم حاصل کر چکا ہو، تعلیم سے فارغ ہونے والا	:	فارغ التحصیل
سننے والے، سامع کی جمع	:	سامعین
خاطر داری، دعوت، عاجزی، انکسار	:	تواضع
انیوں کی بڑی گولی	:	اَنٹے
شیرینی سے ہونٹوں کا چپکانے والا	:	لب بند
ہونٹوں کو جلا دینے والا	:	لب سوز
لبالب، بھرا ہوا	:	لبریز
غمگین، ناراض، ناخوش	:	مکدر
ناگوار گزرنے، بُرا لگنا، کھلنا	:	اکھرنا
معجزہ کرشمہ	:	اعجاز
معمولی چیز، کم حیثیت ترازو کے پلڑوں کو برابر کرنے کے لیے	:	پاسنگ
جو فالتو چیز رکھی جائے		

کس میرسی : وہ حالت جس میں کوئی پوچھنے والا نہ ہو، بے بسی
کا میل الفَن : فن کا ماہر

غور کرنے کی بات

• شاہد احمد دہلوی نے اس خاکے میں میر باقر علی داستان گو سے متعلق اپنے ذاتی تاثرات کا اظہار کیا ہے۔ وہ دلی کی زبان اور محاورے پر غیر معمولی قدرت رکھتے تھے۔ دلی میں مروج عام بول چال کے لفظوں مثلاً اُپرانے، اکتانے، اکھرنے اور پاسنگ وغیرہ کا استعمال انھوں نے عمدگی سے کیا ہے۔

سوالات

1. مصّف نے میر باقر علی کا جو حلیہ بیان کیا ہے اُسے اپنے لفظوں میں لکھیے۔
2. میر باقر علی داستان کس طرح سنایا کرتے تھے؟
3. میر باقر علی کی داستان سننے کے لیے کیا کیا اہتمام کیا جاتا تھا؟
4. میر باقر علی نے اپنے گھر پر داستانیں کہنی کیوں شروع کیں؟
5. میر باقر علی نے کون کون سی کتابیں لکھیں؟
6. چائے کی خوبی یہ ہے کہ وہ لب بند، لب ریز اور لب سوز ہو، ان الفاظ کی وضاحت کیجیے۔

عملی کام

- اپنے کسی قریبی دوست کا خاکہ لکھیے۔

مختصر افسانہ

مختصر افسانہ جدید دور کی اہم نثری صنف ہے۔ اس کے ذریعے کسی شخص کی زندگی کے ایک اہم پہلو یا کسی واقعہ کا بیان اس طرح کیا جاتا ہے کہ پڑھنے والے کے دل و دماغ پر اس کا اثر گہرا پڑے۔

افسانے کی متعدد تعریفیں کی گئی ہیں۔ ایک نقاد کا کہنا ہے کہ افسانہ ایسی نثری کہانی ہے جو ایک ہی نشست میں پڑھی جاسکے۔ ایک اور نقاد کا کہنا ہے کہ افسانہ ان کہانیوں سے بالکل مختلف ہے جو اتفاق سے کہانی ہونے کے علاوہ مختصر بھی ہوتی ہیں۔ یہ کہانی کی ایک واضح فنی صورت ہے۔ ایجاز و اختصار، جدت، فنی حُسن اور تخیل کی چاشنی اس کی امتیازی خصوصیات ہیں۔ افسانہ سیدھی سادی کہانی نہیں بلکہ ایسی فنی تخلیق ہے جس میں فن کار کے ارادے اور حکمت کو دخل ہوتا ہے۔ کسی مخصوص واقعے یا صورت حال یا کسی مخصوص کردار کا نقش اس طرح ابھارا جاتا ہے کہ پلاٹ یعنی واقعات کی ترتیب و تنظیم پڑھنے والے کو متاثر کر سکے۔

افسانے کے ماہروں نے اس کی جو تعریفیں بیان کی ہیں اُن سے واضح ہوتا ہے کہ افسانہ بیانیہ تخلیقی تحریر ہے۔ افسانے میں کسی ایک کردار یا کرداروں کے ایک مخصوص گروہ کے نقوش یا ذہنی کشمکش کو نمایاں کیا جاتا ہے۔ افسانے میں واقعات کی تفصیل، کرداروں کی گفتگو اور منظر و ماحول کی پیشکش بہت نپلی تلی ہوتی ہے۔

ہر افسانے کے لیے پلاٹ، کردار اور زمان و مکان لازمی اجزا کی حیثیت رکھتے ہیں۔ اسی لحاظ سے افسانے کی اقسام بھی بیان کی گئی ہیں یعنی پلاٹ کا افسانہ، کردار کا افسانہ یا پس منظر کا افسانہ۔

افسانے کی کامیابی کے لیے کچھ ناقدین، افسانہ نگار کے نقطہ نظر کو بھی اہم قرار دیتے ہیں۔ افسانہ نگار کے اسلوب میں رمز، کنایے اور تاثیر کو بھی ضروری سمجھا جاتا ہے۔

اردو میں مختصر افسانے کا آغاز بیسویں صدی کے ساتھ ہوا۔ ہندوستان میں کتھا کہانی کا رواج تو صدیوں پرانا ہے، اسی طرح عربی اور فارسی میں داستان اور قصص کی روایت ملتی ہے لیکن مختصر افسانے کی صنف اردو میں مغرب کے اثرات کی دین ہے۔ اردو میں سب سے پہلے پریم چند اور یلدرم نے افسانے لکھے۔ ان کے فوراً بعد کئی افسانہ نگار مختلف طرزوں میں نمایاں ہوئے مثلاً ل۔ احمد اکبر آبادی، نیاز فتح پوری، حجاب امتیاز علی وغیرہ نے اردو افسانے کو نئی جہت عطا کی۔ دیکھتے ہی دیکھتے افسانہ اردو فکشن کی مقبول ترین صنف بن گئی۔

1936 میں ترقی پسند تحریک کا آغاز ہوا۔ اس سے چند برس پہلے ”انگارے“ کے نام سے باغیانہ کہانیوں کا ایک مجموعہ شائع ہو چکا تھا۔ ان کہانیوں نے موضوع اور فن دونوں اعتبار سے نئے تجربوں کی بنیاد ڈالی۔ اس کے بہت پہلے پریم چند (1880 تا 1936) نے اردو افسانہ نگاری کو عروج پر پہنچا دیا تھا۔ پریم چند نے حقیقت نگاری اور نفسیاتی کردار نگاری کے ساتھ مشرقی یوپی کے دیہاتوں کی زندگی اور قومی زندگی میں نمایاں ہونے والے سیاسی اور حُریتی جذبات کو بھی نمایاں کیا۔ چند ہی برسوں میں سعادت حسن منٹو، کرشن چندر، راجندر سنگھ بیدی، عصمت چغتائی، غلام عباس، احمد ندیم قاسمی اور بلونت سنگھ کے ہاتھوں اردو افسانے نے بہت ترقی کی۔ زندگی کے گونا گوں مسائل اور موضوعات پر لکھا جانے لگا۔ اس کے ساتھ ساتھ انسان دوستی، سماجی اصلاح اور قومی شعور کے اظہار کا چلن بھی عام ہوا۔

آزادی کے بعد ابھرنے والے افسانہ نگاروں میں قرۃ العین حیدر نمایاں حیثیت رکھتی ہیں۔ 1960 کے لگ بھگ اردو میں علامتی افسانے کا آغاز ہوا۔ اس رنگ کے نمائندہ افسانہ نگار: انتظار حسین، سریندر پرکاش، انور سجاد، بلراج مین را اور خالدہ حسین ہیں۔ حقیقت نگاری کی روایت کو آگے بڑھانے والوں میں حیات اللہ انصاری، خواجہ احمد عباس، احمد ندیم قاسمی،

شوکت صدیقی، اشفاق احمد، رام لال اور جوگندر پال قابل ذکر ہیں۔ نئی نسل کے کئی افسانہ نگاروں نے براہ راست طرزِ بیان کے بجائے علامتی طرزِ بیان کو ترجیح دی۔ لیکن علامتی اور تجریدی افسانوں کی مقبولیت اب پہلی جیسی نہیں رہی۔

© NCERT
not to be republished

سید رفیق حسین

(1894 — 1946)

سید رفیق حسین لکھنؤ کے رہنے والے تھے۔ ملازمت کے سلسلے میں ہندوستان کے مختلف مقامات پر مقیم رہے۔ شکار کے شوق کے ساتھ ساتھ انھیں حیوانوں کی فطرت کے مطالعے کا ذوق بھی تھا۔ انھوں نے جانوروں کی نفسیات پر متعدد افسانے لکھے۔ جو اپنی نوعیت کے اعتبار سے مختلف اور منفرد ہیں۔ ان کے افسانوں کا مجموعہ ”آئینہ حیرت“ کے نام سے شائع ہوا تھا۔ یہی مجموعہ ”شیر کیا سوچتا ہوگا“ کے نام سے بھی طبع ہوا۔ ان کی زیادہ تر تحریریں، جانوروں کی فطرت اور عمل کی عکاسی کرتی ہیں۔

رفیق حسین کے افسانوں میں مناظر فطرت کی ایسی حسین اور سچی تصویریں ملتی ہیں جن کی نظیر اردو میں کہیں اور نظر نہیں آتی۔ الفاظ کے صوتی آہنگ سے تاثر پیدا کرنے میں رفیق حسین کو کمال حاصل ہے۔ مختلف جانوروں کی آوازیں، پرندوں کی بولیاں، پانی کے بہنے کا شور، ہوا کے چلنے کی دھیمی اور تیز آوازیں، جنگل کی سائیں سائیں سب کچھ ان کے افسانوں میں موجود ہے۔ موزوں الفاظ کے توسط سے رفیق حسین اپنے قاری کو جنگل کی دُنیا میں لے جا کر تمام آوازیں سناتے ہیں۔

افسانہ ”گوری ہوگوری“ کا بنیادی کردار گوری نام کی ایک گائے ہے جو وفاداری اور ایثار کا پیکر ہے۔ رفیق حسین نے سیلاب کے پس منظر میں گوری کا کردار اس طرح اُبھارا ہے کہ وہ محبت اور مامتا کی علامت بن کر دل پر اثر کرتی ہے۔



گوری ہو گوری

چوما سے کی اندھیاری رات تھی۔ بھیگی بھیگی ٹھنڈی ہوا چلتی تھی۔ جھینگروں نے جھنکار مچا رکھی تھی۔ مینڈک بول رہے تھے: ٹر، ٹر، پپیل کے سوکھے ڈگالے پرالو کہتا تھا: ہک ہو ہک ہو۔ بسنتی نے کروٹ لی، پھر منہ پر تھپڑ مارا۔ بولی: ”ہائے رے۔ ارے رام کیسے ڈانس لاگیں۔“

چھ مہینے کا بچہ پاس لیٹا تھا، اس پر ہاتھ رکھ لیا اور بسنتی بولی: ”مری جائے، پھر آئے بیٹھا، بولت کیسے ناس پیٹا۔“

”ہک ہو، ہک ہو“

”اجی، اجی، اجی اٹھو نا۔ گھلو بولے۔ موہے ڈر لاگے۔ تنی اڑائے دے۔“

مادھو آنکھیں ملتا ہوا اٹھ بیٹھا۔ کھٹیا سے نیچے پیر لٹکایا، جلدی سے پھراؤ پر کھینچ لیا۔ گھبرا کر پھر نیچے دیکھا۔ پھر ادھر ادھر دیکھا۔ چھوٹا سا کچا گھر تھا۔ پھوٹی چمنی کے دھوئیں سے کالی لائٹین تھی۔ دھیمی روشنی میں آنگن بھر جھل جھلا رہا تھا۔ گھر بھر میں پانی بھرا تھا۔

مادھو بولا: ”جو کا ہو ارے۔“

بسنتی گھبرا کر اٹھی۔ بولی: ”اجی دیکھت کا ہو۔ ہرے رام بھیکا کو جگا لو۔ ارے رم کلیا کو جگا لو۔ پانی آئے گی ارے۔ ارے او بھیکا۔ رام کلیا ہو۔ اری اورم کلیا۔“

آٹھ برس کی دُلی پتی رم کلیا جاگی۔ چھ برس کا بھیکا جاگا، دودھ پیتا پاس لیٹا بچہ جاگا۔ بیرویا، وہ چلائے۔

”چُپ کرو چُپ۔“ مادھو نے ڈانٹا۔ خاموشی میں مادھو نے کان لگائے۔ بسنتی نے دھیان

دیا۔ دور کہیں سے آواز آرہی تھی: گڑپ شل شل شل۔ گڑپ شل شل شل۔

گھگو بولا: ”ہک ہو!“

کھٹولے سے کود، پانی میں چھپ چھپاتے پتے ماں سے چمٹے۔ مادھو اٹھا۔ دیکھنے کو دروازے کی طرف چلا۔ بسنتی روئی۔ ”اجی جاوت کہاں ہو جی۔“

باہر سے آواز آئی ”مادھو بھتیجا ہو۔ اومادھو۔ ارے باڑھ آئی۔ اٹھ رے اٹھ۔“

”شڑپ گڑپ، شل شل شل۔“ پانی کے بہنے کی آواز تیزی سے بڑھ رہی تھی۔

”مم... مم... میں۔“ بکری بولی۔ ہاں ہاں آں۔ کہیں گئیاں چلا رہی تھیں۔ بارہ

گھر کے گوجر پروے میں بل چل مچ گئی۔ سب جاگ اٹھے۔ سب بھاگنے لگے۔ کوئی پکارتا تھا۔ کوئی چلا تا تھا۔ کوئی روتا تھا۔

مادھو نے رم کلیا کو کونٹھے کی سیڑھیوں پر کھڑا کر دیا۔ بھیرکا کو گود میں لیا اور سامان رکھنے اور اٹھانے میں لگ گیا۔ بسنتی نے گود والی لڑکی کو دبائے دبائے تیرتی ہنڈیا پکڑ لی۔ مٹکا کترایا ہوا پرے سے نکلا جاتا تھا۔ اسے پیر سے روکا۔

گھر کے باہر آدمی اور جانور چلا رہے تھے۔ گھر کے اندر رم کلیا اور بھیرکا رو رہے تھے۔ پانی کا شور اندر اور باہر سب جگہ تھا۔ بسنتی اور مادھو گھر کے سامان میں لگے تھے۔ شورا ہوا: ”بھاگو۔ اوبسنتی نکل۔ ارے مادھو بھاگ۔“

پانی نے ہچکولا لیا۔ پنڈلی سے اچکا۔ رانوں تک آیا۔

”بھاگو، بھاگو۔ مادھو بھتیجا بھاگورے۔ ارے کا ہوئے گیا۔ نکلت کا ہے ناہیں۔“

باہر سے آوازیں آئیں۔ پانی نے پھر ہچکولا لیا۔ آگے بڑھا۔ پیچھے ہٹا اور ران سے

کمر تک آیا۔

بسنتی روئی۔ ”ارے مورے کڑوے، اری موری ہنسی تو نکال لے رے۔“

”چل چل تو چل نکل۔ میں لایا۔ ارے نون چون تو لیے لوں۔ اوڑھنا پچھورا تو دبائے لوں۔“

پانی کا شور تھا۔ چار آدمیوں کا چلانا تھا۔ دروازے پر دھکے تھے۔ وہ کھل گیا۔ آدمی گھر میں آگئے۔ مادھو اور بسنتی کو پکڑ کر گھسیٹا۔ ”چالو چالو سب چھوڑو، جان ہی بچائے لو، چالو چالو۔“

اس گڑبڑ میں، جلدی میں، گھبراہٹ میں، اندھیرے میں، دری، بچھورے کپڑوں کے لیے پکارتی، برتنوں اور زپوروں کے لیے پھڑکتی، بسنتی نے یہ بھی کہا: ”بھیارے رم کلیا کو لے لے رے۔“ لائین ڈوب چکی تھی۔ اندھیرے میں کسی نے جواب دیا: ”موں اٹھائے لوں۔ تو تو چل۔ اری نکس باہرے۔“

پانی کی شل شل، رات اندھیری، بادل کی گرج۔ کمر، سینے سینے پانی میں بیس تیس آدمی، پچاس ساٹھ مویشی چلے۔ ہر آدمی بول رہا تھا۔ ہر جانور چلا رہا تھا۔ کوئی گرتا تھا، سنبھالتا تھا۔ کوئی ڈوبتا تھا، دوسرا اُبھارتا تھا۔ شروع میں تو سب جھتا بنائے ایک دوسرے کو سنبھالتے پڑوے سے باہر چلے۔ آموں کے باغ کے اندر سے آکر پون میل کے فاصلے پر ریل کی پٹری کا رُخ کیا۔ لیکن جوں جوں آگے بڑھتے گئے اندھیرے میں ایک دوسرے سے الگ ہوتے گئے۔ اندھیری رات تھی۔ ہاتھ کو ہاتھ دکھائی نہ دیتا تھا۔ پانی کمر کمر اونچا تھا۔ ساتھی سب کچھ پچھڑ کر الگ ہو گئے تھے۔ ادھر ادھر۔ دُراور نزدیک آوازیں ان کی آرہی تھیں:

”جانکی ہو جانکی!“

”آئے رہوں دادا!“

”مُری ہو مُری!“

”بھلارے بھلا۔ چالے چالو!“

ڈکراتی بھینسیں، چلاتی گائیں، مہیاتی بکریاں، روتے بچے، سہمی عورتیں، پکارتے مرد، سب بھیکے، سب پانی ٹپ پٹاتے ریل کی پٹری پر چڑھے۔ اندھیری رات میں سُونی پٹری آباد ہوگئی۔ لوگوں نے گلے پھاڑ پھاڑ کر پوچھنا شروع کر دیا کہ کون کون آگیا ہے اور کون کون رہ

گیا۔ ہر کسی کو کسی نہ کسی کی فکر تھی۔ چھوٹے سے پروے کی پوری آبادی کی مردم شماری کی گئی۔ آدمیوں اور جانوروں دونوں کی گنتی کی گئی۔ جانور سب موجود تھے۔ آدمیوں میں ایک... کا لڑکا اور بچوں میں رم کلیا کم تھی۔

بسنتی نے رم کلیا کے واسطے پلک پلک کر رونا شروع کر دیا۔ مادھو بھی چپکا کھڑا روتا تھا۔ وہیں پران کی گوری گائے کھڑی اڑاتی تھی: ”تو کاں آں ہ۔ تو کاں آں ہ۔“ یہ بھی دُکھ پیٹی ماں ہے۔ ارے کوئی جانے یا نہ جانے مچھڑا اس کا بھی نہیں ملتا ہے۔ دُکھیا روتی ہے: ”تو کاں آں ہ۔“

روتی بچکیاں لیتی بسنتی کے پاس بولتی ہوئی گائے آئی۔ بسنتی نے اس کی گردن میں باہیں ڈال دیں اور روتی:

”گوری رے مورے رم کلیا..... لیہ لیہ لیہ لیہ“

”گوری رے اب تو ہے کون چرائے..... لیہ لیہ لیہ لیہ“

”گوری توری رم کلیا تو گئی رے..... لیہ لیہ لیہ لیہ“

”گوری توری رم کلیا..... ابھ ابھ ابھ ابھ۔“

گائے نے وہی لمبی آواز نکالی..... ”تو کاں آں ہ“

کوئی جانے نہ جانے۔ دل کی لگی رام جانے۔ گائے نے چلا چلا کر اور بسنتی نے سسکیاں لے کر آخر صبح کر ہی دی۔ نکلنے دن کی پہلی روشنی میں سب کی آنکھیں گوجر پروے کی طرف اٹھ گئیں: سامنے چھوٹا سا آموں کا باغ تھا۔ اسی کے برابر اور کچھ اس کی آڑ میں گوجر پروا آباد تھا۔ لیکن اب وہاں کچھ نہ تھا۔ اگر کوئی بچا کھچھا مکان ہوگا تو درختوں کی آڑ میں ہوگا۔ سامنے تو باغ ہی باغ تھا جس کے درخت اپنے ہرے ہرے ہاتھ پانی پر پھیلائے مل رہے تھے اور پھران کے پار میلوں میلوں جہاں جہاں تک نظر جاتی پانی ہی پانی تھا۔

جب تک اندھیرا رہا ہڑپ، گڑپ گڑپ کرتے پانی نے رم کلیا کو خوب ہی ڈرایا اور روتے روتے بے دم، گز بھر کی لڑکی کا آنے والے دن نے بھینی بھینی روشنی پھیلا کر دل ہی دہلا

دیا۔ ایک دفعہ ہی چونک کر دیکھتی ہے، تو نہ مکان ہیں نہ گاؤں ہے۔ آدھے سے زیادہ کوٹھا بہہ چکا ہے۔ ایک کونے پر خود بیٹھی ہے۔ دوسرے کونے پر کالا سانپ کنڈلی مارے، بل کھایا بیٹھا دھری زبان نکال رہا ہے۔ سامنے چاروں طرف پانی ہی پانی ہے۔

رم کلیانے دونوں ہاتھوں سے آنکھیں موند لی تھیں اور ”اری میاری ... او میری میا۔“ کہہ کر بلک رہی تھی کہ اس کے کان میں آواز آئی: ”تو کاں آں ہے۔“ رم کلیا چونکی۔ ہاتھ آنکھوں پر سے ہٹے۔ آنسو بہتے مُردہ چہرے پر ہلکی مسکراہٹ آئی۔

”تو کاں آں ہے۔“ آواز پھر آئی۔

رم کلیانے ”ہرے رام گوری بولے۔“ کہتے ہوئے چاروں طرف دیکھا۔ گائے دکھائی تو دی نہیں لیکن رم کلیانے اپنی پوری طاقت سے پکارا ”گوری، ہو گوری!“

جواب آیا: ”تو کاں آں ہے“

اور پھر باغ میں سے تیرتی ہوئی گائے نکلی۔ رم کلیانے پھر پکارا۔ وہ اسی کی طرف بولتی ہوئی بڑھی۔ لیکن دُور سے ایک اور آواز آئی: ”اوماں آں ہے۔“

باغ کی آڑ سے پچھڑے کی آواز تھی۔ گائے اُس آواز کی طرف گھوم پڑی۔ رم کلیا کا تھسا سا دل بیٹھنے لگا۔ وہ رات بھر رونے اور ہچکیاں لینے سے تھک چکی تھی۔ پھر بھی اپنی سکت بھر چلائی:

”گوری، ہو گوری!“

”گوری، ہو گوری!“

”ارے گوری رے، آئے جا!“

”گوری میا، آئے جاری!“

لیکن گوری نے رُخ نہ بدلا۔ البتہ دو چار دفعہ سر گھما کر رم کلیا کی طرف دیکھا۔ اڑا کر بولی اور پھر ادھر ہی تیرتی چلی گئی جدھر سے پچھڑے کی آواز آرہی تھی۔

باغ کی آڑ سے نکلتے ہی گائے کو پچھڑا، اسی جگہ تیرتا ہوا نظر آیا، جہاں سر شام وہ، اس کا پچھڑا اور نیل باندھے گئے تھے۔ اب وہاں نہ کھیت تھا نہ جھونپڑی۔ جگہ وہی تھی۔ لیکن اب

سوائے پانی کے کچھ نظر نہ آتا تھا۔ بچے کی آواز کا جواب دیتی، تیرتی تیرتی اس کے پاس گئی۔ چاروں طرف گھومی۔ اسے سونگھا۔ ایک دفعہ اس کی تھوٹھی بھی چاٹ لی اور پھر ایک طرف کو تیرتی چلی گئی مگر بچہ نہ چلا۔ وہیں تیرتا رہا۔ گائے پھر لوٹ آئی۔ چاروں طرف گھومی۔ برابر آکر اپنی کمر اور پیٹ سے اسے ڈھکیلا۔ ایک طرف چلی، بچہ ساتھ نہ آیا تو پھر لوٹ آئی۔ اب وہ کچھ سمجھ گئی۔ بچہ چھ فٹ زمین میں گڑے ہوئے گھونٹے میں رسی سے بندھا ہوا تھا۔ اور رسی بس اس قدر لمبی تھی کہ اب تک تو کسی نہ کسی طرح بچھڑے کی ناک پانی سے باہر تھی۔ لیکن اگر پانی ایک انچ بھی اور بڑھ جائے تو رسی کی وجہ سے ناک ڈوب ہی جائے۔ گائے نے مایوس ہو کر، چلاتے بچے کو وہیں چھوڑا اور پھر رم کلیا کی طرف رُخ کیا۔

رم کلیا، رونے چلانے کی تھکن، ڈر، خوف اور آخر میں انتہائی نا اُمیدی کا اب تک مقابلہ کرتی رہی تھی۔ لیکن آخر آٹھ برس کی تھنی جان ہی تو تھی۔ گائے جب اس کے پاس آئی تو وہ گرتی ہوئی چھت کے کنارے بے ہوش پڑی تھی۔ گوری نے آکر کئی آوازیں دیں اور جب بھی رم کلیا کو ہوش نہ آیا تو کھر دردی گرم گرم زبان سے اس کا منہ چاٹا۔ لڑکی کو ہوش آ گیا۔ پہلے تو ڈری، پھر گوری کو دیکھا۔ ”گوری میا۔ گوری میا“ کہتی ہوئی اس کے گلے میں جمی۔ گوری نے دوپیر مارے، آگے بڑھی۔ رم کلیا چھت سے گھسٹ کر پانی میں آگئی۔ اس نے ڈر کے مارے پیر چلائے اور چمٹ چمٹا کر گوری کی پیٹھ پر آگئی اور وہیں چھپکی کی طرح لیٹی لیٹی چمٹ گئی۔ گوری پھر بچھڑے کے پاس آئی۔ وہی حرکتیں پھر کیں۔ کئی دفعہ اس کے گرد چکر لگائے اور چلی۔ جب بچھڑا ساتھ نہ چلا تو لوٹ آئی۔ اب رم کلیا کی بھی سمجھ میں آ گیا کہ کیا بات ہے۔ جیسے ہی ایک دفعہ پھر گائے تیرتی ہوئی بچھڑے کے پاس گئی، رم کلیا نے اوندھے منہ لیٹے لیٹے، ایک ہاتھ بڑھا کر بچھڑے کے گلے سے رسی کی گانٹھ نکال دی۔ بچھڑا آزاد ہو گیا۔ گائے اور بچھڑا دونوں تیرتے ہوئے چلے۔ رم کلیا گائے پر چمٹی ہوئی تھی۔ باغ اور ریل کی پٹری کی طرف سے دھار چل رہی تھی۔ اس لیے یہ دونوں بہاؤ ہی کی طرف تیرتے چل دیے اور ڈھائی گھنٹے کے بعد بہت چکر کھا کر پھر، اسی ریل کی پٹری پر چڑھ آئے۔

دن کے بارہ بجے جس وقت آگے آگے گوری، پیٹھ پر رم کلیا، پیچھے بچھڑا ”اوماں آں ہ“ کے سوال جواب کرتے گاؤں والوں میں پہنچے تو بل چل مچ گئی۔ لوگ مارے خوشی کے کودتے تھے۔ بسنتی خوشی کے مارے دھاروں دھار روتی ہوئی، کبھی رم کلیا کو گلے لگاتی تھی، کبھی بچھڑے کو اور کبھی گوری کے چمٹی تھی اور گائے کہتی تھی:

”تم ماں آں ہ۔ ہم ماں آں ہ“ — آواز آئی۔

”بول گوری میا کی بے“

”بول گنوماتا کی بے۔“

مشق

لفظ و معنی

چوماسا	:	برسات کے چار مہینے
ڈگالا	:	درخت کی موٹی ٹہنی
ڈانس	:	بڑا پتھر
مری جائے پھر آ بیٹھا	:	مر جائے پھر آ بیٹھا
گگھو	:	بڑا آلو
تنی اڑائے دے	:	ذرا اڑادے
جوکا ہوارے	:	یہ کیا ہوا
اجی دیکھت کا ہو	:	اجی دیکھتے کیا ہو
کھٹولا	:	چھوٹی چار پائی
گنیاں	:	گائیں

ارے کائے ہو گیا	:	ارے کیا ہو گیا نکلتے کیوں نہیں
نکلت کا ہے ناہیں	:	کڑا کی جمع کڑے اودھی اور پوری طرز میں زورِ بیان کی
کڑوے	:	خاطر الفاظ یا اسما کے بعد الف یا و الف یاے سے الف لگاتے ہیں۔ لہذا کڑا سے کڑوا اور کڑوا سے کڑوے۔
نون چون	:	نمک آنا
اوڑھنا پچھورا	:	اوڑھنا پچھونا
مول اٹھائے لوں	:	میں اٹھالیتا ہوں
نکس باہرے	:	نکل باہر
آئے رہوں	:	آ رہی ہوں
بھلا رے بھلا	:	سب ٹھیک ہے
دُکھ پیٹی	:	دُکھیاری
دھاروں دھارو نا	:	پھوٹ پھوٹ کررونا

غور کرنے کی بات

- رفیق حسین کی کہانیوں میں انسان، حیوان، قدرتی طاقتوں اور مناظر کے آپس میں متاثر ہونے کی سچی عکاسی ملتی ہے۔ اُردو افسانہ نگاری میں یہی ان کی انفرادیت ہے۔
- اس کہانی میں مامتا کے جذبے کی عکاسی کی گئی ہے۔ یہ ایک ایسا جذبہ ہے جو انسان تو کیا جانوروں میں بھی موجود ہوتا ہے۔ گوری جو ایک گائے ہے وہ اپنے مالکن کی ممتا کو سمجھتی ہے اور سیلاب میں پھنسے اپنے بچھڑے کو بچانے سے پہلے اُس کی لڑکی رم کلیا کی جان بچاتی ہے۔
- افسانہ نگار نے اودھی کے بر محل الفاظ بکثرت استعمال کیے ہیں۔

سوالات

1. مادھو اور بسنتی موسلا دھار بارش میں اپنا گھر چھوڑ کر کیوں بھاگ رہے تھے؟
2. بسنتی کی بات سُن کر گوری نے کیا کیا؟
3. گوری نے رم کلیا کو کس طرح بچایا؟
4. رم کلیا نے گوری کے بچھڑے کو بچانے کے لیے کیا کیا؟
5. مامتا کے جذبے کے آگے تمام جذبات ہیچ ہیں۔ وضاحت کیجیے
6. گوری کے کردار پر مختصراً لکھیے

عملی کام

- اگر آپ گوری کی جگہ ہوتے تو اس وقت کیا کرتے؟ اپنے لفظوں میں لکھیے
- ہم نے کڑا-کڑا-کڑوے کے بارے میں اوپر لکھا ہے۔ آپ اپنی طرز سے سوچ کر اس طرح کے لفظ لکھیں۔ مثلاً کتاب سے کتب وغیرہ

عصمت چغتائی

(1915 — 1991)

عصمت چغتائی جو دھ پور، راجستھان میں پیدا ہوئیں۔ بچپن آگرہ اور بے پور میں گزرا۔ اعلیٰ تعلیم علی گڑھ سے حاصل کی۔ بریلی کے ایک گرلز اسکول میں پرنسپل کی حیثیت سے پہلی ملازمت کی۔ اس کے بعد کئی اسکولوں سے وابستہ ہوئیں۔ ممبئی میں اسکولوں کی انسپکٹریس کی حیثیت سے تقرر ہوا۔ اسی دوران ممبئی کی فلمی دنیا سے رابطہ قائم ہوا اور وہ ملازمت ترک کر کے فلموں کے لیے لکھنے لگیں۔

عصمت چغتائی نے اپنے بڑے بھائی عظیم بیگ چغتائی کی تحریروں سے متاثر ہو کر لکھنا شروع کیا۔ لیکن ان کی تقلید کے بجائے اپنی الگ راہ نکالی۔ متوسط مسلمان گھرانوں کی لڑکیوں اور عورتوں کی نفسیات اور مشاغل پر افسانے لکھے۔ ان کے افسانوں میں متوسط طبقے کے کرداروں کی نفسیات کے ساتھ ساتھ اخلاقی، معاشرتی اور معاشی زندگی کے تمام گوشوں کی تصویر کشی ہے۔ خواتین کی نفسیات اور مسائل پر عصمت سے پہلے بھی افسانے اور ناول لکھے گئے لیکن ان میں سے بیشتر مردوں کی تحریریں تھیں۔ عصمت نے ان مسائل کو ایک عورت ہی کی حیثیت سے دیکھا، سمجھا اور بے باکی سے تحریر کیا۔ بحیثیت استاد، پرنسپل اور انسپکٹر آف اسکول انھوں نے لڑکیوں اور شادی شدہ خواتین کے ساتھ خاصا وقت گزارا تھا۔ اس لیے ان کے مشاہدے میں گہرائی تھی۔ انھوں نے اپنے ذاتی تجربوں اور محسوسات کو چھوٹے چھوٹے واقعات کی مدد سے مربوط اور دلچسپ انداز میں پیش کیا ہے۔ منٹو کی طرح عصمت نے بھی اپنی تحریروں میں بے باکی کا مظاہرہ کیا۔ عصمت کے افسانوں کی دوسری بڑی خوبی دلکش زبان اور طرز بیان

ہے۔ عورتوں کی زبان اور محاوروں پر انھیں قدرت حاصل تھی۔ انھوں نے کرداروں کی مناسبت سے طنز و مزاح سے بھی کام لیا۔ عصمت نے افسانوں کے علاوہ ناول، ناولٹ، خاکے، ڈرامے، رپورتاژ اور ادبی مضامین بھی لکھے۔

”کلیاں“، ”چوٹیں“، ”چھوٹی موٹی“، ”دو ہاتھ“، ”دھانی بانگیاں“، ”صدی“، ”ٹیرھی لکیر“، ”سودائی“، ”دل کی دنیا“، ”جنگلی کبوتر“، ”عجیب آدمی“، ”ایک قطرہ خوں“ اور ”معصومہ“ ان کی قابل ذکر کتابیں ہیں۔ ”کانڈی ہے پیرہن“ کے عنوان سے ان کی خود نوشت سوانح بھی شائع ہو چکی ہے۔



چوتھی کا جوڑا

سہ دری کے چوکے پر آج پھر صاف ستھری جازم بچھی تھی۔ ٹوٹی پھوٹی کھیریل کی جھریوں میں سے دھوپ کے آڑے ترچھے قتلے پورے دالان میں بکھرے ہوئے تھے۔ محلے ٹولے کی عورتیں خاموش اور سہمی ہوئی سی بیٹھی تھیں۔ جیسے کوئی بڑی واردات ہونے والی ہو۔۔۔

آج کتنی آس بھری نگاہیں کبریٰ کی ماں کے متفکر چہرے کو تک رہی تھیں، چھوٹے عرض کی ٹول کے دوپاٹ تو جوڑ لیے گئے تھے، مگر ابھی سفید گزی کا نشان بیونتنے کی کسی کو ہمت نہ پڑی تھی۔ کاٹ چھانٹ کے معاملہ میں کبریٰ کی ماں کا مرتبہ بہت اونچا تھا۔ ان کے سوکھے سوکھے ہاتھوں نے نہ جانے کتنے جہیز سنوارے تھے، کتنے چھٹی چھو چھک تیار کیے تھے اور کتنے ہی کفن بیونتے تھے۔ جہاں کہیں محلہ میں کپڑا کم پڑ جاتا اور لاکھ جتن پر بھی بیونت نہ بیٹھتی، کبریٰ کی ماں کے پاس کیس لایا جاتا۔ کبریٰ کی ماں کپڑے کی کان نکالتیں، کلف توڑتیں، کبھی تکیوں بناتیں، کبھی چوکھٹا کرتیں اور دل ہی دل میں فینچی چلا کر آنکھوں سے ناپ تول کر مسکرا پڑتیں۔

”آستین کے لیے گھیر تو نکل آئے گا، گریبان کے لیے کترن میری بچھی سے لے لو۔“

اور مشکل آسان ہو جاتی۔ کپڑا تراش کروہ کترنوں کی پنڈی بنا کر پکڑا دیتیں۔

پر آج تو سفید گزی کا ٹکڑا بہت ہی چھوٹا تھا اور سب کو یقین تھا کہ آج تو کبریٰ کی ماں کی ناپ تول ہار جائے گی، جب ہی تو سب دم سادھے ان کا منہ تک رہی تھیں۔ کبریٰ کی ماں کے پُر استقلال چہرے پر فکر کی کوئی شکل نہ تھی، چار گرہ گزی کے ٹکڑے کو وہ نگاہوں سے بیونت رہی تھیں۔ لال ٹول کا عکس ان کے نیلگوں زرد چہرے پر شفق کی طرح پھوٹ رہا تھا۔ وہ اُداس اُداس گہری چھڑیاں اندھیری گھاٹوں کی طرح ایک دم اُجاگر ہو گئیں، جیسے گھنے جنگل میں آگ

بھڑک اٹھی ہو، اور انھوں نے مسکرا کر قینچی اٹھالی۔...

سہ دری کے آخری کونے میں پلنگڑی پر حمیدہ پیر لٹکائے ہتھیلی پر ٹھوڑی رکھے دوپٹے سوچ رہی تھی۔

دوپہر کا کھانا نمٹا کر اسی طرح بی اماں سہ دری کی چوکی پر جا بیٹھتی ہیں اور لپٹی کھول کر رنگ برنگے کپڑوں کا جال بکھیر دیا کرتی ہیں۔ کونڈھی کے پاس بیٹھی برتن مانجھتی ہوئی کبریٰ گن آنکھوں سے ان لال کپڑوں کو دیکھتی تو ایک سرخ جھپکی اس کے زردی مائل میا لے رنگ میں لپک اٹھتی۔ رو پہلی کٹوریوں کے جال جب پو لے پو لے ہاتھوں سے کھول کر اپنے زانوؤں پر پھیلاتیں تو اُن کا مڑھایا ہوا چہرہ ایک عجیب ارمان بھری روشنی سے جگمگا اٹھتا۔ گہری صندوقوں جیسی شکنوں پر کٹوریوں کا عکس تھئی تھئی مشعلوں کی طرح جگمگانے لگتا۔ ہر ٹانگے پر زری کا کام ہلتا اور مشعلیں کپکپا اٹھتیں۔...

اس چہل پہل سے دور کبریٰ شرم کی ماری، مچھروں والی کوٹھری میں سر جھکائے بیٹھی رہتی۔ اتنے میں کتر بیونت نہایت نازک مرحلے میں پہنچ جاتی۔ کوئی کلی اُلٹی کٹ جاتی اور اس کے ساتھ بیویوں کی مت بھی کٹ جاتی۔ کبریٰ سہم کر دروازے کی آڑ سے جھانکتی۔

یہی تو مشکل تھی۔ کوئی جوڑا اللہ مارا چین سے نہ سلنے پایا۔ جو کلی اُلٹی کٹ جائے تو جان لو نائن کی لگائی ہوئی بات میں ضرور کوئی اڑنگا لگے گا۔... جو گوٹ میں کان آجائے تو سمجھ لیا تو مہر پر بات ٹوٹے گی یا بھرت کے پایوں کے پلنگ پر جھگڑا ہوگا۔ چوتھی کے جوڑے کا شگون بڑا نازک ہوتا ہے۔ بی اماں کی ساری مشقاتی اور گھٹراپا دھرا رہ جاتا نہ جانے عین وقت پر کیا ہو جاتا کہ دھنیا برابر بات طول پکڑ جاتی۔ بسم اللہ کے روز سے گھٹماں نے جہیز جوڑنا شروع کر دیا تھا۔ ذرا سی کترن بھی پچتی تو تلے دانی یا شیشی کا غلاف سی کر دھنک گوکھر و سے سنوار کر رکھ دیتیں۔ لڑکی کا کیا ہے کھیرے کٹری کی طرح بڑھتی ہے۔ جو برات آگئی تو یہی سلیقہ کام آئے گا۔

اور جب سے ابا گزرے۔ سلیقہ کا بھی دم پھول گیا۔ حمیدہ کو ایک دم ابا یاد آگئے۔ ابا

کننے دبلے پتلے لمبے جیسے محرم کا علم۔ ایک بار جھک جاتے تو سیدھے کھڑا ہونا دشوار تھا۔ صبح ہی صبح اٹھ کر نیم کی مسواک توڑ لیتے اور حمیدہ کو گھٹنے پر بٹھا کر نہ جانے کیا سوچا کرتے۔ اور ابا کبریٰ کی جوانی کی طرف رحم طلب نگاہوں سے دیکھتے۔

کبریٰ جوان تھی۔ کون کہتا تھا کہ جوان تھی۔ وہ تو جیسے بسم اللہ کے دن سے ہی اپنی جوانی کی آمد کی سناؤنی سن کر ٹھٹھک کر رہ گئی تھی۔ نہ جانے کیسی جوانی آئی تھی کہ نہ تو اس کی آنکھوں میں کریمیں ناچیں نہ اس کے رخساروں پر زلفیں پریشان ہوئیں.... وہ جھکی جھکی سہمی سہمی جوانی جو نہ جانے کب دبے پاؤں اس پر رینگ آئی، ویسے ہی چپ چاپ نہ جانے کدھر چل دی۔

ابا ایک دن چوکھٹ پر اوندھے منہ گرے اور انہیں اٹھانے کے لیے کسی حکیم یا ڈاکٹر کا نسخہ کام نہ آسکا اور حمیدہ نے بیٹھی روٹی کے لیے ضد کرنی چھوڑ دی۔ اور کبریٰ کے پیغام نہ جانے کدھر راستہ بھول گئے۔ جانو کسی کو معلوم ہی نہیں کہ اس ٹاٹ کے پردے کے پیچھے کسی کی جوانی آخری سسکیاں لے رہی ہے۔ اور ایک نئی جوانی سانپ کے پھن کی طرح اُٹھ رہی ہے۔

مگر بی اتماں کا دستور نہ ٹوٹا، وہ اسی طرح روز دو پہر کو سوہ دری میں رنگ برنگے کپڑے پھیلا کر گڑیوں کا کھیل کھیلا کرتی ہیں۔ کہیں نہ کہیں سے جوڑ جمع کر کے شبرات کے مہینے میں کریب کا دوپٹے ساڑھے سات روپے میں خریدی ہی ڈالا۔ بات ہی ایسی تھی کہ بغیر خریدے گزارہ نہ تھا۔ مٹھلے ماموں کا تار آیا کہ ان کا بڑا لڑکا راحت پولیس کی ٹریننگ کے سلسلے میں آ رہا ہے۔ بی اتماں کو تو بس جیسے اک دم گھبراہٹ کا دورہ پڑ گیا۔ جانو چوکھٹ پر برات آن کھڑی ہوئی اور انہوں نے ابھی دہن کی مانگ کی افشائ بھی نہیں کتری۔ ہول سے تو ان کے چھٹکے چھوٹ گئے۔ جھٹ اپنی منہ بولی بہن بندو کی ماں کو بلا بھیجا کہ ”بہن میرا مری کا منہ دیکھو جو اسی گھڑی نہ آؤ۔“

اور پھر دونوں میں کھسر پھسر ہوئی۔ بیچ میں ایک نظر دونوں کبریٰ پر بھی ڈال لیتیں جو دالان میں بیٹھی چاول پھنک رہی تھی۔ وہ اس کا نا پھوسی کی زبان کو اچھی طرح سمجھتی تھی۔

اسی وقت بی اماں نے کانوں کی چار ماشہ کی لوٹکیں اتار کر منہ بولی بہن کے حوالے کیں کہ جیسے تیسے کر کے شام تک تولہ بھر گوکھرو، چھ ماشہ سلمہ ستارا اور پاؤ گز نیفے کے لیے ٹول لادیں۔ باہر کی طرف والا کمرہ جھاڑ پونچھ کر تیار کیا۔ تھوڑا سا چونامنگا کر کبریٰ نے اپنے ہاتھوں سے کمرہ پوت ڈالا۔ کمرہ تو چٹا ہو گیا مگر اس کی ہتھیلیوں کی کھال اڑ گئی اور جب وہ شام کو مسالہ پیسنے بیٹھی تو چکر کھا کر دوہری ہو گئی۔ ساری رات کروٹیں بدلتے گزری۔ ایک تو ہتھیلیوں کی وجہ سے، دوسرے صبح کی گاڑی سے راحت آرہے تھے۔

”اللہ! میرے اللہ میاں! اب کے تو میری آپا کا نصیبہ کھل جائے۔ میرے اللہ میں سو رکعت نفل تیری درگاہ میں پڑھوں گی۔“ حمیدہ نے فجر کی نماز پڑھ کر دعا مانگی۔ صبح راحت بھائی آئے تو کبریٰ پہلے ہی سے چٹھروں والی کوٹھری میں جا چھپی تھی۔ جب سیویوں اور پراٹھوں کا ناشتہ کر کے بیٹھک میں چلے گئے تو دھیرے دھیرے نئی دہن کی طرح پیر رکھتی کبریٰ کوٹھری سے نکلی اور جھوٹے برتن اٹھالیے۔ ”لاؤ میں دھوؤں بی آپا۔“ حمیدہ نے شرارت سے کہا۔

”نہیں۔“ وہ شرم سے جھک گئی۔

حمیدہ چھیڑتی رہی، بی اماں مسکراتی رہیں اور کریب کے دوپٹے میں لپٹا نکلتی رہیں۔ جس راستے کان کی لوٹکیں گئی تھیں اسی راستے پھول پتہ اور چاندی کی پازیب بھی چل دی اور پھر ہاتھوں کی دودو چوڑیاں بھی جو بیٹھے ماموں نے رنڈا پاتا رنڈا نے پردی تھیں۔ روکھی سوکھی خود کھا کر آئے دن راحت کے لیے پراٹھے تلے جاتے، کوفتے، بھنا پلاؤ مہکتے۔ خود سوکھا سانوالہ پانی سے اتار کر وہ ہونے والے داماد کو گوشت کے لکھے کھلاتیں۔

”زمانہ بڑا خراب ہے بیٹی۔“ وہ حمیدہ کو مٹھ پھلاتے دیکھ کر کہا کرتیں۔ اور وہ سوچا کرتی۔ ہم بھوکے رہ کر داماد کو کھلا رہے ہیں۔ بی آپا صبح سویرے اٹھ کر جادو کی مشین کی طرح جٹ جاتی ہے۔ نہار منہ پانی کا گھونٹ پی کر راحت کے لیے پراٹھے تلتی ہے۔ دودھ اونٹاتی ہے

تاکہ موٹی سی لمائی پڑے۔ اس کا بس نہیں تھا کہ وہ اپنی چربی نکال کر ان پراٹھوں میں بھر دے۔ اور کیوں نہ بھرے۔ آخر کو وہ ایک دن اس کا اپنا ہو جائے گا۔ جو کچھ کمائے گا اس کی ہتھیلی پر رکھ دے گا۔ پھل دینے والے پودے کو کون نہیں سینچتا؟ پھر جب ایک دن پھول کھلیں گے اور پھولوں سے لدی ہوئی ڈالی جھکے گی تو یہ طعنہ دینے والیوں کے منہ پر کیسا جوتا پڑے گا اور اس خیال ہی سے میری بی بی آپا کے چہرے پر سہاگ کھل اٹھتا۔ کانوں میں شہنائیاں بجنے لگتیں۔ اور وہ راحت بھائی کے کمرے کو پلکوں سے جھاڑتیں۔ ان کے کپڑوں کو پیار سے تہ کرتیں۔ جیسے وہ کچھ ان سے کہتے ہوں۔ وہ ان کے بدبودار چوہوں جیسے سڑے ہوئے موزے دھوتیں۔ بساندی بنیان اور ناک سے لتھڑے ہوئے رومال صاف کرتیں۔ ان کے تیل میں چچچپاتے ہوئے تکیے کے غلاف پر سونٹ ڈریم کاڑھتیں۔ پر معاملہ چاروں کونے چوکس نہیں بیٹھ رہا تھا۔ راحت صبح اٹھے پر اٹھے ڈٹ کر کھاتا۔ اور شام کو آکر کوہفتے کھا کر سو جاتا۔ اور بی اماں کی منہ بولی بہن حکیمانہ انداز میں کھس کھس کر تیں۔

”بڑا شرمیلا ہے بے چارہ۔“ بی اماں تاو ملیں پیش کرتیں۔ ”ہاں یہ تو ٹھیک ہے پر بھی کچھ تو بتا چلے رنگ ڈھنگ سے، کچھ آنکھوں سے۔“

”اے نوج، خدانہ کرے میری لونڈیا آنکھیں لڑائے۔ اس کا آنچل بھی نہیں دیکھا ہے کسی نے۔“ بی اماں فخر سے کہتیں۔

”اے تو پردہ توڑوانے کو کون کہے ہے۔“ بی آپا کے پتلے مہاسوں کو دیکھ کر انھیں بی اماں کی دوراندریشی کی داد دینی پڑی۔

”اے بہن، تم تو سچ میں بہت بھولی ہو۔ یہ میں کب کہوں ہوں۔ یہ چھوٹی ٹوڑی کون سی بکرید کو کام آئے گی؟“ وہ میری طرف دیکھ کر ہنستی۔

”اری اونک چڑھی! بہنوئی سے کوئی بات چیت، کوئی ہنسی مذاق، اونہہ واری

چل دیوانی۔“

”اے تو میں کیا کروں خالہ؟“

”راحت میاں سے بات چیت کیوں نہیں کرتی؟“

”بھئی ہمیں تو شرم آتی ہے۔“

”اے ہے، وہ تجھے پھاڑ ہی تو کھائے گا۔“ بی اماں چڑ کر بولیں۔

”نہیں تو۔ مگر.....“ میں لا جواب ہو گئی اور پھر مسکوٹ ہوئی۔ بڑی سوچ بچار کے

بعد کھل کے کباب بنائے گئے۔ آج بی آپا بھی کئی بار مسکرا پڑیں۔ چپکے سے بولیں۔

”دیکھو ہنسنا نہیں، نہیں تو سارا کھیل بگڑ جائے گا۔“

”نہیں ہنسون گی۔“ میں نے وعدہ کیا۔

”کھانا کھا لیجئے۔“ میں نے چوکی پر کھانے کی سینی رکھتے ہوئے کہا۔ پھر جو پٹی کے نیچے

رکھے ہوئے لوٹے سے ہاتھ دھوتے وقت میری طرف سر سے پاؤں تک دیکھا تو میں بھاگی

وہاں سے۔ میرا دل دھک دھک کرنے لگا۔ اللہ تو بہ کیا ختناس آنکھیں ہیں۔ ”جانگوڑی ماری

اری دیکھ تو سہی، وہ کیسا منہ بناتا ہے۔ اے ہے سارا مزرا کر کر اہو جائے گا۔“

آپا بی نے ایک بار میری طرف دیکھا۔ ان کی آنکھوں میں التجا تھی۔ لوٹی ہوئی براتوں کا

غبار تھا اور چوتھی کے پرانے جوڑوں کی مانند اداسی۔ میں سر جھکائے پھر کھبے سے لگ کر

کھڑی ہو گئی۔

راحت خاموش کھاتے رہے، میری طرف نہ دیکھا۔ کھلی کے کباب کھاتے دیکھ کر مجھے

چاہیے تھا کہ مذاق اڑاؤں۔ تہقہ لگاؤں کہ ”واہ جی واہ دولہا بھائی! کھلی کے کباب کھا رہے

ہو۔“ مگر جانو کسی نے میرا زرخرہ دلوچ لیا ہو۔...

”کیا ہمارے یہاں کا کھانا آپ کو پسند نہیں آتا؟“ میں نے حلی کر کہا۔

”یہ بات نہیں۔ کچھ عجیب سا معلوم ہوتا ہے۔ کبھی کھلی کے کباب تو کبھی بھو سے

کی ترکاری۔“

”میرے تن بدن میں آگ لگ گئی۔ ہم سوکھی روٹی کھا کے اسے ہاتھی کی خوراک دیں۔ گھی ٹپکتے پراٹھے ٹھنسا لیں۔ میری بی آپا کو جو شانہ نصیب نہیں اور اسے دودھ ملائی نگلوائیں۔“ میں بھٹا کر چلی آئی۔۔۔

راحت نے پھر کسی بہانے سے مجھے پکارا۔ ”اونہہ!“ میں جل گئی۔ پر بی آپا نے کٹی ہوئی مرغی کی طرح جو پلٹ کر دیکھا تو مجھے جانا ہی پڑا۔

”آپ ہم سے خفا ہو گئیں؟“ راحت نے پانی کا کٹورالے کر میری کلائی پکڑ لی۔ میرا دم نکل گیا اور بھاگی تو ہاتھ جھٹک کر۔“

”کیا کہہ رہے تھے؟“ بی آپا نے شرم و حیا سے گھٹی ہوئی آواز میں کہا۔ میں چپ چاپ ان کا منہ تکنے لگی۔

”کہہ رہے تھے کس نے پکایا ہے کھانا۔ واہ واہ! جی چاہتا ہے کھاتا ہی چلا جاؤں۔ پکانے والی کے ہاتھ کھا جاؤں..... اوہ نہیں..... کھانہ نہیں بلکہ چوم لوں۔“

میں نے جلدی جلدی کہنا شروع کیا اور بی آپا کا کھڑ در اہلدی دھنیا کی بساند میں سڑا ہوا ہاتھ اپنے ہاتھ سے لگا لیا۔ میرے آنسو نکل آئے۔ ”یہ ہاتھ“ میں نے سوچا جو صبح سے شام تک مسالہ پیٹتے ہیں، پانی بھرتے ہیں، پیاز کاٹتے ہیں، بستر بچھاتے ہیں، جوتے صاف کرتے ہیں۔ یہ بے کس غلام صبح سے شام تک جُٹے ہی رہتے ہیں ان کی بیگار کب ختم ہوگی؟ کیا ان کا کوئی خریدار نہ آئے گا؟ کیا انھیں کبھی کوئی پیار سے نہ چومے گا؟ کیا ان میں کبھی مہندی نہ رچے گی؟ کیا ان میں کبھی سہاگ کا عطر نہ بے سے گا؟ جی چاہا زور سے چیخ پڑوں۔

”اور کیا کہہ رہے تھے؟“ بی آپا کے ہاتھ تو اتنے کھردرے تھے، پر آواز اتنی رسیلی اور میٹھی تھی کہ اگر راحت کے کان ہوتے تو..... مگر راحت کے نہ کان تھے نہ ناک بس دوزخ جیسا پیٹ تھا۔

”اور کہہ رہے تھے کہ اپنی بی آپا سے کہنا کہ اتنا کام نہ کیا کریں اور جو شانہ پیا کریں۔“

”چل جھوٹی۔“

”ارے واہ جھوٹے ہوں گے آپ کے وہ.....“

”اری چپ مُردار!“ انھوں نے میرا منہ بند کر دیا۔

”دیکھ تو سوئٹر بن گیا ہے انھیں دے آ۔ پر دیکھ تجھے میری قسم میرا نام نہ لیجو۔“

”نہیں بی آپا۔ انھیں نہ دو وہ سوئٹر۔ تمھاری ان مٹھی بھر ہڈیوں کو سوئٹر کی کتنی ضرورت

ہے؟“ میں نے کہنا چاہا پر کہہ نہ سکی۔

”آپا بی تم خود کیا پہنو گی؟“

”ارے مجھے کیا ضرورت ہے؟ چولھے کے پاس تو ویسے ہی جھلس رہتی ہے۔“

سوئٹر دیکھ کر راحت نے اپنی ایک ابرو شرارت سے اوپر تان کر کہا۔

”کیا یہ سوئٹر آپ نے بنا ہے؟“

”نہیں تو۔“

”تو بھئی ہم نہیں پہنیں گے۔“

میرا جی چاہا کہ اس کا منہ نوچ لوں کمینے۔ مٹی کے تو دے۔ یہ سوئٹر ان ہاتھوں نے بنا ہے

جو جیتے جاگتے غلام ہیں۔ اس کے ایک ایک پھندے میں کسی نصیبوں جلی کے ارمانوں کی

گردنیں پھنسی ہوئی ہیں، یہ ان ہاتھوں کا بنا ہوا ہے جو تھے پنگورے جھلانے کے لیے بنائے

گئے ہیں۔ ان کو تھام لو۔ اور یہ دو پتوار بڑے سے بڑے طوفان کے تھپیڑوں سے تمھاری زندگی

کی ناؤ کو بچا کر پار لگا دیں گے۔ یہ ستار کے گت نہ بجا سکیں گے۔ منی پوری اور بھارت ناٹیم

کے مدرانہ دکھا سکیں گے۔ انھیں پیا نو پر رقص کرنا نہیں سکھایا گیا۔ انھیں پھولوں سے کھیلنا نہیں

نصیب ہوا۔ مگر یہ ہاتھ تمھارے جسم پر چربی چڑھانے کے لیے صبح سے شام تک سلائی کرتے

ہیں۔ صابن اور سوڈے میں ڈبکیاں لگاتے ہیں چولھے کی آئچ سہتے ہیں۔ تمھاری غلاظتیں

دھوتے ہیں تاکہ تم اُبلے چٹے بگلا بھگتی کا ڈھونگ رچائے رہو۔ محنت نے ان میں زخم ڈال دیے

ہیں۔ ان میں کبھی چوڑیاں نہیں کھنکتی ہیں۔ انھیں کبھی کسی نے پیار سے نہیں تھاما۔...

”یہ سوٹو تو آپ ہی پہن لیجیے۔ دیکھیے نا آپ کا کرتا کتنا باریک ہے؟“

جنگلی پٹی کی طرح میں نے اس کا منہ، ناک، گریبان اور بال نونچ ڈالے۔ اور اپنی پلنگڑی پر جاگری۔ بی آپا نے آخری روٹی ڈال کر جلدی جلدی تسلے میں ہاتھ دھوئے۔ اور آنچل سے پونچھتی میرے پاس آ بیٹھی۔

”وہ بولے؟“ ان سے نہ رہا گیا۔ تو دھڑکتے ہوئے دل سے پوچھا۔

”بی آپا۔ یہ راحت بھائی بڑے خراب آدمی ہیں۔“ میں نے سوچا کہ میں آج سب کچھ بتا دوں گی۔

”کیوں؟“ وہ مسکرائیں۔

”مجھے اچھے نہیں لگتے..... دیکھیے میری ساری چوڑیاں چورہ ہو گئیں۔“ میں نے کانپتے ہوئے کہا۔

”بڑے شریر ہیں۔“ انھوں نے رومانٹک آواز میں شرما کے کہا۔

”بی آپا..... سنو بی آپا۔ یہ راحت اچھے آدمی نہیں۔“ میں نے سلگ کر کہا۔

”آج میں اتناں سے کہہ دوں گی۔“

”کیا ہوا؟“ بی اتناں نے جانماز بچھاتے ہوئے کہا۔

”دیکھو میری چوڑیاں بی اتناں۔“

”راحت نے توڑ ڈالیں۔“ بی اتناں مسرت سے بولیں۔

”ہاں!“

”خوب کیا۔ تو اسے ستاتی بھی تو بہت ہے۔ اے ہے تو دم کا ہے کو نکل گیا۔ بڑی موم کی

ہنی ہوئی ہو کہ ہاتھ لگایا اور پگھل گئیں۔“ پھر چمکار کر بولیں۔ ”خیر تو بھی چوتھی میں بدلے لیجیو۔

وہ کسر نکالیو کہ یاد ہی کریں میاں جی۔“ یہ کہہ کر انھوں نے نیت باندھ لی۔

منہ بولی بہن سے پھر کانفرنس ہوئی۔

”اے ہے تو بڑی ہی ٹھس ہے۔ اے ہم تو اپنے بہنوئیوں کا خدا کی قسم ناک میں دم کر دیا کرتے تھے۔“

”یہ بات نہیں ہے بہن، آجکل کے لڑکوں کا دل بس تھالی کا بیگن ہوتا ہے۔ جدھر جھکا دو اُدھر ہی لڑھک جائے گا۔“

مگر راحت تو بیگن نہیں اچھا خاصا پہاڑ ہے۔ جھکاؤ دینے پر کہیں میں ہی نہیں پس جاؤں۔ میں نے سوچا۔ پھر میں نے آپا کی طرف دیکھا۔ وہ خاموش دہلیز پر آ بیٹھیں، آٹا گوندھ رہی تھیں اور سب کچھ سنتی جا رہی تھیں۔ ان کا بس چلتا تو زمین کی چھاتی پھاڑ کر اپنے کنوارے کی لعنت سمیت اس میں سما جاتیں۔۔۔

مگر اشاروں کنایوں کے باوجود راحت میاں نہ تو خود منہ سے پھوٹے اور نہ ہی ان کے گھر ہی سے پیغام آیا۔ تھک ہار کر بی امناں نے پیروں کے توڑے گروہی رکھ کر پیر مشکل کشا کی نیاز دلا ڈالی۔ دوپہر بھر محلے ٹولے کی لڑکیاں صحن میں اودھم مچاتی رہیں۔ بی آپا شرمائی لجائی چٹھروں والی کوٹھری میں اپنے خون کی آخری بوندیں چُسانے کو جا بیٹھیں۔۔۔ بی آپا کی سہیلیاں ان کو چھیڑ رہی تھیں اور وہ خون کی پچی کھچی بوندوں کو تاقو میں لارہی تھیں۔ آج کئی روز سے ان کا بخار نہیں اُتر تھا۔ تھکے ہارے دیے کی طرح ان کا چہرہ ایک بار ٹٹماتا اور پھر بجھ جاتا۔ اشارے سے انھوں نے مجھے اپنے پاس بلایا۔ اپنا آنچل ہٹا کر نیاز کے لمبے کی طشتری مجھے تھادی۔

”اس پر مولوی صاحب نے دم کیا ہے۔“ ان کی بخار سے دہکتی ہوئی گرم گرم سانس میرے کان میں لگی۔۔۔

”یہ..... یہ لمبہ۔“ اس نے اُچھلتے ہوئے دل کو قابو میں رکھتے ہوئے کہا۔ اس کے پیرلرز رہے تھے۔ جیسے وہ سانپ کی بانہی میں گھس آئی ہو۔ اور پھر پہاڑ کھسکا.....! اور منہ کھول دیا۔ وہ ایک دم پیچھے ہٹ گئی۔ مگر دور کہیں بارات کی شہنائیوں نے چیخ لگائی۔ جیسے کوئی ان کا گلا گھونٹ

رہا ہو۔ کانپتے ہاتھوں سے مقدس ملیدے کا نوالہ بنا کر اس نے راحت کے منہ کی طرف بڑھا دیا۔

ایک جھٹکے سے اس کا ہاتھ پہاڑ کی کھوہ میں ڈوبتا چلا گیا۔ نیچے تعفن اور تاریکی کے اتھاہ غار کی گہرائیوں میں اور ایک بڑی سی چٹان نے اس کی چیخ کو گھونٹ دیا۔

نیاز کے ملیدے کی رکابی ہاتھ سے چھٹ کر لائین کے اوپر گری اور لائین نے زمین پر گر کر دو چار سسکیاں بھریں اور گل ہو گئی۔ باہر آنگن میں محلے کی بہو بیٹیاں مشکل کشا کی شان میں گیت گارہی تھیں۔

صبح کی گاڑی سے راحت مہمان نوازی کا شکریہ ادا کرتا ہوا روانہ ہو گیا۔ اس کی شادی کی تاریخ طے ہو چکی تھی اور اسے جلدی تھی۔

اس کے بعد اس گھر میں کبھی انڈے نہ تلے گئے۔ پراٹھے نہ سکے اور سوٹر نہ بنے گئے۔ دق نے جو ایک عرصے سے بی آپا کی تاک میں بھاگی پیچھے پیچھے آرہی تھی ایک ہی جست میں انھیں دبوچ لیا اور انھوں نے چپ چاپ اپنا نامراد وجود اس کی آغوش میں سونپ دیا۔ اور پھر اس سہ دری میں چوکی پر صاف ستھری جازم بچھائی گئی۔ محلے کی بہو بیٹیاں جڑیں۔ کفن کا سفید سفید لٹھا۔ موت کے آنچل کی طرح بی اماں کے سامنے پھیل گیا۔ تحمل کے بوجھ سے ان کا چہرہ لرز رہا تھا۔ بائیں ابرو پھڑک رہی تھی گالوں کی سنسان جھڑیاں بھائیں بھائیں کر رہی تھیں۔ جیسے ان میں لاکھوں اژدھے پھنکار رہے ہوں۔

لٹھے کی کان نکال کر انھوں نے چو پرتہ کیا اور ان کے دل میں اُن گنت قینچیاں چل گئیں۔ آج اُن کے چہرے پر بھیا نک سکون اور ہرا بھرا اطمینان تھا۔ جیسے انھیں پکا یقین ہو کہ دوسرے جوڑوں کی طرح چوتھی کا یہ جوڑا سینٹا نہ جائے گا۔

ایک دم سہ دری میں بیٹھی لڑکیاں، بالیاں میناؤں کی طرح چمکنے لگیں۔ حمیدہ ماضی کو دور جھٹک کر ان کے ساتھ جا ملی۔ لال ٹول پر..... سفید گڑی کا نشان! اس کی سرخی میں نہ جانے کتنی

معصوم دلہنوں کا سہاگ رچا ہے اور سفیدی میں کتنی نامراد کنوار یوں کے کفن کی سفیدی ڈوب کر اُبھری ہے اور پھر سب ایک دم خاموش ہو گئے۔ بی اتناں نے آخری ٹانکا بھر کے ڈورہ توڑ لیا۔ دو موٹے موٹے آنسو ان کے روئی جیسے نرم گالوں پر دھیرے دھیرے رینگنے لگے۔ ان کے چہرے کی شکنوں میں سے روشنی کی کرنیں پھوٹ نکلیں اور وہ مسکرا دیں۔ جیسے آج انھیں اطمینان ہو گیا کہ ان کی کبریٰ کا سواہ جوڑا بن کر تیار ہو گیا ہو اور کوئی دم میں شہنائیاں بجائیں گی۔

مشق

لفظ و معنی

تین دروازوں والا دالان	:	سہ دری
فرش پر بچھائی جانے والی گل بوٹے والی بڑی چادر یا چاندنی	:	جازم
واقعہ، جو بات پیش آئے۔ اسی لیے جرم کو ہی واردات	:	واردات
کہتے ہیں مثلاً فلاں جگہ ایک واردات ہو گئی		
لال رنگ کا سوتی کپڑا	:	ٹول
چوڑائی خاص کر کپڑے یا ندی کی	:	پاٹ
بچے کی پیدائش کے چھٹے دن کی تقریب	:	چھٹی
دودھ پلانے والی دائی، وہ سامان جو چھٹی کے دن بچے	:	چھوچھک
اور اس کی ماں کے لیے ماں کے گھر سے آتا ہے		
کاٹ، تراش	:	بیونت
کترنوں کو ایک ساتھ لپیٹنا	:	پنڈی

استقلال	:	مستقل مزاجی، بٹھراؤ
گرہ	:	گزر کا سواہواں حصہ
چارگرہ	:	گزر کا چوتھائی حصہ
نیلگوں	:	نیلے رنگ کا
کوئڈی	:	چھوٹا کوئڈا جو اکثر مٹی یا پتھر کا بنا ہوتا ہے
روپہلی	:	چاندی یا چاندی کے رنگ کی
مَت کٹ جانا	:	عقل ماری جانا
شگون لینا	:	کسی کام کو شروع کرنے سے پہلے یہ معلوم کرنے کی کوشش کہ اس کا کرنا ٹھیک ہوگا یا نہیں، ایسی بات جس سے آئندہ ہونے والی بات کا اندازہ ہو سکے
مشاقی	:	مہارت
دھتک گوکھرو	:	دوپٹے کے کنارے پر لگایا جانے والا گوٹا، گوٹا جس میں ہلکے ہلکے کانٹے ہوتے ہیں
علم	:	جھنڈا
سناونی	:	موت کی خبر
لپٹا	:	دوپٹے پر ٹانگی جانے والی کرن
پھول، پتہ، پازیب	:	مختلف زیورات کے نام۔ پھول اور پتہ کان کے زیور ہیں پازیب ایک زنجیر ہے جسے ٹخنوں کے اوپر باندھتے ہیں
رٹڈا پاتا رانا	:	عدت کی مدت ختم ہونا
حکیمانہ	:	دانش مندانہ
تاویل	:	بہانہ، توجیہ

مُسکُوٹ	:	خفیہ صلاح و مشورہ
خَنّاس	:	شیطان
نرخرہ	:	سانس کی نالی
مٹی کے توڑے	:	مٹی کے مادھو
گت	:	دُھن
مُدرا	:	بھاؤ بنانا
بانجی	:	پل
تھمل	:	برداشت کی طاقت
چوپرتہ کرنا	:	چار تہیں بنانا

غور کرنے کی بات

- اس افسانے میں بہت سے ایسے الفاظ کا استعمال کیا گیا ہے جو زیادہ تر عورتیں استعمال کرتی ہیں۔ جیسے: چھٹی چھو چھک۔ لپا چھپ۔ آگ لگے موئے کو۔ خاک پڑے۔ اری چل دیوانی۔ مسکوٹ۔ مجھ مری کا منہ دیکھو۔ ٹگوڑی۔ کم بخت۔ نامراد۔
- شادی بیاہ اور بچوں کی پیدائش وغیرہ کے موقع پر عموماً طرح طرح کے وہموں میں مبتلا ہو جاتی ہیں۔ مثال کے طور پر اس افسانے میں چوتھی کے جوڑے کی تیاری کے سلسلے میں کہا گیا ہے کہ اگر اس جوڑے کی کتر بیونت میں کہیں غلطی ہو جائے تو کس کس طرح کی رکاوٹیں پیدا ہو سکتی ہیں۔ اگرچہ تعلیم کے عام ہو جانے کی وجہ سے اس میں کمی واقع ہوئی ہے۔ تاہم گاؤں دیہات میں اب بھی ساعت، شنگون اور رسم و رواج کی بڑی پابندی کی جاتی ہے۔ اور اگر ان میں کسی طرح کی کمی ہو جائے یا کوئی کسر باقی رہ جائے تو اسے بدشگونی سے تعبیر کیا جاتا ہے۔

- اس افسانے میں محاوروں اور کہاوتوں کا بر محل استعمال کیا گیا ہے۔

سوالات

1. کبریٰ سددری کی چہل پہل سے دور کیوں رہتی تھی؟
2. راحت کے آنے کی خبر سن کر نبی امناں کے چھلکے کیوں چھوٹ گئے؟
3. ”جس راستے کان کی لو لگیں گئی تھیں، اسی راستے پھول، پتہ اور چاندی کی پازیب بھی چل دی۔“ اس جملے کا کیا مطلب ہے اور اس سے کبریٰ کے گھریلو حالات پہ کیا روشنی پڑتی ہے؟
4. راحت کے کردار کے بارے میں آپ کی کیا رائے ہے؟ اپنے الفاظ میں لکھیے۔

عملی کام

- اس افسانے میں ایسے بہت سے بامحاورہ جملوں کا خوب صورت استعمال کیا گیا ہے آپ ان جملوں کی نشان دہی کیجیے، اور ان محاوروں کو اپنے جملوں میں استعمال کیجیے۔
- اس افسانے میں آپ کو کون سا کردار سب سے زیادہ پسند آیا اور کیوں؟ دلیلوں کے ساتھ بیان کیجیے۔
- اس افسانے کا موضوع ہمارے موجودہ حالات کی کیا ترجمانی کرتا ہے؟

مضمون

اردو میں مختصر مضمون کی روایت کو انیسویں صدی کے دوران بہت ترقی ملی۔ مضمون نگاری نثر کی باضابطہ صنف نہیں ہے۔ بہت سے لکھنے والوں نے کسی خیال، تجربے، واردات کو مرتب انداز میں اس طرح پیش کیا کہ اس سے خود بہ خود ایک شکل بن گئی اور مضمون کہلائی۔ سرسید اور ان کے معاصرین نے مضمون نگاری کو سماجی اصلاح کے ایک وسیلے کے طور پر استعمال کیا۔ سماجی موضوعات کے علاوہ علمی، ادبی، فلسفیانہ اور تہذیبی و معاشرتی موضوعات پر بھی مضامین لکھے گئے۔ حالی، شبلی، محمد حسین آزاد، نذیر احمد، میر ناصر علی، نیاز فتح پوری، رشید احمد صدیقی، مہدی افادی، سجاد انصاری، خواجہ حسن نظامی، مرزا فرحت اللہ بیگ، محفوظ علی بدایونی، ابوالکلام آزاد اور خواجہ غلام السیدین وغیرہ اردو کے اہم مضمون نگاروں میں شمار ہوتے ہیں۔

مختصر مضمون کی ہی ایک شکل انشائیہ بھی ہے۔ انشائیہ میں عام طور پر مزاح اور طنز یا خوش مزاجی کا رنگ ہوتا ہے۔ انشائیہ نگار اکثر اپنے حوالے سے، یا اکثر اپنے ہی بارے میں باتیں کرتا ہے۔ اچھے انشائیوں میں تخلیقیت کا عنصر نمایاں ہوتا ہے۔

شبلی نعمانی

(1914 — 1857)

شبلی اعظم گڑھ میں پیدا ہوئے۔ انھوں نے ابتدائی تعلیم وطن میں حاصل کی اور مولانا فاروق چریا کوٹی اور اس زمانے کے دوسرے ممتاز اہل علم سے فیض حاصل کیا۔ 1884 میں شبلی علی گڑھ آگئے۔ یہاں انھیں تدریس کے ساتھ ساتھ پڑھنے لکھنے کا خوب موقع ملا۔ سرسید کے ساتھ رہنے اور کام کرنے کے باعث شبلی کے ذہن اور علم نے بہت ترقی کی اور وہ مسلمانوں کی قومی زندگی کے اہم مسائل سے روشناس ہوئے۔ انھوں نے روم و شام اور مصر کا سفر کیا۔ کچھ روز حیدرآباد کے دارالترجمہ میں بھی کام کیا۔ پھر لکھنؤ میں ندوۃ العلماء سے وابستہ رہے۔ آخری عمر میں اپنے آبائی وطن اعظم گڑھ چلے گئے۔ یہاں انھوں نے دارالمصنفین قائم کیا جو شبلی اکیڈمی کے نام سے بھی جانا جاتا ہے۔

شبلی نے اردو نثر و نظم کے مختلف شعبوں میں بہت وقیع خدمات انجام دی ہیں۔ تاریخ، فلسفہ، مذہبیات اور مختلف دینی و دنیوی علوم پر ان کی گرفت مضبوط تھی۔ وہ اردو اور فارسی کے بہت اچھے شاعر بھی تھے۔

فارسی زبان و ادب کی مشہور تاریخ ”شعر العجم“ ان کا کارنامہ ہے۔ اردو سوانح اور سیرت نگاری میں بھی شبلی نے اہم خدمات انجام دی ہیں۔ اس میدان میں ان کی کتابیں سیرۃ البنی (جلد اول) سوانح مولانا روم، الغزالی، الفاروق اور النعمان بہت مشہور ہیں۔ سوانح اور تاریخ کے علاوہ تنقید کے میدان میں شبلی نے بعض نئے کام کیے۔ مثلاً ”موازنہ انیس و دہیر“ اردو میں پہلی کتاب ہے جس میں اردو شاعروں کا تقابلی مطالعہ کیا گیا ہے۔ یہ شبلی کے تنقیدی شعور کی

ترجمان ہے۔

شبلی کا اسلوب عالمانہ ہوتے ہوئے بھی بہت دل کش اور موثر ہے۔ ان کی نثر میں شگفتگی اور صلابت کے عناصر نمایاں ہیں۔

© NCERT
not to be republished



سر سید مرحوم اور اردو لٹریچر

سر سید کے جس قدر کارنامے ہیں، اگرچہ فارمیشن اور اصلاح کی حیثیت ہر جگہ نظر آتی ہے، لیکن جو چیزیں خصوصیت کے ساتھ ان کی اصلاح کی بدولت دڑے سے آفتاب بن گئیں، اُن میں سے ایک اردو لٹریچر بھی ہے۔ سر سید ہی کی بدولت اردو اس قابل ہوئی کہ عشق و عاشقی کے دائرے سے نکل کر ملکی، سیاسی، اخلاقی، تاریخی ہر قسم کے مضامین اس زور اور اثر، وسعت و جامعیت، سادگی اور صفائی سے ادا کر سکتی ہے کہ خود اُس کی اُستاد یعنی فارسی زبان کو، آج تک یہ بات نصیب نہیں۔ مُلک میں آج بڑے بڑے انشا پرداز موجود ہیں جو اپنے اپنے مخصوص دائرہ مضمون کے حکمران ہیں، لیکن اُن میں سے ایک شخص بھی نہیں جو سر سید کے بارِ احسان سے گردن اٹھا سکتا ہو۔ بعض بالکل ان کے دامنِ تربیت میں پلے ہیں، بعضوں نے دور سے فیض اٹھایا، بعض نے مدعیانہ اپنا الگ راستہ نکالا ہے۔ تاہم سر سید کی فیض پذیری سے بالکل آزاد کیوں کر رہ سکتے تھے؟

سر سید کی جس زمانے میں نشوونما ہوئی، دلی میں اہل کمال کا مجمع تھا، اُمرا اور رؤسا سے لے کر ادنیٰ طبقے تک علمی ذوق پھیلا ہوا تھا۔ سر سید جس سوسائٹی کے ممبر تھے، اس کے بڑے بڑے ارکان مفتی صدر الدین خاں آزرده، مرزا غالب اور مولانا صاحب آتی تھے۔ ان میں سے ہر شخص تصنیف و تالیف کا مالک تھا، اور انہیں بزرگوں کی صحبت کا اثر تھا کہ سر سید نے ابتدا ہی میں جو مشغلہ علمی اختیار کیا، وہ تصنیف و تالیف کا مشغلہ تھا۔

اول وہ رواج عام کے اقتضا سے شاعری کے میدان میں آئے۔ آہی تھیں اختیار کیا اور اردو میں ایک چھوٹی سی مثنوی لکھی، جس کا ایک مصرع انہیں کی زبانی سنا ہوا مجھے یاد ہے۔

نام میرا تھا، کام ان کا تھا

لیکن حقیقت یہ ہے کہ اُن کو شاعری سے مناسبت نہ تھی، اس لیے وہ بہت جلد اس کو چھ سے نکل آئے اور نثر کی طرف توجہ کی۔ چون کہ حقائق اور واقعات کی طرف ابتدا سے میلان تھا، اس لیے دلی کی عمارتوں اور یادگاروں کی تحقیقات شروع کی اور نہایت محنت و کوشش سے اس کام کو انجام دے کر 1847ء میں ایک مبسوط کتاب لکھی جو آثار الصنادید کے نام سے مشہور ہے۔

اس وقت اگرچہ سرسید کے سامنے اردو نثر کے بعض عمدہ نمونے موجود تھے خصوصاً میرامن کی، ”چہار درویش“ جو 1802ء میں تالیف ہوئی تھی، اور جس کی سادگی، صفائی اور واقعہ طرازی آج بھی موجودہ تصنیفات کی برابری کا دعویٰ کر سکتی ہے۔ اس کے ساتھ مضمون جو اختیار کیا گیا تھا، یعنی عمارت اور آثار کی تاریخ، وہ تکلف اور آورد سے ابا کرتا تھا، تاہم ”آثار الصنادید“ میں اکثر بیدل اور ظہوری کا رنگ نظر آتا ہے۔ اس کی وجہ یہ تھی کہ سرسید کی رات دن کی صحبت مولانا امام بخش صہبائی سے رہتی تھی اور مولانا نے موصوف بیدل کے ایسے دل دادہ تھے کہ ان کا کلمہ پڑھتے تھے اور جو کچھ لکھتے، اُسی طرز میں لکھتے تھے۔ سرسید نے مجھ سے خود بیان کیا کہ آثار الصنادید کے بعض بعض مقامات بالکل امام بخش صہبائی کے لکھے ہوئے ہیں، جو انھوں نے میری طرف سے اور میرے نام سے لکھ دیے تھے۔

”آثار الصنادید“ جس زمانے میں نکلی اس کے تھوڑے ہی دنوں کے بعد تقریباً 1850ء میں، دلی کے مشہور شاعر مرزا غالب نے اردو کی طرف توجہ کی یعنی مکاتبات وغیرہ اردو میں لکھنے شروع کیے اور چونکہ وہ جس طرف متوجہ ہوتے تھے اپنا کوچہ الگ نکال کر رہتے تھے، اس لیے انھوں نے تمام ہم عصروں کے برخلاف مکاتبہ کو مکالمہ کر دیا۔ مکاتبات میں وہ بالکل اسی طرح ادائے مطلب کرتے تھے جیسے دو آدمی آمنے سامنے بیٹھے باتیں کر رہے ہوں۔ اس کے ساتھ بہت سے خطوط میں انسانی جذبات مثلاً رنج و غم، مسرت و خوشی، حسرت و بیکسی کو نہایت

خوبی سے ادا کیا ہے۔ اکثر واقعات کو اس بے ساختگی سے ظاہر کیا ہے کہ واقعہ کی تصویر آنکھوں کے سامنے پھر جاتی ہے۔ اس لحاظ سے یہ کہنا بے جا نہیں کہ اردو انشا پردازی کا آج جو انداز ہے اور جس کے مجذد اور امام سر سید مرحوم تھے، اس کا سنگ بنیاد دراصل مرزا غالب نے رکھا تھا۔ سر سید کو مرزا غالب سے جو تعلق تھا وہ ظاہر ہے۔ اس لیے کچھ شبہ نہیں ہو سکتا کہ سر سید ضرور مرزا کی طرز سے مستفید ہوئے۔

اسی زمانے میں ہندوستان کے ہر حصے میں کثرت سے اردو اخبارات جاری ہو گئے اور اردو انشا پردازی کو روز بروز ترقی ہوتی گئی۔ اخبارات کو ہر قسم کے اخلاقی، تمدنی، ملکی، مذہبی، تاریخی مسائل سے کام پڑتا تھا۔ اسی لیے ہر قسم کے مضامین لکھے گئے۔ تاہم انشا پردازی کا کوئی خاص اسٹائل متعین نہیں ہوا تھا۔ اس کے علاوہ جو کچھ تھا ابتدائی حالت میں تھا۔

1287ھ میں جس کو آج کم و بیش 27 برس ہوئے سر سید نے قوم کی حالت کی اصلاح کے لیے ”تہذیب الاخلاق“ کا پرچہ نکالا، اور اردو انشا پردازی کو اُس رُتبے پر پہنچا دیا جس کے آگے اب ایک قدم بھی بڑھنا ممکن نہیں۔ سر سید نے اردو میں جو باتیں پیدا کیں اُس کو وہ مختصراً ”تہذیب الاخلاق“ میں خود ایک مقام پر لکھتے ہیں۔ اُن کی عبارت یہ ہے:

”جہاں تک ہم سے ہو سکا ہم نے اردو زبان کے علم و ادب کی ترقی میں اپنے ان ناچیز پرچوں کے ذریعے سے کوشش کی۔ مضمون کے ادا کا ایک سیدھا اور صاف طریقہ اختیار کیا۔ رنگین عبارت سے، جو تشبیہات اور استعارات خیالی سے بھری ہوتی ہے اور دل پر اس کا کچھ اثر نہیں ہوتا، پرہیز کیا۔ اس میں کوشش کی کہ جو کچھ لطف ہو، مضمون کے ادا میں ہو۔ جو اپنے دل میں ہو وہی دوسرے کے دل میں پڑے، تاکہ دل سے نکلے اور دل میں بیٹھے۔“

اس آرٹیکل میں سر سید نے انشا پردازی کے اور بہت سے اصول بتائے ہیں جن کو اس موقع پر اختصار کی وجہ سے قلم انداز کرتے ہیں۔

سر سید کی انشا پردازی کا سب سے بڑا کمال یہ ہے کہ ہر قسم کے مختلف مضامین پر کچھ نہ

کچھ بلکہ بہت کچھ لکھا ہے اور جس مضمون کو لکھا ہے اس درجے پر پہنچا دیا ہے کہ اس سے بڑھ کر ناممکن ہے۔ فارسی اور اردو میں بڑے بڑے شعرا اور نثر نگار گزرے ہیں لیکن ان میں ایک بھی ایسا نہ تھا جو تمام قسم کے مضامین کا حق ادا کر سکتا۔ فردوسی بزم میں رہ جاتا ہے، سعدی رزم کے مرد میدان نہیں، نظامی رزم و بزم دونوں کے استاد ہیں لیکن اخلاق کے کوچے سے آشنا نہیں، ظہوری صرف مدحیہ نثر لکھ سکتا ہے، برخلاف اس کے سرسید نے اخلاق، معاشرت، پالیٹکس، مناظر قدرت وغیرہ سب پر لکھا ہے اور جو کچھ لکھا ہے لا جواب لکھا ہے۔ مثال کے طور پر بعض بعض مضامین کے جستہ جستہ فقرے نقل کرتے ہیں:

”دیکھ نادان! بے بس بچے گہوارے میں سوتا ہے۔ اُس کی مصیبت زدہ ماں اپنے دھندے میں لگی ہوئی ہے۔ اور اُس کے گہوارے کی ڈوری بھی ہلاتی جاتی ہے۔ ہاتھ کام میں اور دل بچے میں ہے اور زبان سے اُس کو یوں لوری دیتی ہے؛ سورہ! میرے بچے! سورہ! اے اپنے باپ کی مورت! اور میرے دل کی ٹھنڈک، سورہ! اے میرے دل کی کونپل، سورہ! تجھ پر کبھی خزاں نہ آئے، تیری ٹہنی میں کبھی کوئی خار نہ پھوٹے۔ کوئی کنٹھن گھڑی تجھ کو نہ آئے سورہ، میرے بچے سورہ! میری آنکھوں کے نور، اور میرے دل کے سرور میرے بچے سورہ! تیرا منگھڑا چاند سے بھی زیادہ روشن ہوگا تیری خصلت تیرے باپ سے بھی اچھی ہوگی۔ تیری شہرت، تیری لیاقت، تیری محبت جو تو ہم سے کرے گا ہمارے دل کو تسلی دے گی۔ سورہ، میرے بچے سورہ! سورہ، میرے بالے سورہ!“

”یہ اُمید کی خوشیاں ماں کو اُس وقت تھیں، جب کہ بچہ غوں غاں بھی نہیں کر سکتا تھا مگر جب وہ ذرا اور بڑا ہوا اور معصوم ہنسی سے ماں کے دل کو شاد کرنے لگا اور اماں اماں کہنا سیکھا، اس کی پیاری آواز، ادھرے لفظوں میں اُس کی ماں کے کان میں پہنچنے لگی، آنسوؤں سے اپنی ماں کی آتش محبت کو بھڑکانے کے قابل ہوا۔ پھر کتب سے اُس کو سر و کار پڑا۔ رات کو ماں کے سامنے، دن کا پڑھا ہوا سبق غم زدہ دل سے سنانے لگا اور جب کہ وہ تاروں کی چھاؤں میں اٹھ

کر، منہ ہاتھ دھو کر، اپنے ماں باپ کے ساتھ صبح کی نماز میں کھڑا ہونے لگا اور اپنے بے گناہ دل، بے گناہ زبان سے، بے ریا خیال سے خدا کا نام پکارنے لگا، تو امید کی خوشیاں اور کس قدر زیادہ ہو گئیں۔ آہ! ہماری پیاری امید تو ہی ہے جو مہد سے لحد تک ہمارے ساتھ ہے۔“

”وہ دلاور سپاہی لڑائی کے میدان میں کھڑا ہے۔ کوچ پر کوچ کرتے تھک گیا ہے۔ لڑائی کے میدان میں جب کہ بہادروں کی صفیں کی صفیں چُپ چاپ کھڑی ہوتی ہیں، اور لڑائی کا میدان ایک سنسان کا عالم ہوتا ہے، دلوں میں ایک عجیب قسم کی خوف ملی ہوئی جرات ہوتی ہے اور جب کہ لڑائی کا وقت آتا ہے اور وہ آنکھ اٹھا کر نہایت بہادری سے بالکل بے خوف ہو کر لڑائی کے میدان کو دیکھتا ہے اور جب کہ بجلی سی چمکنے والی تلواریں اور سنگینیں اُس کی نظر کے سامنے ہوتی ہیں اور بادل کی سی کڑکنے والی اور آتشیں پہاڑ کی سی آگ برسانے والی توپوں کی آواز سنتا ہے اور جب کہ اپنے ساتھی کو خون میں لتھڑا ہوا، زمین پر پڑا ہوا دیکھتا ہے تو اے بہادروں کی قوت بازو اور اے بہادروں کی ماں! تیرے ہی سبب سے فتح مندی کا خیال، اُس کے دل کو تقویت دیتا ہے۔ اُس کا کان نقرائے میں سے تیرے ہی نغمہ کی آواز سنتا ہے۔“

تم دیکھ سکتے ہو کہ ان چند سطروں میں کس طرح نیچر کی تصویر کھینچی ہے اور اس میں کس قدر درد و اثر پیدا کیا ہے۔

پالیٹکس کا راستہ اس سے بالکل الگ ہے۔ پنجاب میں جب یونیورسٹی قائم ہو رہی تھی، جس میں اورینٹل تعلیم پر بہت زور دیا گیا تھا سر سید کو یہ خیال پیدا ہوا کہ اس سے پالیٹکس کی بنا پر ہم کو اعلیٰ تعلیم سے روکنا مقصود ہے۔ اُس وقت سر سید نے پے در پے تین آرٹیکل لکھے۔ اُن تین آرٹیکلوں نے یونیورسٹی کے بانیوں کو اس قدر گھبرا دیا، کہ خاص ان آرٹیکلوں کے جواب میں سیٹروں مضامین لکھے گئے۔ اور اُن کا مجموعہ یک جا کر کے ایک مستقل کتاب تیار کی۔ افسوس ہے کہ اختصار کی وجہ سے ہم اُن آرٹیکلوں کا کوئی حصہ نقل نہیں کر سکتے۔

سر سید نے انشا پر دازی کی ترقی کے جو طریقے ایجاد کیے، ان میں سے ایک یہ تھا کہ

بہت سے اعلیٰ درجے کے انگریزی مضامین کو اردو زبان کا قالب پہنایا لیکن ترجمے کے ذریعے سے نہیں، کیوں کہ یہ طریقہ اب تک بے سود ثابت ہوا ہے، بلکہ اس طرح کہ انگریزی کے خیالات اردو میں، اردو کی خصوصیات کے ساتھ ادا کیے۔ امید کی خوشی کا مضمون جس کے ہم نے بعض فقرات اوپر نقل کیے، دراصل ایک انگریزی مضمون سے ماخوذ ہے۔ انگریزی میں اڈلسن اور اسٹیل بڑے مضمون نگار گزر رہے ہیں، سرسید نے ان کے متعدد مضامین کو اپنی زبان میں ادا کیا ہے۔ سرسید کی انشا پر دازی کا بڑا کمال اس موقع پر معلوم ہوتا ہے جب وہ کسی علمی مسئلے پر بحث کرتے ہیں۔ اردو زبان چونکہ کبھی علمی زبان کی حیثیت سے کام میں نہیں لائی گئی، اس میں علمی اصطلاحات، علمی الفاظ اور علمی تلمیحات بہت کم ہیں، اس لیے اگر کسی علمی مسئلے کو اردو میں لکھنا چاہو تو الفاظ مساعدت نہیں کرتے۔ لیکن سرسید نے مشکل سے مشکل مسائل کو اس وضاحت، صفائی اور دل آویزی سے ادا کیا ہے کہ پڑھنے والا جانتا ہے کہ وہ کوئی دلچسپ قصہ پڑھ رہا ہے۔

تہذیب الاخلاق جب بند ہوا تو سرسید نے خاتمہ پر جو مضمون لکھا ہے اس کے ابتدائی فقرے یہ ہیں:

”سو توں کو جھنجھوڑتے ہیں کہ جاگ اٹھیں۔ اگر اٹھ کھڑے ہوئے تو مطلب پورا ہو گیا اور اگر نیند میں اٹھانے سے کچھ بڑبڑائے، کچھ جھنجھلائے ادھر ہاتھ جھٹک دیا، ادھر پیر جھٹک دیا اور اینڈے پڑے سوتے رہے، تو بھی توقع ہوئی کہ تھوڑی دیر بعد جاگ اٹھیں گے۔ شاید ہمارے بھائیوں کی اس آخر درجے تک نوبت آگئی ہے۔ اگر یہ خیال ٹھیک ہو تو ہم کو بھی زیادہ نہ چھیڑنا چاہیے۔ بچے اٹھاتے وقت کہہ اٹھتے ہیں کہ ہم کو اٹھائے جاؤ گے تو ہم اور پڑے رہیں گے، تم ٹھہر جاؤ، ہم آپ ہی اٹھ کھڑے ہوں گے۔ بچہ کڑوی دوا پیتے وقت منہ بسور کر ماں سے کہتا ہے کہ بی! یہ مت کہے جاؤ کہ شاباش بیٹا! پی لے، پی لے، تم چپ رہو، میں آپ ہی پی لوں گا۔ لو بھائیو! اب ہم بھی نہیں کہتے کہ اٹھو پی لو، پی لو۔“

حقیقت یہ ہے کہ سر سید نے اردو انشا پر دازی پر جو اثر ڈالا ہے، اس کی تفصیل کے لیے دو چار صفحے کافی نہیں ہو سکتے۔ یہ کام درحقیقت مولانا حالی کا ہے۔ وہ لکھیں گے اور خوب لکھیں گے، بلکہ یہ کہنا چاہیے لکھ چکے ہیں اور خوب لکھا ہوگا۔ میں کالج کی طرف سے مجبور کیا گیا تھا کہ اس وقت جب کہ تمام ملک میں سر سید کا آوازہ ماتم گونج رہا ہے اور ہر شخص ان کے کارناموں کے سننے کا شائق ہے، کچھ نہ کچھ مختصر طور پر لکھنا چاہیے۔ میں نے اس کی تعمیل کی۔ ورنہ میں مولانا حالی کی مقبوضہ سرزمین میں مداخلت کا کوئی حق نہیں رکھتا۔

مشق

لفظ و معنی

رفارمیشن

اصلاح : (Reformation)

لٹریچر

ادب : (Literature)

پھیلاؤ، تفصیل : وسعت

مکمل، ہمہ جہتی : جامعیت

نشانیوں، باقیات : آثار

دعویٰ کرتے ہوئے : مدعیانہ

فیض قبول کرنا : فیض پذیری

تقاضا : اقتضا

مبسوط	:	تفصیلی، ضخیم
آورد	:	لانا، یہ لفظ آمد کے متضاد کے طور پر استعمال ہوتا ہے۔ لکھتے ہوئے کسی چیز کو بناوٹ کے طور پر لانا آورد کہلاتا ہے۔
ابا کرنا	:	بچنا، چھوڑ دینا
دل دادہ	:	شوقین
مکاتبات	:	خطوط، مکاتب کی جمع
بے کسی	:	مجبوری
مُجدّد	:	نئے راستے دکھانے والا
تمدّنی	:	تہذیبی، سماجی
مُسْتَقِید	:	فائدہ اٹھانا
آرٹکل	:	
(Article)	:	مضمون
قلم انداز کرنا	:	چھوڑ دینا
اسٹائل (Style)	:	انداز، طریقہ، طرز
نثار	:	نثر لکھنے والا
بزم	:	محفل
رزم	:	جنگ، لڑائی
جستہ جستہ	:	تھوڑا تھوڑا، کچھ کچھ
قالب	:	جسم، بدن
مُساعدت	:	ساتھ دینا، مدد کرنا
خصلت	:	مزاج، عادت

تقویت	:	قوت، مضبوطی
پالیٹکس	:	سیاست
(Politics)	:	سیاست
اورینٹل	:	دیسی
(Oriental)	:	دیسی
دل آویزی	:	دل لبھانا، دل پسندی
مقبوضہ	:	قبضہ کی ہوئی

غور کرنے کی بات

- ”ڈڑے سے آفتاب بن جانے“ کا مطلب ہے کسی معمولی چیز کو بہت ترقی حاصل ہونا۔
- ”مخصوص دائرہ مضمون کے حکمران“ ہونے کا مطلب ہے: لکھنے کے مخصوص میدان کے ماہر۔
- اس کتاب کا نام ”باغ و بہار“ ہے جو فارسی کے مشہور قصے ”قصہ چہار درویش“ کا اردو ترجمہ ہے۔ اس لیے اس نام سے بھی مشہور ہے۔
- شبلی اس مضمون میں جس بات کی طرف خاص طور سے ہماری توجہ مبذول کرانا چاہتے ہیں وہ یہ ہے کہ ایک فرد جب پختہ ارادے اور خلوص نیت سے کچھ کرنا چاہے تو پھر اُس کی راہ میں کوئی مشکل حائل نہیں ہو سکتی۔ سر سید نے جب اردو زبان و ادب کی اصلاح کا بیڑا اٹھایا اور اُسے سادگی کے ساتھ ساتھ وسعت و جامعیت عطا کرنے کا کام شروع کیا تو دھیرے دھیرے اُردو کے شیدائیوں کا ایک ایسا گروہ اُن کے گرد جمع ہو گیا جس نے اُردو ادب کے نئے علوم و اسالیب اور اصناف کا وہ

- خزانہ عطا کیا جس کی مثال اُس سے پہلے نہیں ملتی۔
- اس مضمون میں کئی فارسی شاعروں کے نام آئے ہیں جیسے بیدل، ظہوری، فردوسی، سعدی اور نظامی وغیرہ۔
- مضمون کے آخر میں شبلی نے لکھا ہے کہ مولانا حالی سرسید کے بہت قریبی ساتھی تھے اس لیے اُن پر مضمون لکھنے کا حق انھیں کا ہے۔ شبلی نے اس موضوع کو حالی کی مقبوضہ سرزمین کہہ کر، شوخ انداز اختیار کیا ہے۔
- سرسید مرحوم نے کسی غیر ملکی زبان کے کسی ادبی تجربے کو اردو میں منتقل کرنے کے لیے انگریزی کا براہ راست ترجمہ کرنے کے بجائے اُن خیالات کو اپنی زبان کے مطابق منتقل کیا ہے۔

سوالات

1. شبلی نے سرسید کی 1847 میں لکھی جس کتاب کا ذکر کیا ہے اُس کا نام اور موضوع لکھیے۔
2. سرسید کی انشا پردازی کا کیا کمال بتایا گیا ہے؟
3. انگریزی مضامین کو اردو میں لکھنے کے لیے سرسید نے کیا طریقہ اختیار کیا؟
4. حالی کی مقبوضہ سرزمین سے کیا مراد ہے؟

عملی کام

- انگریزی اخبار کی کسی رپورٹ کا ایسا ہی ترجمہ کیجیے جیسا اس سبق میں تجویز کیا گیا ہے۔

کہاوت

کسی بھی زبان کے ادب میں ضرب الامثال یا کہاوتوں کی بہت اہمیت ہوتی ہے۔ ان کہاوتوں کا تعلق ہماری زندگی کے روزمرہ واقعات سے ہوتا ہے۔ یہ کہاوتیں یا ضرب الامثال علم و دانش کے خزانے ہیں۔ کہاوتیں کہاں سے آتی ہیں، انہیں کون تصنیف کرتا ہے، یہ بتانا مشکل ہے۔ کوئی فرد یا ادارہ کہاوتیں تصنیف نہیں کرتا۔ یہ کسی ایک سماجی یا تہذیبی واقعے کے زیر اثر خود بہ خود وجود میں آجاتی ہیں اور پھر ایک نسل سے دوسری نسل اور بعض اوقات ایک ملک سے دوسرے ملک تک پہنچ جاتی ہیں۔

کہاوتوں کا تعلق عوام سے ہے۔ اس لیے ضروری نہیں کہ ان کا استعمال کرنے والے اعلیٰ تعلیم یافتہ ہوں۔ ان پڑھ، شہری، دیہاتی، گھروں میں رہنے والی عورتیں، ملازمت پیشہ لوگ سبھی برجستہ طور پر کہاوتوں کا استعمال کرتے ہیں۔ کہاوتوں کے بارے میں ایک مصنف نے لکھا ہے کہ:

”کہاوت ایسے اقوال اور جملوں کو کہنا چاہیے جو کسی کتاب یا رسالے سے نہ لیے گئے ہوں۔ چون کہ کہاوتوں کی تخلیق اور ان کی نشوونما عام آدمی کے ذریعے ہوتی ہے، اس لیے عام آدمی انہیں برجستہ طور پر استعمال کرتے ہیں۔“

شان الحق ھقی

(2005 — 1917)

شان الحق ھقی کا تعلق دہلی کے ایک قدیم اور ممتاز گھرانے سے تھا۔ اس خاندان نے ملک میں علم و فضل کی روشنی پھیلانے میں اہم کردار ادا کیا۔ ھقی کے جدِ اعلیٰ شیخ عبدالحق محدث دہلوی فارسی اور عربی کی تقریباً سولہ کتابوں کے مصنف تھے۔ اُن کے بیٹے مولانا نورالحق بھی اعلیٰ پایے کے مصنف تھے۔ مرزا غالب کے ایک ممتاز شاگرد سیف الحق ادیب کا بھی اسی خاندان سے تعلق تھا۔ شان الحق ھقی کے والد بھی بڑے عالم تھے۔ قدیم اور جدید علوم پر اُن کی گہری نظر تھی۔ وہ شاعری کا بھی بہت اچھا مذاق رکھتے تھے۔ اُنھوں نے ’دیوانِ حافظ‘ کا اردو میں ترجمہ کیا تھا۔ اس کے علاوہ اُن کی دو کتابوں ’’افسانہ پدمنی‘‘ اور ’’مطالعہ حافظ‘‘ کو اپنے زمانے میں بہت شہرت اور مقبولیت حاصل ہوئی۔

فارسی اور اردو پر اُن کی گہری نظر تھی۔ اُنھیں ادب کے ساتھ ساتھ زبان سے بھی بہت دلچسپی تھی۔ وہ ادب اور زبان دونوں کا بہت سہرا مذاق رکھتے تھے۔

ھقی صاحب کی ابتدائی تعلیم دہلی میں ہوئی۔ اعلیٰ تعلیم علی گڑھ مسلم یونیورسٹی میں ہوئی۔ اُنھوں نے مختلف اصنافِ ادب میں کارہائے نمایاں انجام دیے۔ شاعری، افسانہ، ڈراما، تنقید، تحقیق، ترجمہ نگاری اور لغت سازی اُن کی دلچسپی کے خاص میدان ہیں۔ اُنھوں نے بچوں کے لیے بھی بہت سی کتابیں لکھی ہیں۔ سنسکرت اور انگریزی سے ان کے بعض ترجموں کو بہت شہرت ملی۔ تھیسارس (مترادف الفاظ کی لغت) اور لغات کی ترتیب و تدوین کے میدان میں ھقی

صاحب کا مرتبہ بہت بلند ہے۔ ان کے تنقیدی مضامین کا مجموعہ ”تکتہ راز“ اردو شعر و ادب کے کئی نامعلوم گوشوں کا احاطہ کرتا ہے۔ حق صاحب اردو کے ممتاز عالموں اور زبان دانوں میں شمار کیے جاتے ہیں۔

© NCERT
not to be republished



ہماری کہاوٹیں

یوں تو سارے جان دار اپنی بولیاں بولتے ہیں، لیکن بامعنی لفظوں میں بات کرنا انسان ہی کا حصہ ہے۔ اسی لیے انسان کو حیوانِ ناطق کہا جاتا ہے۔ نطق کے معنی بولنا اور ناطق بولنے والا۔ انسان لفظوں اور جملوں سے بھی کام لیتا ہے۔ اشاروں کنایوں کا سہارا بھی لیتا ہے۔ اُنکی، گردن یا سر کی جنبش، آنکھیں، تیور سبھی مطلب ادا کرنے میں کام آتے ہیں۔ آواز کا اتار چڑھاؤ بھی معنی رکھتا ہے۔ غرض بات کو ادا کرنے کے بہت سے ڈھب ہیں۔ جسمانی حرکت، اشارے، اچھل کود وغیرہ تو حیوان بھی کرتے ہیں، لفظوں میں بات کرنا آدمی ہی سے مخصوص ہے۔ بات کو موثر طریقے سے ادا کرنے کا ایک طریقہ کہادت یا مثل کا استعمال بھی ہے جسے ضرب المثل کہتے ہیں۔

ان مثلوں یا کہاوٹوں میں بڑے گُر کی باتیں، زندگی کے تجربات کا نچوڑ اور ایک طرح کی شاعری بھی ملتی ہے یعنی نازک یا لطیف بات۔

مثل کی جمع امثلہ بھی آتی ہے۔ جیسے سلاح (ہتھیار) کی جمع اسلحہ۔ اب اردو امثلہ کی کچھ مثالیں پڑھیے:

آنکھوں پر پلکوں کا بوجھ: جب کوئی احسان یا بھلائی یا سلوک کا شکریہ ادا کرے یا شرمندگی محسوس کرے تو اس کا دل رکھنے کے لیے کہتے ہیں جیسے تم تو ہمارے اپنے ہو۔ ہمارے ساتھ رہے تو کیا ہوا۔ آنکھوں پر بھی کہیں پلکوں کا بوجھ ہوتا ہے، یا آنکھوں پر پلکوں کا کیا بوجھ۔

آپ کاج مہا کاج: اپنا کام اپنے آپ ہی کرنا چاہیے۔ دوسرے کا محتاج نہیں ہونا

چاہیے۔ نصیحت کے طور پر کہتے ہیں یا اپنا کام کرتے وقت دوسرے کو زحمت سے بچانے کے لیے۔ مہا کے معنی بڑا جیسے مہاراج، مہاپاپ۔

آگ پانی کا کیا میل: دو مختلف مزاج کے لوگ یا دو چیزیں جو ایک دوسرے کی ضد ہوں ایک ساتھ جمع نہیں ہو سکتیں۔ یوں بھی کہتے ہیں کہ آگ اور پھونس کا کیا میل۔ ایک جگہ آگ کے پانی سے بجھ جانے کا ذکر ہے۔ دوسری جگہ پھونس کے آگ سے بھسم ہو جانے کا۔

تالی ایک ہاتھ سے نہیں بچتی: جھگڑے کی تہہ میں دیکھیے تو اکثر دونوں فریقوں کا کچھ نہ کچھ قصور نکلے گا۔ اگر کسی کی وقتی زیادتی کا جواب زیادتی سے نہ دیا جائے تو جھگڑا نہیں ہو سکتا۔ بھینس کے آگے بین بجانا: ناقدروں سے قدردانی کی توقع کرنا۔ نہ کہ سچ مچ بھینس کے آگے باجالے کر بیٹھ جانا۔

پانچوں انگلیاں ایک سی نہیں ہوتیں: ہر آدمی کی طبیعت، مذاق، مزاج، صلاحیت دوسرے سے قدرتی طور پر مختلف ہوتے ہیں۔ اس کا لحاظ رکھنا چاہیے یا کسی ایک کی برائی یا کسی کو دیکھ کر پورے گروہ یا قوم کو ویسا ہی نہیں سمجھ لینا چاہیے۔ یوں بھی کہتے ہیں کہ آدمی آدمی انتر کوئی ہیرا کوئی کنکر۔ انتر کے معنی مختلف کے ہیں۔

ٹھنڈا لوہا گرم لوہے کو کاٹتا ہے: لوہے کو ڈھالنے کے لیے پہلے اسے تپا کر پگھلایا یا نرم کیا جاتا ہے۔ پھر ٹھنڈے اوزاروں کے ذریعے سے کاٹا یا ڈھالا جاتا ہے۔ مراد یہ ہے کہ نرا جو شیلا پن نہیں بلکہ ٹھنڈے دل سے سوچی ہوئی تدبیر کام آتی ہے۔ بعض لوگ ناحق طیش میں آکر نقصان اٹھا جاتے ہیں۔

کیا مرغانہ ہوگا تو سویرا بھی نہ ہوگا: کسی بات کو ضرورت سے زیادہ اہمیت نہیں دینی چاہیے۔ مرغانہ کو اذان دیتا ہے تو اس کو صبح کے ہونے کا سبب نہیں کہہ سکتے۔

چنے چا بو یا نفیری بجالو: ایک وقت میں ایک کام ہی اچھی طرح انجام دیا جا سکتا ہے۔

سونتا سوتے کو نہیں جگا سکتا: جو خود غافل یا بھٹکا ہوا ہو وہ دوسرے کو نہیں سدھا سکتا۔
شیر کی پیٹھ پر کاٹھی کسنا: سرکش آدمی کو رام کرنے کی کوشش کرنا جس کا قابو میں آنا محال ہو۔
لکھتم کے آگے بکتتم کیا چیز ہے: زبانی بات یا دعویٰ لکھی ہوئی بات کے سامنے
اہمیت نہیں رکھتا۔ قرآن شریف میں بھی یہ ہدایات کی گئی ہیں کہ آپس میں کوئی معاہدہ کرو تو
اسے لکھ لو اور جو لکھنا نہ جانتے ہوں وہ کسی سے لکھوالیں اور گواہ بنالیں تاکہ اختلاف یا
جھگڑے کا امکان نہ رہے۔

سفیدی پر سیاہی چڑھنا: بات پکی ہو جانا۔ کسی بات کا تحریر میں آ جانا۔ بہادر شاہ ظفر کا
شعر ہے:

کھلے گا خط کے لکھنے سے مرا حال اور بھیدی پر
سیاہی چڑھ گئی اے نامہ بر اب تو سفیدی پر

جب زبان زندگی میں ہر طرف سب کاموں کے لیے استعمال ہو تو خوب پھلتی پھولتی
ہے۔ اپنی قوم کی ذہنی صلاحیتوں اور تجربات سے پورا فائدہ اٹھاتی اور ان کی عکاسی کرتی ہے،
ورنہ ٹھٹھر کر رہ جاتی ہے۔ ہماری زبان کے الفاظ کا سرمایہ، محاورات اور کہاوتیں اس زمانے کی
یادگار ہیں جب کہ یہ آزاد تھی۔ اس کے پر بندھے ہوئے نہیں تھے، جیسے کہ اب ہم نے اپنے
اوپر انگریزی زبان کو مسلط کر لیا ہے۔ انگریزی بڑی اہم زبان ہے۔ ضرور اچھی طرح سیکھنی
چاہیے، لیکن یہ ہماری زبان نہیں بن سکتی۔ دیکھیے سر سید احمد خاں نے جو ہماری قوم میں جدید
تعلیمی تحریک کے بانی تھے، اب سے سو برس پہلے کیا سچی بات کہی تھی:

”انگریزی قوم نے جو اس قدر ترقی کی ہے وہ صرف اس بات کا نتیجہ ہے کہ تمام
علوم و فنون اسی زبان میں ہیں جو وہ لوگ بولتے ہیں۔ اگر انگریزی زبان میں تمام علوم و فنون
نہ ہوتے بلکہ لیٹن یا گریک میں یا فارسی عربی میں ہوتے تو تمام انگریز ایسے ہی جاہل اور بے علم

اور ناخواندہ ہوتے جیسے کہ بد نصیبی سے ہم لوگ ہندوستانی ہیں اور آئندہ کو بھی جب تک کہ تمام علوم و فنون ہماری زبان میں نہ ہوں گے ہم جاہل اور نالائق ہی رہیں گے اور کبھی عام تربیت نہ ہوگی۔“ (تہذیب الاخلاق)

مشق

لفظ و معنی

ناطق	:	بولنے والا
کنایہ (کنایوں)	:	پوشیدہ بات، جب ہم کسی بات کو کھل کر نہیں کہنا چاہتے تو اصل لفظ کی جگہ اس کے لیے کنایوں کا استعمال کرتے ہیں۔
جنبش	:	حرکت
دَّهَب	:	طریقہ
لطیف	:	نرم، پاکیزہ
طیش	:	غصہ
سرکش	:	مغرور، نافرمان
معاہدہ	:	سجھوتہ
نامہ بر	:	خط پہنچانے والا، ڈاکیا
مسلط	:	حاوی، چھایا ہوا
رام کرنا	:	فرماں بردار بنانا
ناخواندہ	:	آن پڑھ

غور کرنے کی بات

- بولنے کے لیے ہم لفظوں اور جملوں سے تو کام لیتے ہی ہیں۔ اس کے علاوہ اشاروں اور کنایوں کا سہارا بھی لیتے ہیں۔ جسم کے مختلف حصوں کی جنبش اور تیزو بھی مطلب ادا کرنے میں ہماری مدد کرتے ہیں۔ بات میں اثر پیدا کرنے کے لیے کہاوتیں اور مثلثیں بھی ہمارا بہت ساتھ دیتی ہیں۔
- زبان کی ترقی کے لیے ضروری ہے کہ ہم اپنی زبان میں اتنی طاقت پیدا کریں کہ زیادہ تر علوم و فنون تک دوسری زبانوں کے ذریعے پہنچنے کے بجائے اپنی زبان کے ذریعے پہنچیں۔

سوالات

1. کہاوت یا مثل کسے کہتے ہیں؟
2. ”آپ کاج مہا کاج“ اس کہاوت کا مطلب اپنے لفظوں میں لکھیے۔
3. زبان کس طرح پھلتی پھولتی اور پھیلتی ہے؟
4. کہاوتیں اور محاورات کس زمانے کی یادگار ہیں؟
5. ”پانچوں انگلیاں ایک سی نہیں ہوتیں“ اس کہاوت کا مطلب لکھیے۔

عملی کام

- ”بھینس کے آگے بین بجانا“ اس کہاوت کے مطابق اپنی زندگی کا کوئی واقعہ لکھیے۔

حَضْرَةُ
نَظْمِ

© NCERT
not to be republished

غزل

لفظ ”غزل“ کے کئی معنی ہیں: محبوب سے باتیں کرنا، عورتوں کی باتیں کرنا، عورتوں سے باتیں کرنا۔ اس سے معلوم ہوا کہ بنیادی طور پر غزل میں عشقیہ باتیں بیان کی جاتی ہیں لیکن آہستہ آہستہ غزل میں اور طرح کے مضامین بھی داخل ہوتے گئے۔ آج یہ کہا جاسکتا ہے کہ غزل میں تقریباً ہر طرح کی باتیں بیان ہو سکتی ہیں۔ شاید یہی وجہ ہے کہ غزل آج بھی اُردو کی سب سے زیادہ مقبول صنفِ سخن ہے۔

کہا جاتا ہے کہ غزل کی ابتدا قصیدے سے ہوئی۔ قدیم عربی شاعری میں قصیدے کے شروع میں کچھ اشعار معشوق کی یاد میں یا موسم بہار کی آمد وغیرہ پر لکھے جاتے تھے۔ ان اشعار کو ”تشبیب“ کہتے ہیں۔ آہستہ آہستہ تشبیب کے مضامین پر مبنی اشعار قصیدے کے علاوہ آزادانہ بھی کہے جانے لگے اور اس طرح غزل وجود میں آئی۔

غزل دنیا کی تمام شاعری میں لاثانی اور سب سے زیادہ چمک دار صنفِ سخن ہے۔ دنیا کی شاعری میں کسی ایسی صنف کا وجود نہیں جس میں غزل کی مانند بحر اور ردیف و قافیہ کی وحدت ہو لیکن ہر شعر اپنا الگ وجود بھی رکھتا ہو۔

جیسا کہ ہم اوپر پڑھ چکے ہیں، غزل کی ابتدا عربی شاعری کے اثر سے ہوئی لیکن فارسی شاعروں نے غزل کو واقعی غزل بنایا۔ گیارھویں صدی کے آتے آتے غزل ایک مشہور اور مضبوط صنفِ سخن بن گئی۔ فارسی کے ذریعے یہ کئی زبانوں تک پہنچی جن میں ترکی اور اُردو سب سے زیادہ اہم ہیں۔ انیسویں صدی کے بعض جرمن شاعروں نے بھی اسے قبول کیا اور آج کل ہندوستان کی کئی زبانوں میں غزل لکھی جا رہی ہے۔

جس طرح غزل میں مضامین کی قید نہیں، اسی طرح اشعار کی تعداد بھی مقرر نہیں ہے۔ عام طور پر پانچ سے آٹیس اشعار تک کی غزلیں ہوتی ہیں لیکن کئی غزلوں میں آٹیس سے زیادہ اشعار بھی ملتے ہیں۔ کبھی کبھی ایک ہی بحر اور ردیف و قافیہ میں شاعر ایک سے زیادہ غزلیں کہہ دیتا ہے۔ اس کو ”دو غزلہ“، ”سہ غزلہ“ اور ”چار غزلہ“ وغیرہ کہا جاتا ہے۔

غزل کا پہلا شعر ”مطلع“ کہلاتا ہے اس کے دونوں مصرعے ہم قافیہ ہوتے ہیں۔ مطلع کے بعد بھی مطلع ہو سکتا ہے۔ اس طرح کے مطلع کو ”مطلع ثانی“ اور اگر اس کے بعد بھی مطلع ہو تو اس کو ”مطلع ثالث“ کہتے ہیں۔ جس طرح غزل کے اشعار کی تعداد مقرر نہیں ہے، اسی طرح مطلعوں کی تعداد بھی مقرر نہیں ہے۔ مطلع کے فوراً بعد آنے والے شعر کو ”حسن مطلع“ یا ”زیب مطلع“ کہتے ہیں۔ غزل کے آخری شعر میں شاعر اپنا تخلص استعمال کرتا ہے، اس شعر کو ”مقطع“ کہتے ہیں۔ جس غزل میں ردیف نہ ہو اور صرف قافیہ ہوں، اس کو ”غیر مردّف“ کہتے ہیں۔ وہ بحر اور ردیف و قافیہ جس کے لحاظ سے غزل کہی جاتی ہے، اسے غزل کی ”زمین“ کہتے ہیں۔

اُردو غزل کے نمائندہ شاعروں میں ولی، سراج اورنگ آبادی، درد، سودا، میر، مصحفی، ناسخ، آتش، غالب، ذوق، مومن، بہادر شاہ ظفر، داغ، حسرت، اصغر، جگر، فانی، فراق، یگانہ، فیض، ناصر کاظمی اور خلیل الرحمن اعظمی وغیرہ شامل ہیں۔

ولی دکنی

(1707-1667)

ولی کا وطن اورنگ آباد تھا۔ ان کے زمانے میں گجرات دکن کے علاقے میں شامل تھا اسی لیے وہ ولی دکنی کے نام سے مشہور ہوئے۔ ولی ایک معزز صوفی خاندان سے تعلق رکھتے تھے۔ وہ مشہور صوفی شاہ سعد اللہ گلشن کے مرید ہوئے۔ انھوں نے بیرونِ گجرات کے کئی سفر کیے جس کی وجہ سے ان کی شاعری کی شہرت ملک کے مختلف حصوں میں پھیل گئی۔ وہ دوبار دہلی بھی آئے، دوسری بار میں اپنا اُردو دیوان بھی ساتھ لائے۔

ولی نے غزل میں تصوف کے موضوعات اور عشقیہ مضامین کو نہایت خوب صورتی کے ساتھ بیان کیا ہے۔ اُن کی زبان قدیم اُردو (دکنی) ہوتے ہوئے بھی مشکل نہیں معلوم ہوتی بلکہ اس کو دکنی اور دہلوی اُردو کے درمیانی رابطے کی زبان کہا جاسکتا ہے۔

ولی سے پہلے دکن میں مثنوی کی صنف زیادہ مضبوط تھی۔ ولی نے غزل کو اولیت دی اور اس طرح دکن کے شعری ادب میں غزل کو ایک ممتاز درجہ دیا۔ یوں تو اُن سے پہلے بھی دکن میں غزلیں کہی جاتی رہیں لیکن انھوں نے غزل کو جس خوبصورتی اور جس طرزِ اظہار سے آشنا کیا وہ انھیں کا حصہ ہے۔



غزل

شرابِ شوقِ سینِ سرشار ہیں ہم
 کبھو بے خود، کبھو ہشیار ہیں ہم
 دورگی سوں تری اے سرورِ عنا
 کبھو راضی کبھو بیزار ہیں ہم
 ترے تسخیر کرنے میں سرِ بجن
 کبھو ناداں، کبھو عیار ہیں ہم
 صنم! تیرے نین کی آرزو میں
 کبھو سالم کبھو بیمار ہیں ہم
 وئی وصل و جدائی سوں صنم کی
 کبھو صحرا، کبھو گلزار ہیں ہم

مشق

لفظ و معنی

سے	:	سین
مست	:	سرشار

بے خبر، مدہوش	:	بے خود
مکاری	:	دورنگی
سے	:	سوں
سر و کا خوب صورت درخت، مراد خوش قامت معشوق	:	سرور عنا
کبھی	:	کبھو
قابو میں کرنا، رام کرنا	:	تسخیر
معشوق	:	سیرچکن
تندرست	:	سالم
بُت، معشوق	:	صنم
ملاقات	:	وصل
ریگستان، بیابان، جنگل	:	صحرا
چمن، باغ	:	گلزار

غور کرنے کی بات

- دکنی کوئی الگ زبان نہیں بلکہ یہ اُردو کی ہی ایک پرانی شکل ہے۔ بہت پہلے شمالی ہند میں بھی اس سے ملتی جلتی زبان بولی جاتی تھی۔ وقت کے ساتھ ساتھ زبان میں تبدیلی آتی گئی اور آج دکنی اور شمالی ہند کی اُردو میں اچھا خاصا فرق ہے۔ وٹی کا کمال یہ ہے کہ انھوں نے قدیم اُردو یعنی دکنی اور میر و سودا کی اُردو یعنی دہلوی اُردو کے درمیان ایک خوبصورت ربط پیدا کیا۔ وٹی کی زبان میں ایک طرح کی مٹھاس پائی جاتی ہے جو ہندی اور فارسی کے الفاظ تناسب اور توازن کے ساتھ استعمال کرنے سے پیدا ہوئی ہے۔ انھوں نے ٹھیٹ دکنی زبان کا استعمال کم کیا ہے۔

- غزل کے دوسرے شعر میں دورنگی کی رعایت سے معشوق کو سرورِ رعنا کہا گیا ہے رعنا ایک پھول کا نام ہے جس میں دورنگ ہوتے ہیں۔ وہ اندر سے سرخ اور باہر سے زرد ہوتا ہے۔

سوالات

1. دکنی، اُردو زبان کی ہی ایک شکل ہے یا کوئی دوسری زبان ہے؟
2. دکن میں غزل سے پہلے کس صنفِ سخن کو زیادہ مقبولیت حاصل تھی؟
3. بے خود، ہشیار، راضی، بیزار، نادان اور عیار جیسے الفاظ کے استعمال سے اشعار میں کون سی صنعت پیدا کی گئی ہے؟

عملی کام

- اس غزل میں جو متضاد الفاظ استعمال ہوئے ہیں ان کی فہرست بنائیے۔
- غزل کے مقطع کا مفہوم اپنے الفاظ میں لکھیے۔



غزل

کیا مجُ عشق نے ظالم کوں آب آہستہ آہستہ
 کہ آتش گل کوں کرتی ہے گلاب آہستہ آہستہ
 وفاداری نے دلبر کی بجھایا آتشِ غم کوں
 کہ گرمی دفع کرتا ہے گلاب آہستہ آہستہ
 مرے دل کوں کیا بے خود تری اکھیاں نے آخر کوں
 کہ جیوں بے ہوش کرتی ہے شراب آہستہ آہستہ
 ادا و ناز سوں آتا ہے وہ روشن جبین گھرسوں
 کہ جیوں مشرق سوں نکلے آفتاب آہستہ آہستہ
 ولی مجُ دل میں آتا ہے خیالِ یار بے پروا
 کہ جیوں اکھیاں منیں آتا ہے خواب آہستہ آہستہ

مشق

لفظ و معنی

دور کرنا	:	دفع کرنا
انداز، اشارہ	:	ادا
نخرہ، غمزہ	:	ناز

چمکتی ہوئی پیشانی والا، مراد معشوق	:	روشن جبین
میرے دل میں	:	مُجِ دل میں
جیسے	:	چیوں
میں	:	منیں

غور کرنے کی بات

- اس غزل کا ایک امتیاز یہ ہے کہ پوری غزل کو پڑھ کر غم یا مایوسی کی کیفیت پیدا نہیں ہوتی بلکہ شگفتگی کا احساس ہوتا ہے۔
- اس غزل کا ایک امتیاز یہ بھی ہے کہ اس کے ہر شعر کا مصرع ثانی لفظ ”کہ“ سے شروع ہوتا ہے جو کہیں استعارہ اور کہیں تشبیہ کی بنیاد بنتا ہے۔ یہ کہا جائے تو غلط نہ ہوگا کہ ولی کی شاعری (غزل) میں حسن اور لطف کا ایک بڑا ذریعہ ان کی تشبیہات ہیں۔

سوالات

1. مطلع میں ”ظالم“ کس کے لیے استعمال کیا گیا ہے؟
2. غزل کے تیسرے شعر میں ”اکھیاں“ اور ”شراب“ میں شاعر نے کیا تعلق پیدا کیا ہے؟
3. مقطع کے دوسرے مصرع میں لفظ ”میں“ کی جگہ ”منیں“ کیوں استعمال کیا گیا ہے؟

عملی کام

- مطلع میں آتش، آب، گل اور گلاب کے باہمی تعلق پر اظہار خیال کیجیے۔
- مقطعے میں ”خیال یار بے پروا“ کی ترکیب تین الفاظ پر مشتمل ہے۔ اسی طرح کی دو ترکیب بنائیے۔

خواجہ میر درد

(1785-1721)

خواجہ میر نام اور درد تخلص۔ اُن کے اجداد بخارا سے آکر دہلی میں آباد ہوئے۔ خواجہ بہاء الدین نقشبندی سے نسبی تعلق کی بنیاد پر یہ کہا جا سکتا ہے کہ تصوف انھیں ورثے میں ملا۔ درد طبعاً بہت سادہ مزاج اور قناعت پسند تھے۔ دلی کی تباہی کے دنوں میں بھی وہ ترک وطن پر آمادہ نہ ہوئے جب کہ اس وقت کے سیاسی اور سماجی حالات کی وجہ سے شعرا کی اکثریت دوسرے شہروں کا رخ کر رہی تھی۔ ان کے کلام میں تصوف کا رنگ نمایاں ہے۔ وہ زندگی کے پیچیدہ معاملات اور نادر خیالات کو کامیابی کے ساتھ ادا کرنے پر قادر تھے۔ شعری صنعتوں کے غیر ضروری استعمال سے پرہیز کرتے تھے لیکن استعارات و تشبیہات کے بر محل استعمال سے شعر کے حسن اور اس کی معنویت میں اضافہ کرنے کا فن ان کو خوب آتا تھا۔ ان کے کلام میں خیالات کی پاکیزگی اور بلندی، زبان کی سادگی، الفاظ کی موزونیت اور بندشوں کی چستی کا یہ طور خاص ذکر کیا جاتا ہے۔ درد نے چھوٹی ججروں میں بہت رواں اور پُر اثر غزلیں کہی ہیں۔



غزل

ارض و سما کہاں تری وسعت کو پاسکے
 میرا ہی دل ہے وہ کہ جہاں تو سما سکے
 وحدت میں تیری حرفِ دوئی کا نہ آسکے
 آئینہ کیا مجال تجھے منہ دکھاسکے
 قاصد! نہیں یہ کام ترا، اپنی راہ لے
 اُس کا پیام دل کے سوا کون لاسکے
 یارب! یہ کیا طلسم ہے، ادراک و فہم یاں
 دوڑے ہزار آپ سے باہر نہ جاسکے
 مستِ شرابِ عشق وہ بے خود ہے جس کو حشر
 اے درد! چاہے لائے بہ خود پھر نہ لاسکے

مشق

لفظ و معنی

ارض و سما	:	زمین اور آسمان
وحدت	:	ایک ہونا

دوئی	:	دوسمجھنا، غیریت
قاصد	:	پیغام لانے والا، اپیلچی
طلسم	:	جادو
ادراک و فہم	:	عقل اور سمجھ، شعور
مست شرابِ عشق	:	محبت کے نشے میں چور
بے خود	:	اپنے آپ سے بے خبر، مدہوش

غور کرنے کی بات

- خواجہ میر درد کو تصوف کا اہم شاعر کہا جاتا ہے۔ ان کی شاعری کا بڑا حصہ عشقِ حقیقی کے عناصر سے لبریز ہے۔ لیکن اسی کے ساتھ عشقِ مجازی کی جھلک بھی ان کے کلام میں دیکھی جاسکتی ہے۔ خدا کی محبت کو عشقِ حقیقی اور دنیا والوں سے عشق کو عشقِ مجازی کہا جاتا ہے۔
- مطلع میں عشقِ حقیقی کی عظمت کی طرف اشارہ کیا گیا ہے اور بتایا گیا ہے کہ خدا سے عشق کرنے والا اس قدر وسیع القلب ہوتا ہے کہ زمین و آسمان کی وسعتیں بھی اس کے مقابلے میں ہچ نظر آتی ہیں۔

سوالات

1. درد کے دلی چھوڑ کرنے جانے کا ذکر کیوں کیا جاتا ہے؟
2. مطلع میں لفظ ”تری“ کس کے لیے استعمال ہوا ہے؟
3. دوسرے شعر میں ”وحدت“ اور ”دوئی“ نیز ”آئینہ“ اور ”منہ دکھا سکے“ کے لفظوں میں کیا تعلق ہے؟

4. ”مستِ شرابِ عشق“ کی ترکیب میں زیر کا جو استعمال ہوا ہے اس کو کیا کہتے ہیں؟

عملی کام

- چوتھے شعر میں درد نے کہا کہ ”دوڑے ہزار آپ سے باہر نہ جاسکے“۔ غالب نے بھی اپنے ایک شعر میں رگوں میں دوڑنے پھرنے کا ذکر کیا ہے۔ وہ شعر کون سا ہے اور وہاں کس کے دوڑنے پھرنے کی طرف اشارہ ہے؟
- میر درد اور میر تقی میر دونوں شاعروں کا ایک ایک ایسا شعر لکھیے جس میں عشق کے تجربے کا بیان ہو۔

© NCERT
not to be republished



غزل

ہے غلط گر گمان میں کچھ ہے
 تجھ سوا بھی جہان میں کچھ ہے؟
 دل بھی تیرے ہی ڈھنگ سیکھا ہے
 آن میں کچھ ہے، آن میں کچھ ہے
 ان دنوں کچھ عجب ہے میرا حال
 دیکھتا کچھ ہوں، دھیان میں کچھ ہے
 اور بھی چاہیے سو کہیے اگر
 دلِ نامہربان میں کچھ ہے
 درد تو جو کرے ہے جی کا زیاں
 فائدہ اس زیاں میں کچھ ہے؟

مشق

لفظ و معنی

خیال	:	گمان
لمحہ، پل	:	آن
نقصان	:	زیاں

غور کرنے کی بات

- درد کی یہ غزل سہل ممتنع کی بہترین مثال ہے۔ وہ شاعری سہل ممتنع کی شاعری کہلاتی ہے جس کو پڑھ کر یہ احساس ہو کہ ایسا تو ہم بھی کہہ سکتے ہیں لیکن جب کہنے کی کوشش کی جائے تو کہنا دشوار ہو جائے۔
- اس غزل کے مقطع کے پہلے مصرعے میں ”زیاں“ اور دوسرے مصرعے میں ”زیاں“ لفظ آیا ہے۔ یہ ایک ہی لفظ ہے لیکن دوسرے مصرعے میں ”گمان“ اور ”جہان“ کے قافیہ میں استعمال ہوا ہے اس لیے ”ن“ نقطہ کے ساتھ لکھا گیا ہے۔

سوالات

1. مطلع میں شاعر کس سے مخاطب ہے؟
2. دوسرے شعر میں ”آن“ سے کیا مراد ہے؟
3. مقطعے میں فائدہ اور زیاں کے الفاظ کے استعمال میں کس صنعت کا لحاظ رکھا گیا ہے؟

میر تقی میر

(1722-23 — 1810)

میر تقی میر آگرہ (اکبر آباد) میں پیدا ہوئے۔ وہ دس سال ہی کے تھے کہ ان کے والد محمد علی عرف علی متقی کا انتقال ہو گیا۔ چنانچہ وہ آگرہ سے دہلی منتقل ہو گئے۔ اپنے سوتیلے ماموں اور اُردو کے مشہور شاعر و ادیب سراج الدین علی خان آرزو کے ساتھ قیام رہا اور ان سے علمی و ادبی فیض اٹھایا۔ دہلی ہی میں ان کی ملاقات سید سعادت علی امر و ہوی سے ہوئی جنہوں نے میر کو اُردو میں شعر گوئی کی طرف راغب کیا۔ 1782 میں نواب آصف الدولہ کی دعوت پر لکھنؤ چلے گئے اور وہیں مستقل سکونت اختیار کر لی۔ لکھنؤ ہی میں میر کا انتقال ہوا۔

میر نہایت پُرگو اور قادر الکلام شاعر تھے۔ اُردو میں ان کے چھ دیوان ہیں۔ انہوں نے غزل ہی نہیں شعر کی جملہ اصناف میں طبع آزمائی کی ہے۔ وہ ایک ایسے شاعر اور استاد فن تھے جن کی عظمت کا اعتراف ہر زمانے کے بڑے شعرا اور ناقدین نے کیا ہے۔

میر کی غزل کو ان کے عہد اور ان کی زندگی کا مرقع سمجھا جاتا ہے۔ ان کی شاعری میں فکر اور فن کے بہت نازک اور لطیف نمونے ملتے ہیں۔ زبان کی سادگی اور بول چال کے انداز میں بھی میر کے یہاں غیر معمولی کشش اور بہنرمندی کا اظہار ہوا ہے۔ اسی لیے ان کی شاعری عوام و خواص میں یکساں طور پر مقبول ہے۔



غزل

جس سر کو غرور آج ہے یاں تاجوری کا
 کل اس پہ یہیں شور ہے پھر نوحہ گری کا
 آفاق کی منزل سے گیا کون سلامت؟
 اسباب لٹا راہ میں یاں ہر سفری کا
 زنداں میں بھی شورش نہ گئی اپنے جنوں کی
 اب سنگ مداوا ہے اس آشفقتہ سری کا
 لے سانس بھی آہستہ کہ نازک ہے بہت کام
 آفاق کی اس کارگہ شیشہ گری کا
 ٹک میٹر جگر سوختہ کی جلد خبر لے
 کیا یار بھروسا ہے چراغِ سحری کا

مشق

لفظ و معنی

تاجوری	:	بادشاہت، صاحبِ تاج ہونا
نوحہ گری	:	رونا، ماتم کرنا

مسافر	:	سفری
قید خانہ، جیل	:	زنداں
ہنگامہ خیزی	:	شورش
دیوانگی، کسی چیز کی دُھن	:	جنوں
علاج	:	مداوا
وحشت	:	آشفقتہ سری
شیشے کی چیزیں بنانے کا کارخانہ	:	کارگہ شیشہ گری
ذرا	:	ٹلک
کلیجہ پھنکا ہوا، غم زدہ	:	جگر سوختہ
صبح کا چراغ جو بجھنے کے قریب ہو، قریب المرگ	:	چراغِ سحری

غور کرنے کی بات

- غزل کے مطلع میں اگرچہ کوئی اچھوتا مضمون بیان نہیں ہوا ہے لیکن اندازِ بیان کی خوبی سے انکار نہیں کیا جاسکتا۔ ظاہری عظمت کے المناک انجام کو ناصحانہ انداز میں بیان کرنے کے بجائے شاعر نے صرف تاجوری، غرور، اور نوحہ گری یعنی دو انتہاؤں کا ذکر کر کے مضمون کو پُر اثر بنا دیا ہے۔ دراصل یہی برجستگی اس شعر کا حسن ہے۔
 - تیسرے شعر میں شورش اور آشفقتہ سری میں جو مناسبت ہے اور جنون اور شورش میں جو رعایت معنی ہے اُس نے شعر کے حسن کو دو بالا کر دیا ہے۔ مزید یہ کہ آشفقتہ سری کے علاج کے لیے پتھر سے سر کو ٹکرانا خود جنون کی شدت کو ظاہر کرتا ہے۔
- چوتھے شعر میں شیشہ گری کی مناسبت سے ”لے سانس بھی آہستہ“ کا ٹکڑا نہایت

موزوں ہے، کیونکہ پچھلے ہوئے شیشے کو مختلف شکلیں دینے والی ٹکلی میں اگر زور سے پھونک مار دی جائے تو اس کا مکھر جانا یقینی ہے۔

سوالات

1. میر کے زمانے میں آگرہ شہر کا نام کیا تھا؟
2. غزل کے مطلعے میں آج اور کل سے کیا مراد ہے؟
3. ”آفاق کی منزل سے گیا کون سلامت“ میں آفاق کی منزل کے کیا معنی ہیں؟
4. مقطوعے میں لفظ ”ٹُک“ استعمال ہوا ہے۔ آج کل اس لفظ کے بجائے کون سا لفظ استعمال ہوتا ہے؟



غزل

رفتگاں میں جہاں کے ہم بھی ہیں
 ساتھ اس کارواں کے ہم بھی ہیں
 جس چمن زار کا ہے تو گل تر
 بلبل اس گلستان کے ہم بھی ہیں
 وجہ بیگانگی نہیں معلوم
 تم جہاں کے ہو واں کے ہم بھی ہیں
 مرگئے مرگئے نہیں تو نہیں
 خاک سے منہ کو ڈھانکے ہم بھی ہیں
 اس سرے کی ہے پارسائی میر
 معتقد اس جواں کے ہم بھی ہیں

مشق

لفظ و معنی

رفتگاں : گزرے ہوئے لوگ، وہ لوگ جو مر چکے ہیں
 کارواں : قافلہ

بیگانگی	:	غیرت، اجنبیت
پارسائی	:	نیکی، پرہیزگاری
اس سرے کی	:	اس درجے کی
معتقد	:	اعتقاد رکھنے والا، ماننے والا

غور کرنے کی بات

- میر کی شاعری میں جس پرکاری اور سادگی کا ذکر ہوتا ہے یہ غزل اس کی خوبصورت مثال ہے۔
- یہ بھی کہا جاتا ہے کہ میر کی شاعری رنج و غم سے بھری ہوئی ہے۔ لیکن یہ بات پوری طرح درست نہیں ہے۔ میر کی بڑائی اسی میں ہے کہ وہ مذکورہ کیفیت کے ساتھ ساتھ زندگی کے دوسرے پہلوؤں کو بھی اتنی ہی خوبی سے بیان کرنے پر قادر تھے۔
- غزل کے چوتھے شعر میں ”منہ کو ڈھانکے“ استعمال ہوا ہے۔ جبکہ دوسرے اشعار میں قافیے کے بعد آنے والا لفظ ”کے“ ردیف میں شامل ہے، جیسے ”جہاں کے“، ”کارواں کے“ وغیرہ ”ڈھانکے“ جیسی صورت میں، جہاں ردیف والا لفظ قافیے والے لفظ کا حصہ بن جائے، اُس کو ”قافیہ معمولہ“ کہتے ہیں۔

سوالات

1. دوسرے شعر میں چمن زار، گل تر، بلبل اور گلستان کے الفاظ کے استعمال سے کون سی شعری صنعت پیدا ہوئی ہے؟

2. تیسرے شعر کا مطلب اپنے الفاظ میں بیان کیجیے۔
3. مقطوعے میں ”اس سرے کی“ پارسائی سے کیا مراد ہے؟

عملی کام

- رفتگاں اور کارواں کے معنی لکھیے اور ان الفاظ کو جملوں میں استعمال کیجیے۔
- اس غزل میں جو قافیے لائے گئے ہیں، اسی طرح کے پانچ قافیے تحریر کیجیے۔
- اُردو کے ایسے دو مشہور شاعروں کی ایک ایک غزل لکھ کر اُستاد کو دکھائیے جو آگرہ میں پیدا ہوئے ہوں۔

© NCERT
not to be republished

خواجہ حیدر علی آتش

(1777 - 1847)

آتش کے بزرگ بغداد سے ہندوستان آئے اور دہلی میں سکونت اختیار کی، لیکن نواب شجاع الدولہ کے عہد میں ان کے والد خواجہ علی بخش دہلی سے فیض آباد منتقل ہو گئے۔ آتش کی پیدائش فیض آباد میں ہوئی۔ کم عمری ہی میں والد کا سایہ سر سے اٹھ گیا۔ اس لیے ان کی تعلیم مکمل نہ ہو سکی، البتہ عربی، فارسی کی کچھ تعلیم انھوں نے گھر پر حاصل کی۔ آتش اپنی غیر معمولی شاعرانہ صلاحیت کے باعث بہت جلد مقبول ہو گئے اور نواب محمد تقی خاں کے دربار سے منسلک ہو گئے۔ بعد ازاں انھیں کے ہمراہ لکھنؤ آئے اور یہیں کے ہو کر رہ گئے۔ انھوں نے عمر کا بیشتر حصہ تنگ دستی کی حالت میں بسر کیا لیکن طبیعت کی قلندری اور باکپن نہ گیا۔ کبھی کسی کے سامنے ہاتھ نہیں پھیلا یا۔ آخر عمر میں آنکھوں کی روشنی بھی جاتی رہی۔ لکھنؤ ہی میں ان کا انتقال ہوا۔

آتش کی غزل میں روزمرہ کے بے تکلف اور برجستہ استعمال سے گفتگو اور مکالمے کی کیفیت پیدا ہو گئی ہے جس نے ان کی غزل کے لطف کو دو بلا کر دیا ہے۔ وہ صاف اور شستہ زبان کو فنکارانہ انداز میں برتنے کا ہنر جانتے تھے۔ ان کی غزل کی ایک منفرد اور امتیازی خصوصیت یہ ہے کہ ایک طرف وہ حسنِ محبوب کے بیان میں شوخی اور رنگینی سے کام لیتے ہیں تو دوسری طرف زندگی کے سنجیدہ موضوعات اور تصوف و معرفت کے مضامین کو شعر میں سنجیدگی اور درویشانہ سرشاری کی کیفیت کے ساتھ بیان کرتے ہیں۔ اُن کے کلام کی انھی امتیازی خصوصیات کی بنا پر ان کا شمار اُردو کے ممتاز غزل گو شعرا میں ہوتا ہے۔



غزل

سُن تو سہی جہاں میں ہے تیرا فسانہ کیا
 کہتی ہے تجھ کو خلقِ خدا غائبانہ کیا
 زیرِ زمیں سے آتا ہے جو گلِ سو زربکف
 قاروں نے راستے میں لٹایا خزانہ کیا
 طبلِ علم نہ پاس ہے اپنے، نہ ملک و مال
 ہم سے خلاف ہو کے کرے گا زمانہ کیا
 آتی ہے کس طرح سے مری قبضِ روح کو
 دیکھوں تو موت ڈھونڈ رہی ہے بہانہ کیا
 یوں مدعیِ حسد سے نہ دے داد تو نہ دے
 آتشِ غزل یہ تو نے کہی عاشقانہ کیا

مشق

لفظ و معنی

- غائبانہ : غیر حاضری میں، غیر موجودگی میں
 زربکف : ہاتھ میں سونا لیے ہوئے، ہاتھ میں دولت لیے ہوئے

قاروں	:	حضرت موسیٰ کے زمانے کا ایک مال دار مگر کنجوس شخص جو اپنے مال سمیت زمین میں دھنس گیا۔ مجازاً ہر مال دار اور بنجیل شخص
طبل و علم	:	تقارہ اور جھنڈا
مدعی	:	دعویٰ کرنے والا

غور کرنے کی بات

- آتش کو زبان کا شاعر بھی کہا گیا ہے۔ بعض دوسرے شعرا بھی بول چال کی زبان کے شاعر کہلاتے ہیں اور اپنی زبان کی سلاست، روانی، چستی اور برجستگی سے پہچانے جاتے ہیں۔ اس میں شک نہیں کہ شاعری میں زبان کی بہت اہمیت ہے مگر شاعری کو صرف لفظوں کا کھیل بھی نہیں کہا جاسکتا۔ دراصل جذبات کو زبان دینے کا نام شاعری ہے۔ اس لیے جس شعر میں جذبے کی گرمی محسوس نہ کی جاسکے وہ محض بے جان لفظوں کا مجموعہ بن کر رہ جاتا ہے۔ آتش کی شاعری میں صنعتوں کے بر محل استعمال کے ساتھ ساتھ جذبے کی گرمی بھی ہے اور خیال کی بلندی بھی۔ اس لیے آتش کو صرف زبان کا شاعر کہہ کر نظر انداز نہیں کیا جاسکتا۔

سوالات

1. آتش کی اس غزل میں ان کے شاعرانہ لہجے کی کس خصوصیت کا اظہار کیا ہوا ہے؟
2. دوسرے شعر کا مطلب بیان کیجیے۔

3. غزل کے تیسرے شعر میں ”طبل و علم نہ پاس ہے اپنے، نہ ملک و مال“ سے آتش کی کیا مراد ہے؟

عملی کام

• آتش لکھنوی کی غزلوں کا مطالعہ کیجیے۔

© NCERT
not to be republished



غزل

یہ آرزو تھی تجھے گل کے روبرو کرتے
 ہم اور بلبلِ بے تاب گفتگو کرتے
 پیامِ بر نہ میسر ہوا تو خوب ہوا
 زبانِ غیر سے کیا شرحِ آرزو کرتے
 مری طرح سے مہ و مہر بھی ہیں آوارہ
 کسی حبیب کی یہ بھی ہیں جستجو کرتے
 وہ جانِ جاں نہیں آتا تو موت ہی آتی
 دل و جگر کو کہاں تک بھلا لہو کرتے
 نہ پوچھ عالمِ برگشتہ طالعی آتش
 برستی آگ جو باراں کی آرزو کرتے

مشق

لفظ و معنی

خواہش کا اظہار : شرحِ آرزو

پریشان، مارا مارا پھرنے والا : آوارہ

برگشتہ	:	مخرف، پھرا ہوا
طالع	:	قسمت
برگشتہ طالع	:	قسمت کا مخالف ہونا یعنی بد نصیبی
مہ	:	ماہ
باراں	:	بارش

غور کرنے کی بات

- مطالعے میں طرز کلام کی برجستگی اور سادگی کے ساتھ ساتھ گفتگو اور مکالمے کے انداز نے ڈرامائی کیفیت پیدا کر دی ہے جس نے اس کا لطف دو بالا کر دیا ہے۔

سوالات

1. مطالعے میں شاعر نے بلبل کو بیتاب کیوں کہا ہے؟
2. دوسرے شعر میں پیامبر کے میسر نہ ہونے کو شاعر نے ”خوب ہوا“ کیوں کہا ہے؟
3. چوتھے شعر میں دل و جگر کو لہو کرنے سے کیا مراد ہے؟
4. مقطعے کے دوسرے مصرعے میں شاعر نے ”برگشتہ طالع“ کی جو تعبیر کی ہے اس کی وضاحت کیجیے۔

عملی کام

- آتش کی شاعری میں قلندری اور بانپن کی ایسی لے ہے جو متواتر شکستوں کے باوجود بھی حوصلہ اور وقار قائم رکھتی ہے۔ اس کیفیت کا ذکر دیگر شعرا کے تعلق سے بھی ہوتا ہے۔ آتش کا ایسا شعر نقل کیجیے جس میں یہ خصوصیت موجود ہو۔

مرزا اسد اللہ خاں غالب

(1869 - 1797)

غالب آگرے میں پیدا ہوئے۔ دادا، باپ اور پھر چچا کی موت کے بعد ان کے نانا نے ان کی پرورش کی۔ تیرہ سال کی عمر میں غالب کی شادی دہلی کے ایک معزز خاندان میں ہو گئی۔ شادی کے کچھ عرصے بعد وہ دہلی آگئے اور آخری دم تک یہیں رہے۔

غالب اردو کے عظیم شاعر تھے۔ انھوں نے پہلے اسد اور بعد میں غالب تخلص اختیار کیا اور اسی تخلص سے مشہور ہوئے۔ اردو کے ساتھ ساتھ فارسی شاعری میں بھی غالب کا مرتبہ بہت بلند ہے۔ ان کا اردو کلام ان کے فارسی کلام سے بہت کم ہے۔

غالب کی شاعری کے بارے میں دو باتیں مشہور ہیں۔ ایک تو یہ کہ وہ فلسفی شاعر تھے اور دوسری یہ کہ ان کا کلام بہت مشکل ہے۔ ان باتوں میں تھوڑی بہت سچائی ضرور ہے۔ غالب کی شاعری اس معنی میں فلسفیانہ ہے کہ ان کے کلام میں زندگی اور کائنات کی بہت سی نازک اور باریک باتوں کی طرف اشارے ملتے ہیں۔ یہ بھی صحیح ہے کہ غالب کے کلام میں فکر کا عنصر زیادہ ہے۔

ان کی شاعری ہمیں نئی نئی دنیاؤں کی سیر کراتی ہے۔ زندگی کا کوئی مرحلہ ایسا نہ ہوگا جس پر ہم ان کے کسی نہ کسی شعر کے ذریعے اظہار رائے نہ کر سکیں۔

غالب نے قصیدہ، رباعی اور قطعات وغیرہ بھی کہے۔ لیکن غزل گو کے علاوہ قصیدہ گو کی حیثیت سے بھی ان کا مرتبہ بہت بلند ہے۔ خطوط نگاری میں بھی غالب نے بڑی شہرت حاصل کی۔ ان کے اردو خطوط کے دو مجموعے ”اردوئے معلّیٰ“ اور ”عمود ہندی“ بہت معروف ہیں۔



غزل

ابنِ مریم ہوا کرے کوئی
 میرے دکھ کی دوا کرے کوئی
 بک رہا ہوں جنوں میں کیا کیا کچھ
 کچھ نہ سمجھے خدا کرے کوئی
 بات پرواں زبان کٹتی ہے
 وہ کہیں اور سنا کرے کوئی
 کون ہے جو نہیں ہے حاجت مند
 کس کی حاجت روا کرے کوئی
 جب توقع ہی اُٹھ گئی غالب
 کیوں کسی کا گلہ کرے کوئی

مشق

لفظ و معنی

ابنِ مریم : مریم کا بیٹا یعنی حضرت عیسیٰ
 جنوں : دیوانگی، سودا

حاجت مند	:	محتاج، ضرورت مند
حاجت روا کرنا	:	ضرورت پوری کرنا
گلہ	:	شکوہ، شکایت

غور کرنے کی بات

- ریغزل سہل ممنوع کی بہترین مثال ہے۔
- مطلعے میں شاعر نے ابنِ مریم کی تبلیغ کا استعمال کیا۔ کسی مذہبی یا تاریخی واقعے کی طرف اشارہ کرنے کو تبلیغ کہتے ہیں۔ ابنِ مریم حضرت عیسیٰ کی کنیت ہے۔ غالب نے اس شعر میں شوخ انداز اختیار کرتے ہوئے یہ اشارہ کیا ہے کہ حضرت عیسیٰ کی طرح کوئی میرے دکھ کی دوا کرے۔
- ابنِ مریم حضرت عیسیٰ علیہ السلام کی کنیت ہے۔ کنیت اُس نام کو کہتے ہیں جو باپ یا ماں کے تعلق سے بولا جاتا ہے۔
- مریم حضرت عیسیٰ کی ماں کا نام ہے۔ اللہ نے حضرت عیسیٰ کو یہ معجزہ دیا تھا کہ وہ جاں بلب مریض پر دم کر کے اُس کو تندرست اور قُومِ باذن اللہ (اُٹھ اللہ کے حکم سے) کہہ کر مردے کو زندہ کر دیتے تھے۔ غالب نے اسی خصوصیت کی طرف اشارہ کیا ہے۔
- ”کون ہے جو نہیں ہے حاجت مند“ کہہ کر غالب نے یہ ظاہر کیا ہے کہ ہر ایک حاجت مند ہے۔

سوالات

1. ابنِ مریم کی وضاحت کرتے ہوئے مطلعے کا مفہوم اپنے الفاظ میں بیان کیجئے۔
2. ”زبان کٹتی ہے“ سے کیا مراد ہے؟
3. توقع ختم ہو جانے کے بعد غالب نے گلہ نہ کرنے کا اشارہ کیوں دیا ہے؟



غزل

پھر مجھے دیدہ تر یاد آیا
 دل جگر تشنہ فریاد آیا
 دم لیا تھا نہ قیامت نے ہنوز
 پھر ترا وقتِ سفر یاد آیا
 آہ! وہ جرأتِ فریاد کہاں
 دل سے تنگ آ کے جگر یاد آیا
 کوئی ویرانی سی ویرانی ہے
 دشت کو دیکھ کے گھر یاد آیا
 میں نے مجھوں پہ لڑکپن میں اسد
 سنگ اٹھایا تھا کہ سر یاد آیا

مشق

لفظ و معنی

- دیدہ تر : روتی ہوئی آنکھ
 تشنہ فریاد : فریاد کا بہت زیادہ پیاسا، فریاد کا شدید خواہش مند

ہنوز : ابھی، اب تک
وقتِ سفر : سفر کا وقت، مراد جدائی

غور کرنے کی بات

- مطلع کے دوسرے مصرعے میں ”جگر تشنہ فریاد“ کی ترکیب میں ”جگر تشنہ“ تشنگی کے اظہار کا کلمہ مبالغہ ہے۔ چنانچہ جگر تشنہ فریاد کے معنی ہوئے فریاد کے لیے بے انتہا پیاسا۔ شاعر نے دیدہ ترکی رعایت سے فریاد کی تشنگی کا ذکر کیا ہے۔

سوالات

1. غزل کے مطلع کا مفہوم اپنے الفاظ میں بیان کیجیے۔
2. شاعر کو دشت دیکھ کر گھر کیوں یاد آیا؟
3. دوسرے شعر میں ”وقت سفر یاد آیا“ کہہ کر کس بات کی طرف اشارہ کیا گیا ہے؟

عملی کام

- اس غزل سے ایسے الفاظ کی فہرست بنائیے جہاں شاعر نے اضافت کا استعمال کیا ہے۔
- اس غزل کو یاد کیجیے۔

مثنوی

مثنوی عربی زبان کا لفظ ہے جس کے معنی ہیں: دودو کیا گیا۔ ادب کی اصطلاح میں مسلسل اشعار کے اس مجموعے کو ”مثنوی“ کہتے ہیں جس میں شعر کے دونوں مصرعے ہم قافیہ ہوتے ہیں لیکن ہر شعر کا قافیہ الگ ہوتا ہے۔ مثنوی کے لیے اشعار کی تعداد مقرر نہیں۔ اردو میں طویل مثنویاں بھی لکھی گئی ہیں اور مختصر بھی۔ میر حسن کی ”سحر البیان“ اور دیا شنکر نسیم کی ”گلزار نسیم“ طویل مثنویاں ہیں۔ نواب مرزا شوق کی ”زہر عشق“ نہ بہت طویل ہے نہ مختصر۔ حالی کی ”مناجات بیوہ“ اور اقبال کا ”ساقی نامہ“ مختصر مثنویاں ہیں۔

مثنوی عام طور پر چھوٹی بحر میں لکھی جاتی ہے۔ چونکہ زیادہ تر مثنویاں سات چھوٹی بحروں میں لکھی گئی ہیں، اس لیے کہا جانے لگا کہ اساتذہ نے مثنوی کے لیے یہ سات چھوٹی بحریں مخصوص کر دی ہیں۔ یہ کوئی اٹل ضابطہ نہیں ہے۔ بہت سی مثنویاں ان سات بحروں کے علاوہ بھی لکھی گئی ہیں۔ طویل مثنویوں میں عام طور پر درج ذیل آٹھ اجزا ہوتے ہیں:

1. حمد و مناجات
2. نعت
3. منقبت
4. حاکم وقت کی مدح
5. اپنی شاعری کی تعریف
6. مثنوی لکھنے کا سبب
7. قصہ یا واقعہ
8. خاتمہ

لیکن یہ ضروری نہیں کہ ہر مثنوی میں یہ تمام اجزا موجود ہوں۔ موضوعات کے لحاظ سے مثنوی کا دامن بہت وسیع ہے۔ اس میں محبت کی کہانیاں، جنگ اور مہم جوئی کے واقعات، کسی معاشرے کے احوال یا افراد کی تعریف و تنقیص اور نصیحت و رہ نمائی کے مضامین بھی بیان

ہوئے ہیں۔

اردو کی قدیم مثنویوں میں زیادہ تر عشقیہ قصے اور مذہبی و اخلاقی مضامین نظم کیے گئے ہیں۔ عشقیہ مثنویوں میں نثری داستانوں کی بیشتر خصوصیات موجود ہیں، مثلاً پتچ در پتچ قصہ، ذیلی قصے، مثالی کردار والے افراد اور فوق الفطرت عناصر وغیرہ۔ ان مثنویوں میں اس زمانے کی تہذیب و معاشرت کی جھلکیاں بھی ملتی ہیں۔

© NCERT
not to be republished

دیاشکر نسیم

(1843 - 1811)

دیاشکر نسیم لکھنؤ میں پیدا ہوئے۔ پنڈت گزگا پرشاد کول کے بیٹے تھے۔ بزرگوں کا وطن کشمیر تھا۔ نسیم نے اردو و فارسی کی تعلیم حاصل کی اور امجد علی شاہ بادشاہ اودھ کی فوج میں بخشی کے عہدے پر ملازم ہو گئے۔ لڑکپن میں ہی شعر کہنے لگے تھے۔ اُن دنوں لکھنؤ میں شیخ امام بخش ناسخ اور خواجہ حیدر علی آتش مشہور ترین اساتذہ تھے۔

مثنوی ”گلزارِ نسیم“ 39-1838 میں لکھی گئی اور 1844 میں شائع ہوئی۔ اس میں جو کہانی بیان ہوئی ہے وہ ”قصہ گل بکاؤلی“ کے نام سے مشہور تھی۔ یہ قصہ عزت اللہ بنگالی نے فارسی میں لکھا تھا۔ اس کا اردو ترجمہ نہال چند لاہوری نے ”مذہبِ عشق“ کے نام سے کیا۔ ”قصہ گل بکاؤلی“ میں اردو کی کئی داستانوں کی طرح مختلف داستانوں کے اجزا شامل ہیں۔ یہ مثنوی لکھتے ہوئے نسیم نے ”مذہبِ عشق“ کو پیش نظر رکھا تھا۔ کہا جاتا ہے کہ اولین شکل میں یہ مثنوی بہت طویل تھی۔

پوری مثنوی پڑھنے سے اندازہ ہوتا ہے کہ نسیم نے نثری قصے کی تفصیلات کو ایسی مہارت سے مختصر کیا کہ داستان میں غزل کے اشعار جیسا ایجاز پیدا ہو گیا ہے۔ تقریباً ہر مصرعے میں ایسی فنی خوبیاں اور نزاکتیں کار فرما ہیں کہ ایک عام نثری داستان انتہائی بلوغ منظوم افسانہ بن گئی ہے۔

”گلزارِ نسیم“ اور میر حسن کی مثنوی ”سحر الیدیان“ کا موازنہ کیا جاتا ہے اور کہا جاتا ہے کہ ”گلزارِ نسیم“ کا اسلوب بناوٹی اور بوجھل ہے۔ یہ بات صحیح نہیں ہے۔ ”گلزارِ نسیم“ میں تشبیہ

واستعارہ کی کثرت، لفظی و معنوی رعایات اور کم سے کم لفظوں میں زیادہ سے زیادہ بات کہہ دینے کے ہنر نے ایسا جادو جگایا کہ چھوٹی سی کہانی میں مختلف معنوی امکانات پیدا ہو گئے۔ یہ خوبی غزل کے عمدہ شعر میں ہوتی ہے اور پڑھنے والے سے بھرپور توجہ کا مطالبہ کرتی ہے۔

مثنوی ”گلزارِ نسیم“ کو دبستانِ لکھنؤ کی شاعری کا مثالی نمونہ کہا جاتا ہے۔ نسیم کے زمانے کے لکھنؤ اور وہاں کی شاعری میں جو شائستگی، مرصع کاری اور تکلفات رائج تھے وہ اس مثنوی میں پوری طرح جلوہ گر ہیں۔ نثری ادب میں ان خوبیوں کا استعمال، مرزا رجب علی بیگ سرور اپنی کتاب ”فسانہ عجائب“ میں پہلے ہی کر چکے تھے۔ اس طرح یہ کتابیں لکھنؤی نثر و نظم کا اعلیٰ ترین نمونہ کہی جاسکتی ہیں۔



5160320

پہنچنا بکاؤلی کا دارُ الخِلافت زین الملوک میں اور وزیر ہو کر تاج الملوک کی تلاش میں رہنا

یوں شاخِ قلم سے گل کھلا ہے
یعنی وہ بکاؤلی پریشاں
اس شہر میں آتی، آتی آئی
گل چیں کے شگونے کھل رہے تھے
ایک ایک ہزار داستاں تھا
شاد ایسی ہوئی کہ رنج بھولی
انسانوں میں آملی پری زاد
صورت جو نگاہ کی پری تھی
انساں ہے، پری ہے، کون ہے تو؟
ہے کون سا گل چمن کدھر ہے؟
فرخ ہوں، شہا! میں ابنِ فیروز
غربت زدہ کیا وطن بتاؤں!
کیا لیجیے چھوڑے گاؤں کا نام

دیا شکر نسیم

گل چیں کا جو اب پتا ملا ہے
وہ بادِ چمن چمن خراماں
گلشن سے جو خاک اڑاتی آئی
دیکھا تو خوشی کے چچھے تھے
گلبانگ زناں تھا جو جہاں تھا
پاتے ہی پتا خوشی سے پھولی
جادو سے بنی وہ آدمی زاد
سلطاں کی سواری آرہی تھی
پوچھا: اے آدمِ پری رُو
کیا نام ہے، اور وطن کدھر ہے؟
دی اُس نے دعا کہا بہ صد سوز
گل ہوں تو کوئی چمن بتاؤں
گھر بار سے کیا فقیر کو کام

مشق

لفظ و معنی

راجدھانی

:

دار الخِلافت

پھول توڑنے والا	:	گل چیں
کئی باغوں سے ہو کر آنے والی ہوا	:	باد چمن چمن خراماں
آوارہ پھرنا، مارا مارا پھرنا	:	خاک اڑانا
خوشی سے بھری آوازیں	:	چہچہے
کلیاں	:	شگوفے
خوشی کے نغمے گاتا ہوا	:	گلبانگ زناں
آدمی کی اولاد	:	آدمی زاد
پری کی اولاد	:	پری زاد
چہرے پر نظر ڈالی	:	صورت نگاہ کی
پری جیسے چہرے والا	:	پری رؤ
انتہائی دکھ سے	:	بہ صدسوز
اے بادشاہ	:	شہا
بیٹا	:	ابن
مسافر، پردیسی	:	غربت زدہ

غور کرنے کی بات

- مثنوی کے اس حصے میں بکاؤلی کے دارالخلافت میں پہنچنے اور زین الملوک کی تلاش میں چمن چمن پھرنے اور **مشقت** اٹھانے کا بیان ہے۔
- پہلے شعر کے دوسرے مصرعے پر غور کیجیے، اس میں ”شاخِ قلم“ سے گل کھلانے کا ذکر ہے۔ قلم کی ڈالی سے پھول کھلایا گیا ہے۔ یعنی قلم سے جو باتیں لکھی گئی ہیں انھیں پھولوں سے تشبیہ دی ہے۔ اس مثنوی کا نام ”گلزارِ نسیم“ ہے۔ گلزارِ پودوں کے مجموعے کو کہتے ہیں اور بہت سے پودوں میں قلم لگائی جاتی ہے۔ چنانچہ نسیم نے اسی رعایت سے قلم استعمال کیا ہے۔
- **بادِ چمن** چمن، وہ ہوا جو ایک سے دوسرے اور دوسرے سے تیسرے باغ میں پہنچے اور متعدد باغات میں گھومتی رہے۔ مطلب بکاؤلی کے پریشان ہونے سے ہے۔

- ”ایک ایک ہزار داستاں تھا“ ہزار داستاں کنناہ بلبل کی اُس قسم کے لیے استعمال ہوتا ہے جو متعدد بولیاں بولتا ہے اور نہایت خوش الحان ہوتا ہے۔ یہاں مراد یہ ہے کہ چمن میں جو بھی تھا وہ خوشی کے ترانے گارہا تھا۔
- گلبانگ زناں کا لفظ، گلبانگ اور زناں سے مل کر بنا ہے۔ گلبانگ زناں کے معنی ہیں: ”خوشی کے نعرے لگاتا ہوا۔“ یہاں اس سے مراد ہے خوشی کے نغمے لگاتا ہوا۔ گلبانگ زناں کی طرح آپ نے اور بھی مرکب الفاظ پڑھے ہوں گے جیسے نعرہ زناں وغیرہ۔

سوالات

1. مثنوی کس زبان کا لفظ ہے اور یہ نظم کی دوسری قسموں سے کس طرح مختلف ہے؟
2. مثنوی ”گلزارِ نسیم“ کا موازنہ عام طور پر کس مثنوی سے کیا جاتا ہے اور کیوں؟
3. ”گلزارِ نسیم“ کو دبستانِ لکھنؤ کی شاعری کا مثالی نمونہ کہنے کے کیا اسباب ہیں؟
4. بکاؤلی نے سلطان کی سواری کو آتے دیکھ کر آدم زاد کا روپ کیوں اختیار کر لیا؟
5. مثنوی ”گلزارِ نسیم“ کا قصہ اردو میں پہلے کس نام سے لکھا گیا اور اس کے مصنف کون تھے؟

عملی کام

- شاخِ قلم مرکب اضافی ہے یعنی قلم کی شاخ۔ اس قسم کے پانچ مرکبات تحریر کیجیے۔
- درج ذیل الفاظ کو جملوں میں استعمال کیجیے:
- گل چیں، آدم زاد، غربت زدہ
- درج ذیل الفاظ کے مجموعوں میں غیر متعلق لفظ کی نشاندہی کیجیے:
- گل، چمن، شگوفہ، سلطان، شاخ، رنج، غربت، فقیر، دکھ، بلبل
- مثنوی گلزارِ نسیم کا ایک حصہ آپ نے پڑھا۔ اب آپ مکمل مثنوی حاصل کر کے ”گل بکاؤلی“ کی پوری کہانی پڑھیے۔

قصیدہ

عربی میں قصیدہ کا مطلب ہے: ”دل دار“ یا ”گاڑھا گودا“ کچھ علما کے نزدیک قصیدہ ”قصد“ سے بنا ہے کیونکہ شاعر ارادہ کر کے ایک خاص موضوع پر پوری توجہ کے ساتھ فکر شعر کرتا ہے، اس لیے اس صنف شعر کا نام قصیدہ قرار پایا۔ اُردو میں قصیدہ اُس صنف سخن کو کہتے ہیں جس میں کسی کی مدح یا مذمت کی جائے۔ لیکن کبھی کبھی قصیدوں میں اور بھی مضمون باندھے گئے ہیں۔ اُردو میں عام طور پر قصیدے کو کسی مرتبی یا بزرگ کی تعریف بیان کرنے کے لیے استعمال کیا گیا ہے۔

غزل کی طرح قصیدے کا پہلا شعر ہم قافیہ ہوتا ہے جو مطلع کہلاتا ہے۔ باقی اشعار کے دوسرے مصرعے، مطلع کی مناسبت سے ہم قافیہ ہوتے ہیں۔ کبھی کبھی قصیدے میں ایک سے زیادہ مطلع بھی ہوتے ہیں۔ غزل کے برعکس یہ زائد مطلعے عموماً اشعار کے بیچ میں آتے ہیں۔ قصیدے میں اشعار کی تعداد مقرر نہیں۔ غزل کی طرح قصیدہ بھی ہر بحر میں لکھا جاسکتا ہے۔ قصیدے کے بارے میں عام خیال ہے کہ اس کی زبان پر شکوہ علمی اور بلند آہنگ ہوتی ہے۔ قصیدے کے درج ذیل اجزائے ترکیبی ہیں۔

1. تشبیب: اصل موضوع یعنی مدح یا مذمت سے پہلے شاعر تمہید کے طور پر جو اشعار کہتا ہے، انھیں تشبیب کہا جاتا ہے۔ اس حصے میں بہار، شباب و شراب، حسن و عشق، فلسفہ و حکمت اور وعظ و نصیحت یا اسی قسم کے کسی اور موضوع سے متعلق مضامین نظم کیے جاسکتے ہیں۔

2. گریز: جب شاعر تمہید سے آگے بڑھ کر مدح کی طرف آتا ہے تو وہ تشبیب اور مدح میں تعلق یا ربط پیدا کرنے کے لیے ایک شعر یا چند اشعار کہتا ہے جن سے پہلے اور

تیسرے حصے کے درمیان کسی اجنبیت کا احساس باقی نہیں رہتا۔ اُس ربط و تعلق پر مبنی اشعار کو اصطلاحاً ”گریز“ کہتے ہیں۔ موڑ کا اصطلاحی نام ”گریز“ ہے۔

3. مدح یا مذمت: یہ قصیدے کا اصل جز ہے۔ مدح میں عام طور پر ممدوح کے جاہ و جلال، عدل و انصاف، شجاعت و سخاوت اور علم و فضل وغیرہ کی تعریف، مبالغہ آمیز انداز میں کی جاتی ہے۔ ساتھ ہی ممدوح کے ہاتھی، گھوڑے اور تلوار وغیرہ کی تعریف میں بھی اشعار کہے جاتے ہیں۔ مذمت میں اس شخص کی ذات سے متعلق عیوب اور برائیاں بیان کی جاتی ہیں۔

4. حسن طلب یا مدعا: قصیدے کے اختتامی حصے سے پہلے، شاعر کبھی کبھی ایسے اشعار بھی کہتا ہے جن کا مقصد ممدوح سے صلہ، بخشش اور اعزاز و اکرام حاصل کرنا ہوتا ہے۔ اس جز کو حسن طلب یا مدعا کہتے ہیں۔

5. دعا: یہ قصیدے کا آخری جز ہوتا ہے۔ اس میں شاعر اپنے ممدوح کی صحت و سلامتی اور درازی عمر کے لیے دعا کرتا ہے۔

اُردو قصیدہ نگاری میں سودا کا مقام سب سے بلند قرار دیا جاتا ہے۔ ان کے بعد ذوق، غالب اور مومن کے نام آتے ہیں۔ ان کے بھی بعد کے لوگوں میں منیر شکوہ آبادی، نسیم دہلوی، محسن کاکوروی اور امیر مینائی مشہور قصیدہ گو ہیں۔ دکن میں نصرتی اُردو کے عظیم ترین شاعروں اور قصیدہ نگاروں میں شمار کیے جاتے ہیں۔

شامل کتاب قصیدہ مرزا غالب نے بہادر شاہ ظفر کی شان میں لکھا ہے۔



قصیدہ

جس کو تو جھک کے کر رہا ہے سلام
یہی انداز اور یہی اندام
بندہ عاجز ہے گردشِ ایام
آسماں نے بچھا رکھا تھا دام
حبذا اے نشاطِ عام عوام
لے کے آیا ہے عید کا پیغام
صبح جو جائے اور آئے شام
تیرا آغاز اور ترا انجام
مجھ کو سمجھا ہے کیا کہیں تمام
ایک ہی ہے امید گاہِ انام
غالب اس کا مگر نہیں ہے غلام
تب کہا ہے بہ طرزِ استفہام
قرب ہر روزہ برسبیلِ دوام
جز بہ تقریبِ عید ماہ تمام
مجھ کو کیا بانٹ دے گا تو انعام
اور کے لین دین سے کیا کام
گر تجھے ہے امید رحمتِ عام

ہاں مہِ نو سنیں ہم اس کا نام
دو دن آیا ہے تو نظر دمِ صبح
بارے دو دن کہاں رہا غائب
اڑ کے جاتا کہاں کہ تاروں کا
مرحبا اے سرورِ خاصِ خواص
عذر میں تین دن نہ آنے کے
اُس کو بھولا نہ چاہیے کہنا
ایک میں کیا کہ سب نے جان لیا
راز دل مجھ سے کیوں چھپاتا ہے
جانتا ہوں کہ آج دنیا میں
میں نے مانا کہ تو ہے حلقہِ بگوش
جانتا ہوں کہ جانتا ہے تو
ماہِ تاباں کو ہو تو ہو اے ماہ
تجھ کو کیا پایہِ روشناسی کا
ماہ بن ماہتاب بن میں کون
میرا اپنا جدا معاملہ ہے
ہے مجھے آرزوئے بخششِ خاص

جو کہ بخشے گا تجھ کو فر فروغ
 کہہ چکا میں تو سب کچھ اب تو کہہ
 کون ہے جس کے درپہ ناصیہ سا
 تو نہیں جانتا تو مجھ سے سن
 قبلہ چشم و دل بہادر شاہ
 شہسوار طریقہ انصاف
 جس کا ہر فعل صورت اعجاز
 بزم میں میزبان قیصر و جم
 جب ازل میں رقم پذیر ہوئے
 اور ان اوراق میں بہ کلک قضا
 تیری توقع سلطنت کو بھی
 کاتب حکم نے بموجب حکم
 کیا نہ دے گا مجھے مئے گلغام
 اے پری چہرہ پیک تیز خرام
 ہیں مہ و مہر و زہرہ و بہرام
 نام شاہنشہ بلند مقام
 مظہر ذوالجلال و الاکرام
 نو بہار حدیقہ اسلام
 جس کا ہر قول معنی الہام
 رزم میں اوستاد رستم و سام
 صفحہ ہائے لیالی و ایام
 مجملاً مندرج ہوئے احکام
 دی بدستور صورت ارقام
 اس رقم کو دیا طراز دوام
 ہے ازل سے روائی آغاز
 ہو ابد تک رسائی انجام

مشق

لفظ و معنی

مہ نو : نیاچاند، ہلال
 اندام : بدن

الغرض، آخر کار	:	بارے
(ایام، یوم کی جمع دن) وقت کی گردش، وقت کا چکر، دنوں کا پھیر	:	گردشِ ایام
جال	:	دام
کلمہ، تحسین، کسی کی تعریف کرتے وقت یا شہابی کے موقع	:	مرحبا
پر بولا جاتا ہے		
خاص لوگوں کی مسرت	:	سرورِ خاصِ خواص
کلمہ، تحسین	:	حَبْذَا
عام اور معمولی لوگوں کی خوشی	:	نشاطِ عامِ عوام
چغلی خور	:	تمام
جس سے لوگوں کی امیدیں پوری ہوتی ہوں (انام، عام لوگ، مخلوق)	:	امید گاہِ انام
غلام، پرانے زمانے میں دستور تھا کہ غلاموں کے کان میں سونے	:	حلقہ بگوش
یا چاندی کا حلقہ ڈال دیا کرتے تھے۔ لفظی معنی کان میں کڑا		
سوالیہ انداز میں	:	بہ طرز استنبہام
چمکتا ہوا سورج	:	مہر تاباں
ہر روز کی قربت	:	قربِ ہر روزہ
ہمیشہ کے لیے	:	برسبیلِ دوام
مرتبہ، رتبہ	:	پایہ
پہچان، باریابی	:	روشناسی
سوا	:	جز
عید کی خوشی کا موقع	:	تقریبِ عید

ماہ صیام	:	رمضان کا مہینہ
ماہ تمام	:	پورا چاند
آرزوئے بخششِ خاص	:	وہ خاص انعام واکرام جس کی آرزو شاعر کے دل میں ہے
امیدِ رحمتِ عام	:	اس رحمت کی امید جو سب کے لیے عام ہو
فروغ	:	روشن کرنے کی شان
مئے گلغام	:	گل رنگ شراب یعنی سرخ شراب
پری چہرہ	:	پری جیسی صورت والا، حسین
پیک تیز خرام	:	تیز چلنے والا قاصد
ناصیہ سا	:	پیشانی ٹیکنے والا یعنی سر جھکانے والا
زُہرہ	:	ایک ستارہ
بہرام	:	ایک ستارہ، مرتخ
قبلہ چشم و دل	:	چشم و دل کا مرکز، جس کی طرف دل اور آنکھیں لگی ہوئی ہوں
ذوالجلال والاکرام	:	جلال واکرام والا یعنی خدا
شہسوار	:	بڑا سوار، مرد میدان
طریقہ انصاف	:	انصاف کا راستہ
نوبہار	:	نئی بہار
حدیقہ اسلام	:	اسلام کا باغ
صورت اعجاز	:	معجزے کی صورت یعنی معجزے کی طرح
معنی الہام	:	الہام کے معنی، الہام اس بات کو کہتے ہیں جو غیب سے کسی کے دل میں آئے
بزم	:	محفل

قیصر روم کا بادشاہ تھا اور جمشید ایران کا	:	قیصر وجم
جنگ	:	رزم
ایران کے دو بہت مشہور پہلوانوں کے نام	:	رستم و سام
کائنات کی ابتدا کا وقت	:	ازل
لکھا جانا	:	رقم پذیر ہونا
راتیں (لیل کی جمع)	:	لیالی
دن (یوم کی جمع)	:	ایام
ورق کی جمع	:	اوراق
قلم	:	کلک
تقدیر، مدت کے معنی میں بھی مستعمل ہے	:	قضا
اختصار سے	:	مجملاً
درج ہونا، لکھنا	:	مندرج ہونا
(حکم کی جمع) یہاں تقدیر میں لکھی ہوئی باتیں مراد ہیں	:	احکام
وقع اور شان و شوکت میں اضافے کا عمل، فرمان شاہی	:	توقع
ضابطے کے مطابق، چلن کے مطابق	:	بدستور
تحریر کی صورت یعنی تحریر	:	صورت ارقام
لکھنے والا	:	کاتب
مطابق	:	بموجب
تحریر	:	رقم
طغراء، نقش و نگار، آراستہ کیا ہوا	:	طراز
ہیشگی	:	دوام

جائز ہونا، جواز	:	روائی
کائنات کی انتہا، وہ وقت جب دنیا ختم ہوگی	:	ابد
پہنچ	:	رسائی

غور کرنے کی بات

- یہ قصیدہ غالب نے بہادر شاہ ظفر کی مدح میں کہا تھا۔ قصیدے کا آغاز نئے چاند سے خطاب کے ساتھ ہوا ہے۔ یہاں نیا چاند عید کے چاند کو کہا گیا ہے۔
- اس قصیدے کے مطلع میں ”مہ نو“ کی ترکیب استعمال ہوئی ہے۔ یہاں ”مہ“ دراصل ”ماہ“ ہے جس کے معنی چاند کے ہیں۔ کچھ الفاظ ایسے ہیں جو کبھی کبھی حرف کم کر کے استعمال ہوتے ہیں۔ انھیں مخفف کہا جاتا ہے۔ اس طرح ”مہ“ ماہ کا مخفف ہے اور شاہ کا مخفف شہ اور راہ کا مخفف ”رہ“
- ”مہ نو“ یعنی نیا چاند نہایت باریک ہوتا ہے اور اس کی شکل خمیدہ (جھکی ہوئی) ہوتی ہے۔ چونکہ قابل احترام اور بلند مرتبہ شخص کو سلام کرتے وقت جھک جاتے ہیں۔ اس لیے شاعر نے فرض کیا ہے کہ نیا چاند کسی کو سلام کر رہا ہے۔ یعنی مہ نو کا جھکنا سلام کرنے کی وجہ سے ہے۔ اسے شاعرانہ سبب بیان کیا جائے تو اس صنعت کو ”حسن تعلیل“ کہتے ہیں۔
- قمری مہینے کے ختم ہونے پر نیا چاند نظر آنے سے پہلے دو دن تک چاند بالکل نظر نہیں آتا۔ اسی لیے شاعر نے چاند سے کہا ہے کہ تو دو دن کہاں غائب رہا؟
- تیسرے شعر میں چاند کے دو دن غائب رہنے کا ذکر ہے اور چھٹے شعر میں کہا گیا ہے کہ چاند تین دن کے بعد نمودار ہوا ہے۔ اس کی وجہ یہ ہے کہ ہر مہینے کے آخر میں چاند دو دن چھپا کرتا ہے اور تیسرے دن پھر نکلتا ہے، اس لیے شاعر نے یہ نئی بات پیدا کی ہے

• کہ چاند نے صبح سے شام تک کا سفر کیا ہے۔ یعنی صبح کا بھولا شام کو گھر واپس آ گیا ہے۔
 • آٹھویں شعر میں چاند کے آغاز اور انجام سے شاعر نے اس کا گھٹنا اور بڑھنا مراد لیا ہے۔ یعنی چاند پہلے بڑھتا اور مکمل چاند بن جاتا ہے اور پھر گھٹتے گھٹتے ختم ہو جاتا ہے اور پھر اس کا بڑھنا شروع ہوتا ہے۔

• شعر نمبر 11 میں مصرع ”غالب اس کا مگر نہیں ہے غلام؟“ سوالیہ انداز میں ہے اور اس میں لفظ ”نہیں“ بھی شامل ہے۔ ایسے سوال کو ”استفہام انکاری“ کہتے ہیں۔ استفہام انکاری میں دراصل اس بات کی تصدیق کی جاتی ہے جس کا بظاہر انکار کیا جاتا ہے۔ لہذا اس مصرع کا مطلب ہے۔ ”بیشک غالب اس کا غلام ہے۔“ اسی طرح اس جملے ”کیا یہ اچھی کتاب نہیں ہے“ کا مطلب ہوگا ”یہ اچھی کتاب ہے۔“

• شعر نمبر 20 میں ماہ نو کو پیک تیز خرام یعنی تیز رفتار قاصد اس لیے کہا گیا ہے کہ یہی چاند عید کا پیغام لے کر آیا ہے۔

• شعر نمبر 26 میں قیصر اور جم جو روم اور ایران کے مشہور بادشاہ ہیں ان کو شاعر نے اپنے ممدوح بہادر شاہ ظفر کا مہمان کہا ہے اور رستم اور سام جو ایران کے مشہور پہلوان ہیں ان کو اپنے ممدوح کا شاگرد قرار دیا ہے۔

سوالات

1. قصیدے کے اجزائے ترکیبی کیا ہیں؟
2. غالب نے یہ قصیدہ کس کی مدح میں لکھا ہے؟
3. یہ قصیدہ کس موقع پر لکھا گیا ہے؟
4. تین دن نہ آنے کے عذر میں نہ نو کیا پیغام لے کر آیا ہے؟
5. ماہ نو کس کے فیض سے پھر ماہ تمام بننے والا ہے؟

6. ماہِ نو کو پیک تیز خرام کیوں کہا گیا ہے؟
7. بہادر شاہ ظفر کو شاعر نے کن پہلو انوں کا استاد کہا ہے؟
8. لیالی اور ایامِ کن لفظوں کی جمع ہیں؟
9. شاعر نے بادشاہ کے لیے آخر میں کیا دعا کی ہے؟

عملی کام

- قصیدہ گو کی حیثیت سے غالب کا کیا مرتبہ ہے، اس کے بارے میں ایک مضمون لکھیے۔
- نصاب میں شامل قصیدے سے تشبیہ کے اشعار الگ کر کے لکھیے۔

© NCERT
not to be republished

مرثیہ

مرثیہ لفظ ”رثا“ سے بنا ہے۔ جس کے معنی رونا، ماتم کرنا ہیں۔ مرثیہ سے وہ نظم مراد لی جاتی ہے جس میں کسی مرنے والے کے اوصاف بیان کر کے اُس کی موت پر رنج و غم کا اظہار کیا جائے۔ اُردو میں مرثیے کا ایک خاص مفہوم متعین ہو گیا ہے، یعنی مرثیہ صرف اس نظم کو کہا جاتا ہے جس میں حضرت امام حسینؑ اور دیگر شہدائے کربلا کی شہادت کا ذکر کیا جائے۔ باقی تمام لوگوں کی موت پر کہی جانے والی نظموں کو شخصی مرثیہ کہا جاتا ہے۔ مثلاً حالی کا مرثیہ غالب، اقبال کا مرثیہ داغ وغیرہ۔

ابتدا میں مرثیے مختصر لکھے جاتے تھے اور ان کے لیے کوئی خاص شکل مقرر نہیں تھی۔ چنانچہ شروع میں مرثیے غزل کی ہیئت میں بھی لکھے گئے، اور تین مصرعوں، چار مصرعوں، پانچ مصرعوں اور چھ مصرعوں کے بندوں کی شکل میں بھی نظم کیے گئے۔ کہا جاتا ہے کہ سودا پہلے شاعر ہیں جنہوں نے مرثیے کے لیے مُسدّس کی ہیئت استعمال کی۔ میر خلیق اور میر ضمیر کے زمانے میں مُسدّس کو کافی مقبولیت حاصل ہوئی اور پھر مرثیے کے لیے صرف یہی ہیئت مخصوص ہو گئی۔ میر ضمیر نے مرثیے کے اجزائے ترکیبی متعین کیے جو حسب ذیل ہیں:

1. چہرہ: چہرہ مرثیے کی تمہید کو کہتے ہیں۔ اس میں شاعر ایسے مضامین نظم کرتا ہے جن کا مرثیے کے اصل موضوع سے براہ راست کوئی تعلق نہیں ہوتا، جیسے صبح کا منظر، رات کا سماں، گرمی کی شدت، دنیا کی بے ثباتی، سفر کے مصائب، اپنی شاعری کی تعریف، حمد، نعت، منقبت وغیرہ۔

2. سراپا: اس میں مرثیے کے ہیرو کے قد و قامت، خدو خال اور دیگر اوصاف کا بیان کیا

جاتا ہے۔

3. رخصت: اس حصے میں ہیرو کو میدانِ جنگ میں جانے کے لیے حضرت امام حسینؑ سے اجازت لیتے ہوئے اور تمام عزیزوں سے رخصت ہوتے ہوئے دکھایا جاتا ہے۔

4. آمد: اس جز میں ہیرو کے گھوڑے پر سوار ہو کر شان و شوکت کے ساتھ میدانِ جنگ میں آنے کی منظر کشی کی جاتی ہے۔ اسی ذیل میں گھوڑے کی مبالغہ آمیز تعریف بھی کی جاتی ہے۔

5. رجز: اس حصے میں ہیرو اپنے خاندان کی تعریف، اپنے بزرگوں کے کارناموں کا ذکر اور جنگ کے معاملات میں اپنی مہارت اور بہادری وغیرہ کا بیان کرتا ہے۔ دشمن کی فوج کے جس پہلوان سے مقابلہ ہوتا ہے وہ بھی اپنی اور اپنے اسلاف کی بہادری کا بیان کرتا ہے۔

6. جنگ: ہیرو مقابل فوج کے کسی نامور پہلوان سے یا پوری فوج سے بڑی شجاعت اور بہادری کے ساتھ لڑتا ہے۔ جنگ کے ضمن میں ہیرو کی تلوار اور گھوڑے کی تعریف بھی کی جاتی ہے۔

7. شہادت: ہیرو میدانِ جنگ میں دادِ شجاعت دیتے ہوئے بالآخر دشمنوں کے ہاتھ سے زخمی ہو کر شہید ہو جاتا ہے۔ مرثیے کے اس جز میں اسی شہادت کا بیان انتہائی موثر انداز میں کیا جاتا ہے۔

8. بین: یہ مرثیے کا آخری جز ہوتا ہے۔ کچھ لوگ اسے علیحدہ جز شمار نہیں کرتے بلکہ شہادت ہی میں شامل کرتے ہیں۔ اس حصے میں اس منظر کی تصویر کشی کی جاتی ہے جب ہیرو کی لاش پر اُس کے اعزاء، بالخصوص عورتیں، اس کی خوبیوں کا بیان کر کے روتی ہیں۔ مختلف اعزاء کے ان جذبات کو انیس نہایت موثر انداز

میں پیش کرنے میں کمال رکھتے ہیں۔

مرثیے کے آخری دو اجزا یعنی شہادت و بین اُس کا اصل موضوع ہوتے ہیں۔ ان کی کامیابی پر مرثیہ اور مرثیہ نگار کی کامیابی کا دارومدار ہوتا ہے۔ مرثیے کا بنیادی مقصد رونا رُلانا اور رونے کی ترغیب دینا ہے۔ یہی وجہ ہے کہ شہادت اور بین کی پیش کش میں شاعر اپنا سارا زور کلام صرف کر دیتا ہے، اور اپنے اشعار کو پُر تاثیر بنانے کی بھرپور کوشش کرتا ہے۔

انہیں ودیہ اور اُن کے بیروؤں کے مرثیوں میں مرثیے کے یہ اجزا عام طور پر پائے جاتے ہیں، لیکن یہ ضروری نہیں کہ ہر مرثیے میں یہ تمام اجزا موجود ہوں اور اسی ترتیب کے مطابق ہوں۔ بعض مرثیے ایسے بھی ملتے ہیں جن میں شہادت کا بیان نہیں ہے بلکہ حضرت امام حسینؑ کی شہادت کے بعد کے واقعات نظم کیے گئے ہیں۔ ایسی صورت میں اجزائے مرثیہ کا التزام ممکن نہیں۔

ببر علی انیس

(1874-1802)

میر ببر علی نام، انیس تخلص تھا۔ فیض آباد میں پیدا ہوئے۔ انیس کے اجداد دہلی کے رہنے والے تھے۔ اُن کے پردادا میر غلام حسین ضاحک دہلی کی تباہی کے بعد اپنے بیٹے میر حسن کے ساتھ دہلی چھوڑ کر فیض آباد چلے آئے تھے۔ میر انیس نے اپنے والد میر خلیق کے زیر سایہ تعلیم و تربیت پائی۔ میر نجف علی فیض آبادی اور مولوی حیدر علی لکھنوی سے بھی تعلیم حاصل کی۔ انیس کی والدہ بھی ایک تعلیم یافتہ خاتون تھیں اور فارسی زبان نیز مذہبی امور سے کافی واقفیت رکھتی تھیں۔ انیس کی ابتدائی تعلیم و تربیت میں اُن کی والدہ کا بھی بڑا ہاتھ ہے۔

میر انیس کا مطالعہ وسیع تھا۔ عربی اور فارسی میں اچھی دستگاہ رکھنے کے ساتھ ساتھ وہ اُن تمام علوم سے خاطر خواہ واقف تھے جو اُس زمانے میں رائج تھے۔ قرآن و حدیث، عروض، منطق، فلسفہ، طب، مل و غیرہ سب میں انھوں نے اچھی استعداد بہم پہنچائی تھی۔ ان کے علاوہ وہ فنِ سپہ گری اور فنِ شہ سواری سے بھی بہ خوبی واقف تھے۔ ان فنون کی تعلیم انھوں نے باقاعدہ طور پر اُس زمانے کے مانے ہوئے استادوں سے حاصل کی تھی۔

میر انیس نہایت خوددار اور پابند وضع شخص تھے۔ وہ اپنے خاندان کی عزت اور اپنے بزرگوں کے علم و فضل پر بڑا فخر کرتے تھے۔ مرثیہ پڑھتے وقت وہ اپنی آواز کے اُتار چڑھاؤ اور چہرے کی حرکات و سکنات سے سارا منظر دل نشین کر دیتے تھے اور مجلس میں سماں باندھ دیتے تھے۔ میر انیس کے والد آخری عمر میں لکھنؤ چلے آئے۔ اُن کے ساتھ انیس بھی آگئے اور یہیں مستقل سکونت اختیار کر لی۔ لکھنؤ ہی میں ان کی وفات ہوئی۔ انیس ایک قادر الکلام شاعر اور

ماہر فن کا رہتے۔ زبان پر انھیں بے پناہ قدرت حاصل تھی۔ لفظوں کے انتخاب اور استعمال میں ان کا کوئی جواب نہیں تھا۔ وہ ایک بات کو کئی کئی ڈھنگ سے ادا کرنے میں ماہر تھے۔ مشکل الفاظ اور عربی فارسی تراکیب اور محاورات کو بھی بے حد لطیف پیرایے میں نظم کرنے میں انھیں ملکہ حاصل تھا۔ نازک خیالات اور لطیف سے لطیف کیفیات کی ترجمانی وہ نہایت مناسب الفاظ اور بے حد موثر انداز میں کرتے ہیں۔

© NCERT
not to be republished



51900422

شہادتِ حضرت عباس

گرنے لگا جس دم علمِ سید والا عباس نے جھک کر اُسے گردن سے سنبھالا
اک تیر لگا چشم پہ اور سینے پہ بھالا بند آنکھیں ہونیں، منہ سے لہو شیر نے ڈالا
خم تھے کہ پڑا فرق پہ گرز ایک شقی کا
شق ہو گیا سرِ حضرتِ عباسِ علی کا
کچھ گرز گراں بار کا صدمہ نہیں تھوڑا سر پھٹ گیا پر مشک کو دانتوں سے نہ چھوڑا
زیں سے جو گرے آپ، کھڑا ہو گیا گھوڑا پھر تیر نے مشکیزے کو اور سینے کو توڑا
پانی جو بہا، عید ہوئی فوجِ عدو میں
مچھلی سے تڑپنے لگے عباس لہو میں
ناگاہ یہ آوازِ علی دشت سے آئی شبیرِ خبر لے کہ تصدق ہوا بھائی
چلائی یہ زینب کہ دہائی ہے دہائی حضرت نے کہا لٹ گئی بابا کی کمائی
تشریف شہ ہر دو سرا لائے ہیں، زینب!
عباس کے لاشے پہ علی آئے ہیں، زینب!
جب کٹ گئے دریا پہ علم دار کے بازو شانوں سے جدا ہو گئے جرار کے بازو
ریتی پہ گرے شاہ کے غم خوار کے بازو تھرانے لگے سید ابرار کے بازو
رنگ اڑ گیا، تصویرِ الم ہو گئے شبیر
ہاتھوں سے جگر تھام کے خم ہو گئے شبیر
چلائے بہ صدمہ مرے بھائی! مرے بھائی! کیا دل کا ہے عالم مرے بھائی! مرے بھائی!
کیوں چشم ہے پر خم، مرے بھائی! مرے بھائی! اُکھڑا ہے ترا دم، مرے بھائی! مرے بھائی!
سینے میں اجل سانس ٹھہرنے نہیں دیتی
ہچکی تمھیں اب بات بھی کرنے نہیں دیتی

یہ کہتے تھے حضرت کہ قیامت ہوئی طاری عباس علم دار کراہے کئی باری
 اٹکا جو دم آنکھوں میں تو آنسو ہوئے جاری تن رہ گیا، اور روح سوئے خلد سدھاری
 چلا کے جو شہ روئے تو گھبرائی سکیںہ
 نکلا تھا دم اُن کا کہ نکل آئی سکیںہ
 لاشے پہ عبا ڈال کے شبیر پکارے کیوں گھر سے نکل آئیں، میں قربان تمہارے
 گھبرا کے سکیںہ نے کہا: پیاس کے مارے حضرت نے کہا بھائی تو دنیا سے سدھارے
 میں تم کو اسی واسطے سمجھاتا تھا رو کر
 اب ڈھونڈنے آئی ہو، مرے بھائی کو کھو کر
 سر پیٹ کے ہاتھوں سے یہ چلائی وہ بے پر دکھلا دو مجھے لاشہ عباسِ دلاور
 اکبر نے کہا روکے، نہ مانے گی یہ مضطر حضرت نے کہا لاشِ علم دار دکھا کر
 پانی کی تمنا میں ہزاروں سے لڑے ہیں
 منہ دیکھ لو، یہ شیر سے عباس پڑے ہیں
 میت سے لپٹنے کو جو وہ دوڑ کے آئی حضرت نے عبا، بھائی کے چہرے سے اٹھائی
 چلائی سکیںہ کہ دُہائی ہے دُہائی ریتی میں علم دار نے بھی شکل چھپائی
 تھرانے لگا لاشہ سقائے سکیںہ
 لاشے سے صدا آنے لگی ہائے سکیںہ

مشق

لفظ و معنی

علم	:	جھنڈا
سید والا	:	بزرگ سردار، مراد امام حسینؑ

آنکھ	:	چشم
مانگ (سرکی)	:	فرق
ایک ہتھیار کا نام جو اوپر سے گول موٹا اور نیچے سے پتلا ہوتا ہے اور دشمن کے سر پہ مارنے کے کام آتا ہے۔	:	گرز
سخت دل	:	شقی
پھٹ جانا	:	شق ہونا
بھاری بوجھ سے دبا ہوا	:	گراں بار
پانی بھرنے کا، چڑے کا تھیلا	:	مٹک
چار جامہ، گھوڑے کی پیٹھ پر کسا جانے والا کجاوہ	:	زین
چھوٹی مٹک	:	مشکیزہ
دشمن	:	عدو
اچانک	:	ناگاہ
قربان، ثار	:	تصدق
دونوں دنیا کے بادشاہ	:	شہ ہر دو سرا
بہادر، جری	:	جزار
ریت	:	ریتی
نیک لوگ	:	أبرار
دکھ کی تصویر، دکھ کا مجسمہ	:	تصویر الم
موت	:	اجل
جنت کی طرف	:	سوئے خلد

لبا کرتا، جُبّہ	:	عبا
بے یار و مددگار	:	بے پر
بہادر	:	دلاور
بے چین، پریشان	:	مضطرب
پانی پلانے والا	:	سقا

غور کرنے کی بات

- اس مرثیہ کا جو حصہ آپ نے پڑھا اس کے ابتدائی چھ بند شہادت کے بیان پر مشتمل ہیں اور آخری تین بند بین کا حصہ ہیں۔
- پہلے بند کے پانچویں مصرعے میں لفظ 'شقی' آیا ہے۔ چھٹے مصرعے میں لفظ 'شق' مذکور ہے۔ شق اور شقی میں حرف 'یا' کا فرق ہے۔ جب کسی شعر یا مصرعے میں اس قسم کے دو الفاظ آئیں جن میں پہلے کے مقابلے میں دوسرے میں ایک یا دو حرف کم یا زیادہ ہوں تو اسے "تجنیس ناقص" یا "تجنیس زائد" کہا جاتا ہے۔
- پہلے بند کے چوتھے مصرعے کا آخری ٹکڑا "منہ سے لہو شیر نے ڈالا" حضرت عباس سے متعلق ہے۔ اس میں انھیں شیر کی طرح بہادر کہنے کے بجائے براہ راست "شیر" کہا گیا ہے۔ یعنی "شیر" اپنے اصلی معنی (ایک درندہ) کی بجائے مجازی معنی (ایک بہادر انسان) میں استعمال ہوا ہے۔ جب کوئی لفظ اس طرح اپنے اصلی معنی کے بجائے مجازی معنی میں استعمال ہوتا ہے اور دونوں معنوں میں تشبیہ کا رشتہ ہوتا ہے تو اسے استعارہ کہتے ہیں۔
- آٹھویں بند میں عباس کے لیے "شیر سے عباس پڑے ہیں" آیا ہے یہاں عباس کو شیر سے تشبیہ دی گئی ہے اور "شیر سے عباس" مراد ہیں۔ اس لیے یہاں یہ تشبیہ ہے۔

- دوسرے بند میں پانی بہنے کی رعایت سے عباس کے لہو بہنے کا ذکر ہے اور مشکینزے سے پانی بہنے کے باوجود عباس پیاس سے مچھلی کی طرح تڑپنے لگے۔ پانی بہنا، لہو ٹپکنا اور مچھلی سے تڑپنا شعر کی خوبصورتی میں اضافہ کر رہے ہیں۔

سوالات

1. مرثیہ کا یہ حصہ کس جز سے تعلق رکھتا ہے؟
2. حضرت عباس کو سقائے سکینہ کیوں کہا گیا ہے؟
3. مرثیے کے تیسرے بند کی تشریح کیجیے۔
4. دشمن کی فوج میں خوشی کی لہر کیوں دوڑ گئی؟
5. حضرت سکینہ بھائی کی شہادت پر کس طرح بین کرنے لگیں؟ اپنے الفاظ میں بیان کیجیے۔

عملی کام

- واقعہ کربلا اسلامی تاریخ میں خاصی اہمیت کا حامل ہے۔ آپ پورا واقعہ اسلامی تاریخی کتابوں سے پڑھیے۔
- درج ذیل مرکبات کے معنی لکھ کر ان کی وضاحت کیجیے۔
علم دار، غم خوار، سید ابرار، سید والا، لاشہ سقا
- درج ذیل شعر میں کون سی صنعت پائی جاتی ہے۔
خم تھے کہ پڑا فرق پہ گرز ایک شقی کا
شق ہو گیا سر حضرت عباس علی کا
- شامل نصاب بند کے علاوہ اس مرثیے کے دوسرے اشعار لائبریری سے حاصل کر کے پڑھیے۔

نظم

نظم کے معنی ”انتظام، ترتیب یا آرائش“ کے ہیں۔ عام اور وسیع مفہوم میں یہ لفظ نثر کے مد مقابل کے طور پر استعمال ہوتا ہے۔ اس سے مراد پوری شاعری ہوتی ہے۔ اس میں وہ تمام اصناف اور اسالیب شامل ہوتے ہیں جو ہیئت کے اعتبار سے نثر نہیں ہیں۔ اصطلاحی معنوں میں غزل کے علاوہ تمام اصناف میں کی جانے والی شاعری کو ”نظم“ کہتے ہیں۔

نظم کا ایک مرکزی خیال ہوتا ہے جس کے گرد پوری نظم کا تانا بانا جاتا ہے۔ خیال کا تدریجی ارتقا بھی نظم کی ایک خصوصیت ہے۔ طویل نظموں میں یہ ارتقا واضح ہوتا ہے۔ جب کہ مختصر نظموں میں یہ ارتقا واضح نہیں ہوتا ہے اور اکثر و بیشتر ایک تاثر کی شکل میں اُبھرتا ہے۔

نظم کے لیے نہ تو ہیئت کی کوئی قید ہے اور نہ موضوعات کی۔ چنانچہ اردو میں غزل اور مثنوی کی ہیئت میں، مختلف قسم کے بندوں پر مشتمل نظمیں اور آزاد و معرا نظمیں بھی لکھی گئی ہیں۔ اس طرح کوئی بھی موضوع نظم کا موضوع ہو سکتا ہے۔

ہیئت کے اعتبار سے نظم کی چار قسمیں ہو سکتی ہیں:

1. پابند نظم: ایسی نظم جس میں بحر کے استعمال اور قافیوں کی ترکیب میں مقررہ اصولوں کی پابندی کی گئی ہو، پابند نظم کہلاتی ہے۔ نئے انداز کی ایسی نظمیں بھی، جن کے بندوں کی ساخت مروّجہ ہیئتوں سے مختلف ہو یا جن کے مصرعوں میں قافیوں کی ترتیب مروّجہ اصولوں کے مطابق نہ ہو، لیکن ان کے تمام مصرعے برابر کے ہوں اور ان میں قافیے کا کوئی نہ کوئی التزام ضرور پایا جائے، پابند نظم کہلاتی ہے۔

2. نظم معرا: ایسی نظم جس کے تمام مصرعے برابر کے ہوں مگر ان میں قافیے کی پابندی نہ ہو، نظم معرا

کہلاتی ہے۔ کچھ لوگوں نے اسے نظم عاری بھی کہا ہے۔ آج کل اسے نظم معراہی کہا جاتا ہے۔

3. آزاد نظم: ایسی نظم جس میں قافیے اور ردیف کی پابندی نہیں ہوتی اور اس کے ارکان بحر کم یا زیادہ ہوتے ہیں، جس کی وجہ سے اس کے مصرعے چھوٹے بڑے ہو سکتے ہیں، آزاد نظم کہلاتی ہے۔

4. نثری نظم: نثری نظم چھوٹی بڑی نثری سطروں پر مشتمل ہوتی ہے۔ اس میں نہ تو ردیف اور قافیے کی پابندی ہوتی ہے اور نہ ہی بحر اور وزن کی۔

© NCERT
not to be republished

اکبر الہ آبادی

(1921—1846)

سید اکبر حسین نام، اکبر تخلص تھا۔ سید تفضل حسین کے بیٹے تھے۔ بارہ، ضلع الہ آباد میں پیدا ہوئے۔ ابتدائی تعلیم گھر پر اپنے والد سے حاصل کی۔ اکبر بچپن ہی سے بہت ذہین تھے۔ خصوصاً ریاضی سے اُن کو بے حد شغف تھا۔ 1855 میں اپنے خاندان کے ساتھ الہ آباد چلے آئے۔ یہاں پہلے مکتب اور پھر جنٹلمن اسکول میں داخل ہوئے لیکن 1857 کے انقلاب کے باعث تعلیم جاری نہ رکھ سکے۔ ملازمت کی ابتداء عرائض نویسی سے کی۔ کچھ مدت کے بعد الہ آباد ضلع میں نائب تحصیلدار ہو گئے۔ ہائی کورٹ کی وکالت کا امتحان پاس کر کے وکالت کا پیشہ اختیار کیا۔ منصف کے عہدے پر بھی مامور ہوئے۔ 1894 میں انھیں حکومت سے خان بہادر کا خطاب ملا۔ 1903 میں قبل از وقت پنشن لے کر علمی زندگی بسر کرنے لگے۔ اکبر کی زندگی کا آخری زمانہ ذہنی و جسمانی تکالیف اور پریشانیوں میں گزرا۔ کچھ برس کی عمر میں الہ آباد ہی میں ان کا انتقال ہو گیا۔

اکبر نے شاعری کی ابتدا غزل گوئی سے کی۔ کلام پر اصلاح غلام حسین وحید سے لی جو آتش کے شاگرد تھے۔ اکبر کے کلام میں غزلوں کی تعداد کافی ہے، لیکن ان کی انفرادیت کا کمال اُن کی طنزیہ و مزاحیہ شاعری میں نمایاں ہوا ہے۔ اُن کی شاعری محض ہنسنے ہنسانے کا ذریعہ نہیں۔ انھوں نے اُسے اصلاح قوم کے ایک موثر ہتھیار کے طور پر استعمال کیا۔ نئی نسل کی اپنی مذہبی اور تہذیبی روایات سے بیگانگی، نوجوانوں کی بے راہ روی، عورتوں کی بے جا آزادی خصوصیت کے ساتھ اکبر کے طنز کا نشانہ بنی۔ ان کے یہاں شیخ بدھو، جمن، کلو، اونٹ، ٹٹو،

گائے جیسے الفاظ نئی وضعوں کے ساتھ سامنے آتے ہیں۔ اسی طرح اکبر نے انگریزی الفاظ سے بھی خاطر خواہ فائدہ اٹھایا ہے۔
اکبر کا کلام ”کلیات اکبر“ کے نام سے چار حصوں میں شائع ہو چکا ہے۔

© NCERT
not to be republished

مستقبل



یہ موجودہ طریقے راہی ملک عدم ہوں گے
نئی تہذیب ہوگی اور نئے ساماں بہم ہوں گے
نئے عنوان سے زینت دکھائیں گے حسیں اپنی
نہ ایسا پیچ زلفوں میں، نہ گیسو میں یہ خم ہوں گے
نہ خاتونوں میں رہ جائے گی پردے کی یہ پابندی
نہ گھونگھٹ اس طرح سے حاجب روے صنم ہوں گے
بدل جائے گا اندازِ طبائعِ دورِ گردوں سے
نئی صورت کی خوشیاں اور نئے اسبابِ غم ہوں گے
خبر دیتی ہے تحریک ہوا تبدیل موسم کی
کھلیں گے اور ہی گل، زمزمے بلبل کے کم ہوں گے
عقائد پر قیامت آئے گی ترمیم ملت سے
نیا کعبہ بنے گا، مغربی پتلے صنم ہوں گے
بہت ہوں گے معنی نغمہ تقلید یورپ کے
مگر بے جوڑ ہوں گے اس لیے بے تال وسم ہوں گے
ہماری اصطلاحوں سے زباں نہ آشنا ہوگی
لغاتِ مغربی بازار کی بھاکا سے صنم ہوں گے
بدل جائے گا معیارِ شرافت چشمِ دنیا میں
زیادہ تھے جو اپنے زعم میں وہ سب سے کم ہوں گے

گذشتہ عظمتوں کے تذکرے بھی رہ نہ جائیں گے
 کتابوں ہی میں دفنِ افسانہ جاہ و حشم ہوں گے
 کسی کو اس تغیر کا نہ حس ہوگا نہ غم ہوگا
 ہوئے جس ساز سے پیدا اسی کے زیر و بم ہوں گے
 تمہیں اس انقلابِ دہر کا کیا غم ہے اے اکبر
 بہت نزدیک ہیں وہ دن کہ تم ہو گے، نہ ہم ہوں گے
 اکبر الہ آبادی

مشق

لفظ و معنی

اس دنیا کے بعد کی دنیا، ناپید، غیر موجود	:	عدم
ملنا	:	بہم
وہ بال جو کپٹی کے اوپر خوبصورتی کے واسطے حلقے کی طرح موڑ لیتے ہیں۔	:	زلف
لبے بال، کاکل، لٹ	:	گیسو
عربی زبان کا ایک اندازِ خط جس کا رواج اردو اور فارسی زبان میں بھی ہے۔	:	خطِ نسخ
پردہ ڈالنے والا	:	حاجب
بت، مراد معشوق	:	صنم

خط نستعلیق	:	ایرانی اندازِ تحریر اور خط نسخ کو ملا کر بنایا گیا ایسا خط جس میں
	:	حروف کے دائرے گول اور خوبصورت ہوتے ہیں
طبائع	:	طبع کی جمع، مزاج، طبیعتیں
گردوں	:	آسمان
زمزمے	:	نغمے، گیت
عقائد	:	عقیدہ کی جمع، یقین، ایمان
ترمیم	:	تبدیلی
معنی	:	گانے والا
تقلید	:	پیروی
تال	:	گانے بجانے کا وزن، ساز کے مطابق
سم	:	آواز، سر، ہم وزن
اصطلاح	:	وہ لفظ جو لغوی معنی کے بجائے کسی خاص مفہوم میں استعمال ہو، عام طور پر یہ اصطلاح کسی نہ کسی شعبہ علم و فن سے متعلق ہوتی ہے۔
بھاکا	:	زبان، بولی
ضم ہونا	:	مل جانا، شامل ہونا
زعم	:	غرور، گھمنڈ، بڑائی
جاہ و حشم	:	شان، مرتبہ، عظمت
تغیر	:	تبدیلی
زیروم	:	اتار چڑھاؤ، ساز کی ہلکی اور بھاری آوازیں

غور کرنے کی بات

- اکبرالہ آبادی اس زمانے سے تعلق رکھتے ہیں جب کہ ہندوستان میں سیاسی، سماجی اور تہذیبی سطح پر بہت سی تبدیلیاں ہو رہی تھیں۔ ان کی دورس نگاہوں نے اس بات کا اندازہ کر لیا تھا کہ اگر یہی صورت حال رہی تو مستقبل میں کیا کیا تبدیلیاں رونما ہونے والی ہیں۔ وہ ان تبدیلیوں سے خوش نہیں تھے۔
- اکبرالہ آبادی ان لوگوں میں تھے جو مغربی تہذیب کی اندھی تقلید کے سخت مخالف تھے۔ ان کی ظریفانہ شاعری طنز و مزاح سے بھر پور ہے۔ انھوں نے اپنی نظموں کو سماجی اصلاح کے موثر ہتھیار کے طور پر استعمال کیا اور مغربی تہذیب کی اندھی تقلید پر بھر پور وار کیے۔ وہ معاشرے کی خامیوں کو اور ان کے نتائج کو بڑے دلچسپ انداز میں ابھارتے ہیں۔
- اس نظم میں اکبر نے ان باتوں کی پیشین گوئی کی ہے جن کا انھیں اندیشہ تھا۔

سوالات

1. اکبرالہ آبادی نے کن باتوں کی پیشین گوئی کی ہے؟
2. مغربی تہذیب کو اپنے طنز کا نشانہ کیوں بنایا ہے؟
3. ”کھلیں گے اور ہی گل“ سے شاعر کس بات کی طرف اشارہ کر رہا ہے؟
4. ”گذشتہ عظمتیں“ کیا ہیں؟ چند جملوں میں تحریر کیجیے؟
5. نظم کے آخری شعر میں شاعر کیا کہہ کر خود کو تسلی دے رہا ہے؟

ڈاکٹر سر محمد اقبال

(1938 - 1877)

اقبال کی پیدائش سیالکوٹ میں ہوئی۔ انھوں نے مولانا سید میر حسن سے عربی و فارسی پڑھی۔ سیالکوٹ سے ہی انٹرنس کا امتحان پاس کیا۔ بعد میں لاہور سے بی۔ اے اور ایم۔ اے کے امتحانات میں کامیابی حاصل کی۔ انھیں شاعری کا شوق لڑکپن سے تھا۔ چند غزلوں پر داغ دہلوی سے اصلاح لی۔ داغ کی شاعری کا رنگ اقبال کی دو چار ابتدائی غزلوں میں نمایاں ہے۔ اقبال نے 1905 میں یورپ کا سفر کیا۔ پہلے کیمبرج گئے پھر جرمنی کی ہائیڈل برگ یونیورسٹی سے ایرانی فلسفے اور تصوف پر ڈاکٹریٹ کی ڈگری حاصل کی۔ لندن واپس آ کر بیرسٹری کی تعلیم حاصل کی۔ 1908 میں ہندوستان آ گئے۔ وکالت کا پیشہ اختیار کیا۔ 1915 میں انھوں نے اپنی مشہور فارسی نظم ”اسرارِ خودی“ میں فلسفہ خودی کا نظریہ پیش کیا۔ 1918 میں ”رموزِ بے خودی“ کی اشاعت ہوئی۔ انگریزی حکومت نے انھیں ”سر“ کا خطاب دیا۔ انھوں نے عملی سیاست میں بھی حصہ لیا۔

اقبال نے اردو شاعری کو نئی سمت اور نئے پہلوؤں سے روشناس کرایا۔ ان کی نظموں میں بہت نغمگی اور ترنم ہے۔ انھوں نے اردو غزل کو بھی ایک نیا انداز عطا کیا۔

”بانگِ درا“ اردو میں ان کا پہلا مجموعہ کلام ہے۔ اس کے بعد اردو میں ”بالِ جبریل“ اور ”ضربِ کلیم“ کے نام سے دو اور مجموعے سامنے آئے۔ ”ارمغانِ حجاز“ ان کا چوتھا مجموعہ ہے جس میں فارسی اور اردو دونوں زبانوں کا کلام شامل ہے۔



5166324

شعاع اُمید

دنیا ہے عجب چیز کبھی صبح، کبھی شام
بڑھتی ہی چلی جاتی ہے بے مہری ایام
نے مثل صبا طوفِ گلِ ولالہ میں آرام
چھوڑو چمنستان و بیابان و در و بام

بچھڑے ہوئے خورشید سے ہوتی ہیں ہم آغوش
افرنگ مشینوں کے دھوکے سے ہے سیہ پوش
لیکن صفتِ عالمِ لاہوت ہے خاموش
اے مہرِ جہاں تاب نہ کر ہم کو فراموش

آرام سے فارغ صفتِ جو ہر سیماب
جب تک نہ ہو مشرق کا ہر اک ذرہ جہاں تاب
جب تک نہ اٹھیں خواب سے مردانِ گراں خواب
اقبال کے اشکوں سے یہی خاک ہے سیراب
یہ خاک کہ ہے جس کا خرف ریزہ، دُرِ ناب
جن کے لیے ہر بجر پُر آشوب ہے پایاب
محفل کا وہی ساز ہے بیگانہ مضراب
تقدیر کو روتا ہے مسلمان تہِ محراب
فطرت کا اشارہ ہے کہ ہر شب کو سحر کر
اقبال

سورج نے دیا اپنی شعاعوں کو یہ پیغام
مدّت سے تم آوارہ ہو پہنائے فضا میں
نے ریت کے ذروں پہ چمکنے میں ہے راحت
پھر میرے تجلی کدہ دل میں سما جاؤ

آفاق کے ہر گوشے سے اُٹھتی ہیں شعاعیں
اک شور ہے مغرب میں اُجالا نہیں ممکن
مشرق نہیں گو لذتِ نظارہ سے محروم
پھر ہم کو اسی سینہ روشن میں چھپالے

اک شوخ کرن، شوخ مثالِ نگہ حور
بولی کہ مجھے رخصتِ تنویر عطا ہو
چھوڑوں گی نہ میں ہند کی تاریک فضا کو
خاور کی امیدوں کا یہی خاک ہے مرکز
چشمِ مہ و پرویں ہے اسی خاک سے روشن
اس خاک سے اُٹھے ہیں وہ غواصِ معانی
جس ساز کے نغموں سے حرارت تھی دلوں میں
بت خانے کے دروازے پہ سوتا ہے برہمن
مشرق سے ہو بیزار نہ مغرب سے حذر کر

مشق

لفظ و معنی

بے مقصد گھومنے پھرنے والا	:	آوارہ
فضا کی وسعت	:	پہنائے فضا
زمانے کی بے مروتی، ناقدری	:	بے مہری ایام
طواف، کسی چیز کے گرد چکر لگانا	:	طوف
گلاب کا پھول	:	گل
روشن جگہ	:	تجلی کردہ
دروازہ اور چھت، آبادی مراد ہے	:	دروابام
پھولوں کا باغ	:	چمنستان
جنگل، ویرانہ	:	بیابان
ایک دوسرے میں سما جانا	:	ہم آغوش ہونا
ولایت، مغربی دنیا	:	افرننگ
کالا لباس پہنے ہوئے، تاریک	:	سیہ پوش
دیکھنے کا لطف، دیدار کی لذت	:	لذتِ نظارہ
عالم بالا، وہ مقام جہاں فرشتے رہتے ہیں	:	عالم لاہوت
بھولا ہوا	:	فراموش
چنچل	:	شوخی

جوہر	:	خاصیت، خوبی، قیمتی پتھر
سیماب	:	پارہ
رخصتِ تنویر	:	روشن کرنے کی اجازت
مردانِ گراں خواب	:	گہری نیند میں ڈوبے ہوئے لوگ
خاور	:	مشرق
سیراب	:	سینچا ہوا، سرسبز و شاداب
مہ پروین	:	چاند اور تارے
خزفِ ریزہ	:	کنکری، ٹھیکری کا چھوٹا سا ٹکڑا
دُرِ ناب	:	قیمتی موتی، سچا موتی
غواص	:	غوطہ لگانے والا
غواصِ معانی	:	حقیقت کی تہہ تک پہنچنے والا عالم
پر آشوب	:	جہاں اٹھل پھل مچی ہو، جہاں انتشار اور ابتری ہو
پایاب	:	کم گہرا، اُتھلا
مضراب	:	وہ آلہ جس سے ستار کے تاروں کو چھیڑا جاتا ہے
بیگانہ مضراب	:	مضراب سے محروم، خاموش
بیزار	:	ناخوش، بددل
حذر	:	احتیاط، پرہیز

غور کرنے کی بات

- اقبال نے اپنی شاعری کو ایک خاص پیغام اور تعلیمات کا ذریعہ بنایا۔ ان کی فکر میں حرکت و عمل کا فلسفہ ملتا ہے۔ وہ بلند ہمتی، خودداری اور سر بلندی کی تعلیم دیتے ہیں۔

- ”شعاعِ امید“، اقبال کی مشہور نظم ہے جس کو انھوں نے تمثیلی انداز میں پیش کیا ہے۔ وہ اس کے ذریعے ہندوستانی قوم کو ناامیدی اور مایوسی سے نکال کر بیدار کرنا چاہتے ہیں۔ اس نظم کا انداز بھی ان کی بعض دوسری نظموں کی طرح مکالماتی ہے۔ سورج اور اس کی ایک شوخ کرن کے درمیان مکالمے کے ذریعے ہندوستان کی سرزمین کو روشن کرنے اور اس کے باشندوں کو جگانے کی کوشش کی گئی ہے۔

سوالات

1. سورج نے اپنی کرنوں کو کیا پیغام دیا؟
2. شوخ کرن میں کیا خوبیاں ہیں؟
3. اس خاک سے ’غواصِ معانی‘ کے اٹھنے سے کیا مراد ہے؟
4. تقدیر کو رونے سے کیا مراد ہے؟

عملی کام

- اس نظم کو یاد کیجیے اور اپنے لفظوں میں اس کا خلاصہ تحریر کیجیے۔

جوش ملیح آبادی

(1898-1982)

شبیر حسن خاں نام، تخلص جوش اور وطن ملیح آباد تھا۔ پیدائش لکھنؤ میں ہوئی۔ علم و ادب کی روایت خاندان میں بزرگوں سے چلی آرہی تھی۔ ان کے پردادا نواب فقیر محمد خاں گویا اپنے زمانے کے معروف رئیس اور شاعر تھے۔ ابتدائی تعلیم و تربیت کے مراحل جوش نے گھر ہی پر طے کیے۔ عربی و فارسی میں اچھی استعداد پیدا کی۔ اس کے بعد لکھنؤ، سینا پور، آگرہ اور علی گڑھ میں تعلیم حاصل کی۔

1916 میں والد کے انتقال کے بعد وہ کولکتہ چلے گئے۔ یہیں ان کی ملاقات رابندر ناتھ ٹیگور سے ہوئی۔ ان کی پُرکشش شخصیت اور شاعری نے جوش کو بہت متاثر کیا۔ انہیں کے اثر سے جوش شاعرانہ تخلیقی نثر لکھنے اور شعر کہنے کی طرف مائل ہوئے۔ جوش کی نثر کے علاوہ ابتدائی شاعری میں بھی ان اثرات کو بخوبی دیکھا جاسکتا ہے۔

1924 میں وہ عثمانیہ یونیورسٹی، حیدرآباد کے دارالترجمہ میں ناظرِ ادب کے طور پر ملازم ہو گئے۔ یہاں انھوں نے تقریباً دس سال کام کیا۔ 1934 میں دہلی آگئے جہاں ان کے کئی شعری مجموعے شائع ہوئے۔ ”قلم“ کے عنوان سے ایک رسالہ بھی جاری کیا۔ اس کے بعد وہ پونا کی ایک فلم کمپنی میں ملازم ہو گئے۔ آزادی کے بعد وہ حکومتِ ہند کے رسالے ”آج کل“ کے مدیر مقرر ہوئے اور دہلی میں سکونت اختیار کر لی۔ 1955 میں حکومتِ ہند نے انہیں پدم بھوشن کے اعزاز سے نوازا۔ 1956 میں وہ پاکستان چلے گئے۔ ایک عرصے تک ترقی اردو بورڈ، کراچی سے منسلک رہے اور اردو لغت کا کام کرتے رہے۔ زندگی کے باقی دن انھوں نے اسلام آباد

میں گزارے۔ وہیں ان کا انتقال ہوا۔

جوش ملیح آبادی نہ صرف زود گو شاعر تھے بلکہ کم سے کم وقت میں طویل نظمیں کہنے کی استعداد بھی رکھتے تھے۔ اُن کا پہلا مجموعہ کلام ”روحِ ادب“ 1929 میں شائع ہوا۔ اس کے بعد اُن کے کئی مجموعے منظر عام پر آئے جن میں ”شعلہ و شبنم“، ”حرف و حکایت“ اور ”سنبھل و سلاسل“ بہ طور خاص قابل ذکر ہیں۔ اُن کا آخری شعری کارنامہ نامکمل طویل نظم ”حرفِ آخر“ ہے۔ نثر میں اُن کا سب سے اہم کارنامہ اُن کی خودنوشت ”یادوں کی برات“ ہے۔

جوش نے غزلیں اور رباعیاں بھی کہی ہیں لیکن بنیادی طور پر وہ نظم کے شاعر ہیں۔ ابتدا میں اُن کی نظموں کا موضوع فطرت کی تصویر کشی تھا جس کی وجہ سے انھیں شاعر فطرت کہا جاتا رہا۔ تحریکِ آزادی کے زیر اثر اُنھوں نے حب وطن کے گیت گائے اور سیاسی مسائل کو موضوع بنایا اور اپنے ولولہ انگیز لب و لہجے کی وجہ سے ”شاعر انقلاب“ کہلائے۔ زبان پر جوش کو غیر معمولی قدرت حاصل تھی۔ وہ الفاظ کے جادوگر کہے جاتے ہیں۔



199043

”اللبیلی صُبح“

نظر جھکائے عروسِ فطرتِ جبین سے زُلفیں ہٹا رہی ہے
سحر کا تارا ہے زلزلے میں، اُفق کی لُو تھر تھرا رہی ہے
روشِ روشِ نغمہِ طرب ہے، چمنِ چمنِ جشنِ رنگِ وبو ہے
طیورِ شاخوں پہ ہیں غزلِ خواں، کلی کلی گنگنا رہی ہے
ستارہ صُبح کی ریلی، جھپکتی آنکھوں میں ہیں فسانے
نگارِ مہتاب کی نشیلی نگاہِ جادو جگا رہی ہے
طیور، بزمِ سحر کے مطرب، لچکتی شاخوں پہ گا رہے
نسیم، فردوس کی سہیلی، گلوں کو جھولا جھلا رہی ہے
کلی پہ نیلے کی، کس ادا سے پڑا ہے شبنم کا ایک موتی
نہیں، یہ ہیرے کی کیل پہنے کوئی دہن مسکرا رہی ہے
سحر کو مدِ نظر ہیں کتنی رعایتیں چشمِ خونِ فشاں کی
ہوا بیاباں سے آنے والی لہو کی سرخی بڑھا رہی ہے
شلو کا پہنے ہوئے گلابی، ہر اک سبک پگھڑی چمن میں
رنگی ہوئی سرخ اوڑھنی کا ہوا میں پلو، سکھا رہی ہے
فلک پہ اس طرح چھپ رہے ہیں ہلال کے گرد و پیش تارے
کہ جیسے کوئی نئی نویلی جبین سے افشاں چھڑا رہی ہے
کھٹک یہ کیوں دل میں ہو چلی پھر؟ چپکتی کلیو! ذرا ٹھہرنا
ہو اے گلشن کی نرم رو میں یہ کیسی آواز آرہی ہے؟

(جوشِ بلخ آبادی)

مشق

لفظ و معنی

زالی انوکھی، اٹھڑا	:	البیلی
دلہن	:	عروس
آسمان کا کنارہ، وہ جگہ جہاں زمین و آسمان ملتے ہوئے دکھائی دیتے ہوں۔ (جمع آفاق)	:	افق
کیاریوں کے درمیان کا راستہ	:	روش
خوشی کا گیت	:	نغمہ طرب
طائر کی جمع، پرندے	:	طیور
محبوبہ	:	نگار
صبح کی محفل	:	بزمِ سحر
گانے والے	:	مطرب
سب سے اعلیٰ جنت	:	فردوس
خون بہانے والی آنکھ	:	چشمِ خونِ فشاں
ایک قسم کا چھوٹا کرتا	:	شلوکا
نازک، ہلکی	:	سبک
چاندی سونے کے ذرات یا مقیش کی باریک کترن جو عورتیں بالوں پر چھڑکتی ہیں	:	افشاں
دھیمی چال	:	نرم رو

غور کرنے کی بات

- ’البیلی صبح‘ جوش کی ان نظموں میں سے ہے جن کی وجہ سے انھیں شاعر فطرت کہا گیا ہے۔ اس نظم میں انھوں نے موسم بہار کی ایک حسین صبح کا منظر بہت ہی دلکش انداز میں بیان کیا ہے۔
- اس نظم میں جوش نے اپنے مشاہدات کو مختلف تشبیہوں اور استعاروں کے ذریعے بیان کیا ہے۔

سوالات

1. صبح کے منظر کو شاعر نے کس انداز میں پیش کیا ہے؟
2. صبح کے وقت کلی کے گنگنانے سے کیا مراد ہے؟
3. شبنم کے موتی کو ہیرے کی کیل کیوں کہا گیا ہے؟
4. صبح کے وقت سرخی پھیلنے کو شاعر نے کس طرح بیان کیا ہے؟
5. شاعر آخری شعر میں چٹکتی کلیوں سے کیا کہہ رہا ہے؟

عملی کام

- نظم کا خلاصہ لکھیے۔
- اس نظم میں جو تشبیہات اور استعارات آئے ہیں ان کو تلاش کر کے لکھیے۔

مخدوم محی الدین

(1969 - 1908)

ابوسعید محمد مخدوم محی الدین نام اور مخدوم تخلص تھا۔ وہ آندول ضلع میدک میں پیدا ہوئے۔ مخدوم ایک ایسے گھرانے سے تعلق رکھتے تھے جو دینی امور کا سختی سے پابند تھا۔ اُن کے پردادا مخدوم الدین ایک کاشتکار تھے لیکن اُن کے بعد اُن کی اولاد نے سرکاری ملازمت کو ترجیح دی۔ مخدوم کے والد محمد غوث الدین مخدوم بھی محکمہ مال میں ملازم تھے۔

مخدوم نے 1929 میں میدک کے سنگاریڈی ہائی اسکول سے میٹرک 1934 میں عثمانیہ یونیورسٹی سے بی۔ اے اور یہیں سے 1937 میں اُردو میں ایم۔ اے کیا۔

1939 میں حیدرآباد کے سٹی کالج میں بطور لیکچرر ملازم ہوئے لیکن اپنی بڑھتی ہوئی سیاسی سرگرمیوں کی وجہ سے دو سال سے زیادہ ملازمت نہ کر سکے اور 1941 میں استعفیٰ دے کر کمیونسٹ پارٹی کے سرگرم رکن بن گئے۔

مخدوم کی ادبی زندگی کا آغاز اُن کی نظم ”پیلا دو شالہ“ سے ہوا۔ یہ ایک مزاحیہ نظم تھی۔ مخدوم کے کلام کے تین مجموعے ہیں پہلا ”سرخ سویرا“، دوسرا ”گل تر“، تیسرا اور آخری مجموعہ ”بساطِ قص“ ہے۔ ان مجموعوں میں شامل بہت سی نظمیں دوسری زبانوں میں بھی ترجمہ ہو چکی ہیں۔ مخدوم نے اپنے اظہار کو وسیع بنانے کے لیے غزل، نظم اور آزاد نظم تینوں اصناف کو پوری مہارت سے برتا ہے۔ انھوں نے نئی علامتوں، نئے استعاروں اور نئی تشبیہوں سے اپنے کلام کو آراستہ کیا۔

شاعری کے علاوہ مخدوم نے ڈرامے، افسانے، انشائیے اور تنقیدی مضامین بھی لکھے ہیں۔



چاند تاروں کا بن

موم کی طرح جلتے رہے ہم شہیدوں کے تن

رات بھر جھلملاتی رہی شمع صبح وطن

رات بھر جگمگاتا رہا چاند تاروں کا بن

تشنگی تھی مگر

تشنگی میں بھی سرشار تھے

آنکھوں کے خالی کٹورے لیے

منظر مردوزن

مستیاں ختم، مدہوشیاں ختم تھیں، ختم تھا بانگین

رات کے جگمگاتے دہکتے بدن

صبح دم ایک دیوارِ غم بن گئے

خارزارِ الم بن گئے

رات کی شہہ رگوں کا اُچھلتا لہو

جوئے خوں بن گیا

رات کی پھٹھیں ہیں، اندھیرا بھی ہے

صبح کا کچھ اُجالا، اُجالا بھی ہے

ہمدومو!

ہاتھ میں ہاتھ دو

سوئے منزل چلو
منزلیں پیار کی
منزلیں دار کی
کوئے دل دار کی منزلیں
دوش پر اپنی اپنی صلیبیں اٹھائے چلو

(مخدوم محی الدین)

مشق

لفظ و معنی

تشنگی	:	پیاس
سرشار	:	لبالب، چھلکتا ہوا، کناروں تک بھرا ہوا
باکین	:	البیلا پن
خارزار	:	کانٹوں کا جنگل
شہہ رگ	:	گردن کی بڑی رگ
جوئے خوں	:	خون کی نہر
تکچھٹ	:	جو چیز نیچے تہہ میں بیٹھ جاتی ہے۔ پیالے یا گلاس کی تہہ میں بیٹھی ہوئی گاد
ہمدمو	:	(ہم دم کی جمع) دوستو، دم کے ساتھیو، ہر وقت ساتھ رہنے والے
دار	:	سولی، پھانسی
کوئے دل دار	:	محبوب کا کوچہ، معشوق کا کوچہ

دوش : کندھا
صلیب : سولی

غور کرنے کی بات

• مخدوم محی الدین کی یہ نظم اُن کی نمائندہ نظم ہے۔ اس نظم میں آزادی سے پہلے اور آزادی کے بعد کے ہندوستان کا منظر پیش کیا گیا ہے۔ ہمارا ملک آزادی حاصل کرنے سے پہلے مختلف قسم کے مسائل سے دوچار تھا، اور توقع یہ تھی کہ آزادی کے بعد اُن کو حل کر لیا جائے گا لیکن یہ مسائل حل ہونے کے بجائے اور اُلجھ گئے اور اُمیدوں بھرا حسین خواب پورا نہ ہو سکا۔ ہیئت کے اعتبار سے یہ آزاد نظم ہے۔

سوالات

1. اس نظم میں آزادی حاصل ہونے سے پہلے ملک کی حالت کو کس انداز سے بیان کیا گیا ہے؟
2. ”دیکھتے بدن“ غم کی دیوار کس طرح بن گئے؟
3. آخری بند میں شاعر اپنے دوستوں کو کیا پیغام دے رہا ہے؟
4. آزادی حاصل کرنے کے لیے کن کن قربانیوں سے گزرنا پڑتا ہے؟

عملی کام

- مخدوم کے شعری مجموعے ”سُرخ سویرا“ اور ’گل تر‘ پڑھیے۔
- آزاد نظم کی خصوصیات بیان کیجیے۔

فیض احمد فیض

(1984—1911)

فیض احمد خاں نام اور فیض تخلص، سیالکوٹ کے قریب ایک گاؤں میں پیدا ہوئے۔ فیض کی تعلیمی زندگی کا آغاز مشن اسکول سیالکوٹ سے ہوا۔ اعلیٰ تعلیم کے مراحل لاہور میں طے ہوئے۔ انھوں نے انگریزی اور عربی میں ایم۔ اے کیا۔ 1935 میں اُن کا تقرر ایم۔ اے۔ او کالج، امرتسر میں بطور انگریزی استاد کے ہوا۔ دوسری جنگِ عظیم کے زمانے میں فوج میں بھرتی ہو گئے اور ترقی کر کے لفٹیننٹ کرنل کے عہدے تک پہنچے۔ کچھ عرصے تک ”پاکستان ٹائمز“ کے چیف ایڈیٹر بھی رہے۔ اس کے علاوہ ”ادبِ لطیف“ ”امروز“ ”لیل و نہار“ اور ”ایفروائشین رائٹرز فیڈریشن“ کی ادارت کے فرائض بھی انجام دیے۔

فیض، کالج کے زمانے ہی میں شعر کہنے لگے تھے۔ اُن کا پہلا مجموعہ کلام ”نقشِ فریادی“ 1941 میں شائع ہوا۔ ترقی پسند تحریک کا آغاز ہوا تو فیض اور زیادہ سرگرمی کے ساتھ شاعری کی طرف مائل ہو گئے اور ان کا رنگِ سخن بھی بدل گیا۔ ان کی اس سلسلے کی شاعری پر خطیبانہ انداز غالب ہے۔ لیکن اسی زمانے میں انھوں نے چند لافانی نظمیں بھی کہیں جن میں ”ہم لوگ“ ”صبحِ آزادی“ ”درپچھ“ اور ”تہنائی“ قابل ذکر ہیں۔ نظم کے ساتھ ساتھ فیض نے غزل میں بھی طبع آزمائی کی ہے اور اس صنف کو بھی نیا انداز اور نیا آہنگ عطا کیا۔



5160397

تنہائی

پھر کوئی آیا دل زار، نہیں کوئی نہیں
راہرو ہوگا کہیں اور چلا جائے گا
ڈھل چکی رات، بکھرنے لگا تاروں کا غبار
لڑکھڑانے لگے ایوانوں میں خوابیدہ چراغ
سو گئی راستہ تک تک کے ہر اک راہ گزار
اجنبی خاک نے دُھندلا دیے قدموں کے سراغ
گل کرو شمعیں بڑھا دو مے و مینا و ایام
اپنے بے خواب کواڑوں کو مقفل کرلو
اب یہاں کوئی نہیں کوئی نہیں آئے گا!
(فیض احمد فیض)

مشق

لفظ و معنی

مصیبت زدہ دل، غم زدہ دل	:	دلِ زار
راستہ چلنے والا، مسافر	:	راہرو
دھول، گرد	:	غبار

پتہ، نشان	:	سراغ
محل، مکان	:	ایوان
سویا ہوا	:	خوابیدہ
راستہ	:	راہ گزار
صرافی	:	مینا
شراب پینے کا پیالہ، جام	:	ایاخ
تالا پڑا ہوا	:	مقفل

غور کرنے کی بات

- اس نظم میں فیض نے کسی کی یاد اور انتظار میں دل کی کیفیت کو موثر انداز میں بیان کیا ہے۔ جب کسی کو اپنے محبوب کا انتظار ہوتا ہے تو انتظار کے لمحات بڑی مشکل سے گذرتے ہیں۔ ہر آہٹ اور ہر آواز پر وہ چونک پڑتا ہے اور سمجھتا ہے کہ اس کا محبوب آگیا لیکن اس کے نہ آنے سے اُسے گہری مایوسی ہوتی ہے۔

سوالات

1. شاعر تنہائی میں کیا محسوس کر رہا ہے؟
2. رات کے ڈھلنے اور تاروں کا غبار بکھرنے سے شاعر کی کیا مراد ہے؟
3. شاعر اپنے بے خواب کو اڑوں کو کیوں مقفل کرنا چاہتا ہے؟
4. محبوب کے نہ آنے پر شاعر کے دل کی کیا کیفیت ہوئی؟

عملی کام

- نظم کا مرکزی خیال اپنے لفظوں میں لکھیے۔

رُبَاعِی

رُبَاعِی چار مصرعوں پر مشتمل ہوتی ہے۔ اس صنف کو ”دو بیتی“ اور ”ترانہ“ بھی کہا جاتا ہے۔ لیکن چار مصرعوں والی ہر نظم ”رُبَاعِی“ نہیں ہوتی۔ اس کی ایک خاص بحر ہوتی ہے جسے بحر ہزج کہا جاتا ہے۔ رُبَاعِی کے لیے اس فن کے استادوں نے 24 اوزان مقرر کیے ہیں۔ ان کے علاوہ کسی اور وزن میں رُبَاعِی نہیں کہی جاتی۔ وزن و بحر کی پابندی کے علاوہ رُبَاعِی کے لیے یہ بھی لازمی ہے کہ اس کا پہلا، دوسرا اور چوتھا مصرع ہم قافیہ ہو۔ اس کے چاروں مصرعے بھی ہم قافیہ ہو سکتے ہیں۔

رُبَاعِی کا چوتھا مصرع سب سے زیادہ اہم ہوتا ہے۔ یہ مصرع جتنا زیادہ زوردار اور برجستہ ہوتا ہے رُبَاعِی اتنی ہی بہتر مانی جاتی ہے۔ رُبَاعِی میں حسن و عشق، فلسفہ و اخلاق، رندی و سرمستی، پند و موعظت اور مذہب و تصوف کے علاوہ شاعر کے ذاتی حالات و تجربات، محسوسات اور افکار و مشاہدات کا بھی اظہار ہوتا ہے۔ اس میں مظاہرِ فطرت کی عکاسی بھی کی جاتی ہے۔

جگت موہن لال رَواں

(1889—1934)

جگت موہن لال نام، رَواں تخلص تھا۔ اتاؤ میں پیدا ہوئے۔ رَواں بچپن ہی سے بے حد محنتی اور ذہین تھے۔ اُنھوں نے ایم۔ اے اور ایل۔ ایل۔ بی کی ڈگریاں حاصل کرنے کے بعد اتاؤ میں وکالت شروع کر دی اور اس پیشے میں بڑی شہرت اور کامیابی حاصل کی۔

رَواں کو بچپن ہی سے شاعری کا شوق تھا۔ اُنھوں نے غزل، نظم، مثنوی اور رباعی جیسی اصناف کو اپنے تخلیقی اظہار کا ذریعہ بنایا لیکن رباعی کہنے میں بڑی شہرت و مقبولیت حاصل کی۔ اُن کی رباعیوں میں فکر و فن کا گہرا امتزاج ملتا ہے۔ معیاری زبان و اسلوب، لطیف تشبیہات و استعارات اور موثر انداز بیان ان کی رباعیوں کی مخصوص پہچان ہے۔

ان کی ایک مثنوی ”نقدِ رَواں“ اور دو شعری مجموعے ”رباعیاتِ رَواں“ اور ”روحِ رَواں“

اُن کی یادگار کتابیں ہیں۔



رباعى

كيا تم سے بتائيس عمر فانى كيا تھى
بچپن كيا چيز تھى جوانى كيا تھى
يہ گل كى مھك تھى وہ ہوا كا جھونكا
اك موج فنا تھى زندگانى كيا تھى

(گجٹ موہن لال رداآں)

مشق

غور كرنے كى بات

- شاعر نے اس رباعى ميں بچپن كو پھول كى مھك سے اور جوانى كو ہوا كے جھونكے سے تعبير كيا ہے۔

سوالات

1. رباعى كى صنف كو رباعى كے علاوہ اور كيا كہا جاتا ہے؟
2. شاعر نے زندگى كو موج فنا كيوں كہا ہے؟



رباعی

دنیا سو سو طرح سے بہلاتی ہے
سامانِ خوشی سے روح گھبراتی ہے
اب فکرِ فنا نے کھول دی ہیں آنکھیں
کلفت ہر بات میں نظر آتی ہے

(جگت موہن لال رداآں)

مشق

لفظ و معنی

کلفت : رنج، غم، تکلیف

غور کرنے کی بات

- زندگی اور موت کی حقیقت ظاہر ہو جانے کے بعد زندگی کی ہر خوشی بے معنی نظر آنے لگتی ہے۔

سوالات

1. دنیا کی خوشی سے روح کیوں گھبرا رہی ہے؟
2. ”کھول دی ہیں آنکھیں“ سے شاعر کی کیا مراد ہے؟



رباعی

یہ کیا کہ حیاتِ جاودانی کیا ہے
 پہلے دیکھو جہانِ فانی کیا ہے
 اس فکر میں ہو کہ موت کیا شے ہے رواں
 یہ بھی سمجھے کہ زندگانی کیا ہے

(جگت موہن لال رواں)

مشق

لفظ و معنی

حیاتِ جاودانی : ہمیشہ باقی رہنے والی زندگی
 جہانِ فانی : فنا ہو جانے والی دنیا، مٹ جانے والی دنیا

غور کرنے کی بات

• اس رباعی میں شاعر نے زندگی کی حقیقت پر گہرائی سے غور کرنے کی دعوت دی ہے۔

سوالات

1. حیاتِ جاودانی سے شاعر کی مراد کیا ہے؟

- .2. رواں کی رباعیوں کی خوبیاں بیان کیجیے۔
- .3. رواں کے شعری مجموعوں کے نام بتائیے۔

عملی کام

- جگت موہن لال رواں کا شعری مجموعہ ”رباعیات رواں“ حاصل کر کے ان کی دوسری رباعیات بھی غور سے پڑھیے۔

© NCERT
not to be republished

امجد حیدر آبادی

(1961-1886)

امجد حسین نام اور امجد تخلص تھا۔ حیدر آباد میں پیدا ہوئے۔ مدرسہ نظامیہ میں ابتدائی تعلیم حاصل کی۔ اس کے بعد پنجاب سے منشی فاضل کا امتحان پاس کیا اور کچھ عرصہ بنگلور میں مدرس رہے پھر حیدرآباد لوٹ آئے اور مدرسہ دارالعلوم میں درس و تدریس کی خدمات انجام دیں۔ بعد میں صدر محاسب کے دفتر سے متعلق ہو گئے۔

امجد حیدر آبادی صوفیانہ مزاج رکھتے تھے۔ ان کے یہاں اخلاق اور تصوف کے گہرے اثرات ملتے ہیں۔ ان کی رباعیوں کے دو مجموعے ”رباعیاتِ امجد“ اور ”ریاضِ امجد“ کے ناموں سے شائع ہو چکے ہیں۔



رباعی

کس برق کی ہر آن چمک رہتی ہے
 کس گل کی دماغ میں مہک رہتی ہے
 ٹوٹا ہے ضرور کوئی کانٹا دل میں
 جب دیکھیے کچھ نہ کچھ کھٹک رہتی ہے

(امجد حیدر آبادی)

مشق

لفظ و معنی

برق	:	بجلی
آن	:	وقت، گھڑی
کھٹک	:	خلش، چھین

غور کرنے کی بات

- برق کی چمک اور گل کی مہک دیر تک نہیں رہتی، لیکن اگر دل میں کوئی چھین ہو تو اس کا اثر رہ کر محسوس ہوتا رہتا ہے۔

سوالات

1. دل کی کھٹک سے شاعر کی کیا مراد ہے؟
2. برق کی چمک اور گل کی مہک دیر تک کیوں نہیں رہتی؟

© NCERT
not to be republished



رباعی

خالق نے جنھیں دیا ہے زردیتے ہیں
 زر کیا ہے خدا کی رہ میں گھر دیتے ہیں
 اپنا سرمایہ ہے رکوع و سجدہ
 سامان نہیں رکھتے ہیں سر دیتے ہیں
 (امجد حیدر آبادی)

مشق

لفظ و معنی

خالق : پیدا کرنے والا، خدا
 رکوع و سجدہ : نماز کے ارکان، مراد نماز

غور کرنے کی بات

- اس رباعی میں شاعر نے اشارہ کیا ہے کہ انسان اپنی حیثیت کے مطابق اپنے خالق کو نذرانہ عقیدت پیش کرتا ہے۔

سوالات

1. خدا کی ره میں گھر دینے کا کیا مطلب ہے؟
2. ”سامان نہیں رکھتے ہیں سردیتے ہیں“ کا مطلب لکھیے۔

© NCERT
not to be republished



رباعی

خود اپنی نگاہوں سے گرا جاتا ہوں
قطرہ سا زمین میں سما جاتا ہوں
احباب مرے ذہن کی کیوں فکر میں ہیں
میں شرم گنہ سے خود گڑا جاتا ہوں

(امجد حیدر آبادی)

مشق

لفظ و معنی

احباب	:	حب کی جمع، بہت سے دوست
نگاہوں سے گرجانا	:	(مجاورہ) بے عزت ہونا، بے وقعت ہو جانا
شرم سے گڑ جانا	:	(مجاورہ) بہت زیادہ شرمندہ ہونا، نادم ہونا

غور کرنے کی بات

- اس رباعی میں شاعر کو اپنے گناہوں کا اعتراف ہے، جس کے باعث وہ حد درجہ شرمندہ ہے۔

سوالات

1. شرم گنہ سے گڑا جاتا ہوں، سے شاعر کی کیا مراد ہے؟
2. انسان اپنی نگاہوں میں کب گر جاتا ہے؟

عملی کام

- نصاب میں شامل رباعیوں کے علاوہ اکبر الہ آبادی، میر انیس، فراق اور جوش کی رباعیات کا مطالعہ کیجیے۔
- رباعی کی تعریف بیان کیجیے۔
- تینوں رباعیات میں سے کسی ایک رباعی کی خصوصیات بیان کیجیے۔

نوٹ

© NCERT
not to be republished